
अकादेमीचे बतीन दोन उतरां 


मनशाक आपले जिवीत सुसह्य आनी सोबीत करपाखातीर गिन्यानाची अत्यंत 
गरज आसा अशे जगांतले सगळेच विचारवंत आनी त॑त्वज्ञ मानीत आयल्यात. 


तत्वज्ञानापरस तत्वगिन्यान हें कोंकणीभाशेंतलें परिचीत उतर पूण 
तत्वगिन्यानाविशीं खूब कितें वाचप आनी समजून घेवप कोंकणी वाचप्यांमदी 
अपवादानूच दिसून येता. भोव थोडे जाण आवड आसूनय असल्या महत्वाच्या 
विशयाक कोंकणींतल्यान वाचेपाक उत्सूक आसले जाल्यारूय तांची भूक 
भागोवपाक हेर भासाभशेन कोंकणींतल्यान अशेतरेचे पुस्तक चटकरून लक्षात 
येना. तत्वगिन्यान हो विशयूच मुळांत खूब चिकित्सक बुद्धींतल्यान निर्माण जाला. 
मनशाची सोदपाची संवय हे गजाल कसाक लागता, देखून ह्या विशयाचेर बरवप 
म्हळ्यार एखाद्री कथा कविता वो नाटक बरोवप इतलें सोपे न्हय. 

पूण हें धाडस डॉ. कमलादेवी कुंकळयेकार हांणी केलां आनी तत्वज्ञान हो 
विशय कोंकणीभाशेंत सोंपेतरेन सांगपाचो यत्न केला. अकादेमीन तांचेर हैं पुस्तक 
बरोबपाचो वावर सोंपोवन, खाशेलेपणान तें तयार करून घेतलां. 

'संबसारीक तत्वगिन्यान : इतिहास आनी वळख" हे पुस्तक गोवा कोंकणी 
अकादेमीच्या फुलातुऱ्यातलें आनी एक भारदस्त फूल! कोंकणी भाशेंतल्यान 
वेगवेगळ्या विशयांतली पुस्तकां बरोबपाक ह्या निमतान हेर विशयांत रूच 
आशिल्ल्यांक हे पुस्तक उर्बा दितलें हातूंत दुबाव ना. 


ललीत साहित्त्याभायर हेर विशय म्हळ्यार संशोधन, विज्ञानशास्त्र, वैजकीं 
मळावयले गिन्यान, तंत्रीक गिन्यानाचीं पुस्तकां, झाडां-पेडां, जात-मोनजात, 
आकाश-पाताळ आनी पुराय विश्वाचे गिन्यान भरिष्े साहित्य वो लिखाण कोंकणी 
भाशेंतल्यान येंवक जाय हो हावेस गोवा कोंकणी अकादेमी बाळगून आसा. 

डॉ. कमलादेवी कुंकळयेकारांनी तांचें “संवसारीक तत्वगिन्यान : इतिहास 
आनी वळख हें पयलें पुस्तक गोवा कोंकणी अकादेमीक उजवाड हाडपाची संद 
दिली ते खातीर तांचे उपकार आसात. 


- एन. शिवदास 
` अध्यक्ष गोंय कोंकणी अकादेमी 

प्रस्तावना 


खंयचोय सोद प्रकल्प हातांत घेता तेन्ना ताका शीम मेर घालून तो आंखचो 
पडटा. गेल्ल्या वीस वर्सांत केल्ली तत्वगिन्यानाचो अभ्यास सोद प्रकल्पाच्या 
रुपांत दवरपाची संद, गोवा कोंकणी अकादेमीन दिली तेखातीर गोवा कोंकणी 
अकादेमीचें हांव मनापासून उपकारी आसां. मुखेल संवसारीक त्तत्वगिन्यानां कोंकणी 
भाशेंतल्यान मांडपाचो यत्न ह्या प्रकल्पांत केला, वेगवेगळ्या तत्वगिन्यानांची 
माहिती मेळोवपाचो स्त्रोत इंग्लिश भाशेंतल्यान आशिल्ल्यान, तेच तांकीची आनी 
अर्थाची उतरां कोंकणी भाशेंतल्यान दिवपाचो यत्न केला. 


अशे तरेचो वावर पयलेच फावट कोंकणी भाशेंतल्यान सादर करूंक मेळूळो 
म्हणून खोस भोगता. ह्या सोद प्रकल्पांत ग्रीक, युरोपियन, भारतीय, इस्लामीक, 
चिनी आनी जपानी तत्वगिन्यानांची तोंड वळख करून दिवपाचो यत्न केला. तशें 
पळोवंक गेल्यार ह्या सगळ्या तत्वगिन्यानाचेर संबसारांतल्या व्हड तत्वचिंतकांनी 
कितलें तरी लिखाण केलां. पूण वयर म्हणलां तेप्रमाणे तत्वगिन्यानाची एक 
अभ्यासक ह्या नात्यान सुर्वेक तत्वगिन्यानाची. थोड्याभितर वळख करून घेवप 
हिताचें थारतलें ही आंखणी तत्वगिन्यान शिकपी विद्यार्थ्यांक, नवलायेन वाचपी 
वाचप्यांक, सामान्य मनशांक नदरेमुखार दवरून केल्या. 

ह्या सोदप्रकल्पाचो वावर करतना हांवें जाणकार लोकांच्यो मार्गदर्शनाखातीर 
भेटी घेतल्यो तशेंच गोंयांतल्या आनी गोंयाभायल्या ग्रथालयांक भेटी दिल्यो. 

ह्या प्रकल्पाचे सुर्वेक तत्वगिन्यानाचो उगम कसो जालो. हाची यथाशक्ती 
विस्कटावणी करपाचो यत्न केला. ताचे उपरांत कांय मुखेल तत्वगिन्यानां 
सादर केल्यांत. सुर्वेचें, मदल्या काळातलें तें आधुनीक काळामेरेनचें अशी 
` मुखेल तत्वगिन्यानांची मांडणी केल्या. प्रत्येक विचारधारेची वळख ख्रिस्तपूर्व 
काळांतसावन सुरू करून ती आधुनीक काळामेरेन थांबयल्या. 


पयले ग्रीक तत्वचिंतक, विश्वाच्या उत्पत्तीचे कारण समजून घेवंक उत्सूक 
आशिछ्ले. तांची चर्चा आनी भासाभास उपरांतच्या ग्रीक तत्वचितकांच्या भांगरा 
काळाची फाटभूय आशिल्ली. हो भांगराकाळ सोंपतकच परत ग्रीक तत्वचितनाक 
देंबती कळा लागली. मदल्या काळांतलें तत्वचितन, धर्म आनी तत्वगिन्यान हांचे 
मिश्रण आशि्छें. ताच्या उपरांतचें म्हणजे पुनरुत्थानाच्या नंतरचें तत्वगिन्यान हें 
आधुनीक काळांतलें आसा. ह्या सोद प्रकल्पांत अत्याधुनीक काळांतलें युरोपियन 
तत्वगिन्यानींचे विचार मांडूक नात. ग्रीक तत्वगिन्याना उपरांतचे मदल्या काळांतलें 
तशेंच आधुनीक तत्वगिन्यान हें “युरोपियन तत्वगिन्यान आसा. 


इस्लामीक तत्वचितकाचें योगदान हें मदल्या काळांतलें आनी पुनरुत्थानाच्या 
काळाच्या पयलीं जाल्ले आसा. तांणी पुबिल्ल्या ग्रीक तत्वचितकांचो पुस्तकरुपी 
ठेवो सांबाळून दवरून, तो आधुनीक तत्वचितकामेरेन पावयलो. हाकालागून तांच्या 
योगदानाकडेन दुर्लक्ष करप चुकीचे थारतलें. 


भारतीय तत्वगिन्यान समजून घेवपाक वैदीक काळ, सुत्रकाळ, भाश्यकारांचो 
काळ, आधुनीक काळांतले तशेंच विसाव्या शेंकड्यांतले लेगीत तत्वचिंतकांचे 
बिचार थोड्याभितर मांडल्यात. 


चिनी आनी जपानी तत्वगिन्यानाची मांडणी मात्शी वेगळे पद्धतीन जाल्या. 
ह्या दोनूय तत्वगिन्यानांत पयलीं प्रत्येक काळांतल्या तत्वचिंतकांची आनी मागीर 
ढोबळ मानान ताच्या विचाराची नोंद केल्या. तांचे सतासंबंदी, नितीसंबंदी, 
विश्वनिर्मिती संबंदी, मरणासंबदीचे सैद्धांतीक विचार वयर सांगिह्ले प्रमाणे ह्या 
माथाळ्यासकयल मांडल्यात. तशेच आधुनीक काळांतल्या चिनी आनी जपानी 
तत्वचितकांच्या योगदानाची नोंद ' आधुनीक तत्वगिन्यानी आनी तत्वगिन्यानां' 
ह्या माथाळ्या सकयल केल्या. आधुनीक तत्वगिन्यानांत - भारतीय, युरोपीयन, 
चिनी आनी जपानी हाच्या ह्या काळांतल्या तत्वचिंतनाची थोड्याभितर वळख 
करून दिवपाचो यत्न केला. 

ह्या सोदप्रकल्पाच्या शेवटाक दोन ल्हानशे निबंद सादर केल्यात. पयल्या 
तुलनात्मक अभ्यासांत कांय वेंचीक मुद्दे मांडून थोडेभितर तुलना केल्या. हाचेर 
जायती विस्कटावणी करुं येता. तशेंच दुसऱया लेखांत लेगीत सोपे भाशेंत धर्म, 
विज्ञान, आनी तत्वगिन्यान ही तिनूय मेळून 'गिन्यानाचो गोफ' कसो विणटात हें 
दाखोवपाचो यत्न केला. 

ह्या सोदप्रकल्पाचो उद्‌देस मुखेल संबसारीक तत्वगिन्यानाची तोंड वळख 
करून दिवपाची आशिल्ल्यान तत्वगिन्यान मांडपाची पद्धत सरळ आनी सोपी 
आसा. सर्वसामान्य वाचप्यांक नदरेमुखार दवरून ह्या प्रकल्पांत इंग्लीशींतल्यान 
संदर्भ दिवंक नात. पूण ह्या सोद प्रकल्पाच्या शेवटाक जी पुस्तकां संदर्भाखातीर 
वापरलेली आसात तांची वळेरी जोडलेली आसा. तशेंच तत्वगिन्यानी अर्थाचे 
इंग्लीश उतरांचे अर्थ आनी थोडेभोव प्रमाणात त्याच तांकिचे कोंकणी भाशेंतले 
शब्द हांची लेगीत शेवटाक वळेरी दिल्ली आसा. 


अस्तित्ववादी तत्वगिन्यानाची ह्या सोदप्रकल्पांत विस्कटावणी करूक ना. 
अस्तित्ववाद ही तत्वगिन्यानाची वेगळीच सया जावन आसा. फुडाराक ह्या 
तत्वगिन्यानासंबंदी विचार मांडूक येतात तशेंच अत्याधुनीक काळांतलें तत्वगिन्यान 
आनी तत्वचिंतक खास करून युरोपियन तत्वचितक हांच्या तत्वगिन्यानाची 
मांडणी करूक ना. हे त्रुटीखातीर तशेंच आनी कांय त्रुटी आसूं येतात ते पासत 
हांव दिलगिरी व्यक्त करतां. 


हो प्रकल्प पूर्ण करपाखातीर वेळ वाडोवन दिलो आनी म्हज्यो अडचणी 
समजून घेतिङ्लेखातीर हांव गोवा कोंकणी अकादेमीचे अध्यक्ष तशेंच अकादेमीच्या 
हेर वांगड्यांचें भोवच उपकारी आसां. हो सोद प्रकल्प पूर्ण करपाक आंपणाक 
जमता ते भाशेन फाटबळ दिवपी आनी म्हज्या जिवितांत एक नवो अध्याय सुरू 
करपाक मदत करपी प्रा. भूषण वि. भावे, हांचे उतरांनी उपकार मानप कठीण. 
प्राचार्य अनिल डिंगे हांणी खूब फावटीं सुविधा निर्माण करून दिल्लेखातीर आनी 
हो सोद प्रकल्प पूर्ण करपाक आधार दि्लेखातीर हांव तांचें उपकारी आसां. तशेंच 
फुडें दिल्ल्या ग्रंथालयांनी प्रकल्पाखातीर लागता तीं पुस्तकां उपलब्ध करून 
दिल्लेखातीर हांव तांचेय ऋणी आसा. राष्ट्रभाषा ग्रंथालय मडगांव, फोंडा एज्यूकेशन 
सोसायटीच्या कला आनी बिज्ञान महाविद्यालयाचे ग्रंथालय, फर्मागुडी-फोंडा, 
गोमत विद्यानिकेतन ग्रंथालय मडगांव, गोमांतक संस्कृतोत्तेजक मंडळ, कवळे 
फोडें, सेंट्रल लायब्ररी-पणजी, तशेंच ज्ञानदीप विद्यापीठ ग्रंथालय, पुणे आनी 

जयकर ग्रंथालय पुणे विद्यापीठ. तशेंच दोळ्यांत तेल घालून ह्या पुस्तकाची प्रुफां 
` ताकतिकेन तपासून दिल्लेखातीर सौ. अनघा वि. कामत हांचें हांव काळजांतल्यान 
उपकारी आसा. 

ज्ञानदीप विद्यापीठ पुणे हांगाच्या डॉ. जोब कोझमथडम आनी डॉ. कुरुविला 
पंडीकट्टू हाणीं धर्म, तत्वगिन्यान आनी बिज्ञान हांचेमदल्या संबंदांची चर्चेतंल्यान 
बिसकटावणी करून स्फुर्तिदायक मार्गदर्शन केछ्लेखातीर हांव तांचे मनापासून उपकार 
आठयतां. अखेरेक म्हज्या कुटुंबियांच्या मोलादीक सहकार्याक लागून हें बरप शक्य 
जालें म्हणून तांचे दिनवास आठयतां. 


बरें मागून 
- डॉ. कमलादेवी र. कुंकळयेकार 

1. इतिहासीक नदरेन संबसारीक 
तत्वबगिन्यानांचे उगम 


ह्या संवसारांत जल्म घेवन संघर्शपूर्ण जिवीत जियेत, संकटांचेर मात करीत, 
आपली जीण अर्थपूर्ण, सुंदर आनी चरित्रवान करपार्चे प्रत्येक मनशाचें कर्तव्य 
आसता. मनशांप्रमाणेच हेर जीवलेगीत जियेवपाखातीर संघर्श करतात. पूण तांचो 
संघर्श नैसर्गीक प्रवृत्तीचेर आदारीत आसता. तर मनशां-विवेकपूर्ण संघर्ष करतात. 
ह्या संघर्षांत मनशांचे विचार थोडे फावट चुकीचे थारतात. तर कांय वेळार तांका 
निश्चीत येस मेळटा. पूण प्रत्येक मनशाच्या जिवितांत ताका वाट दाखोवपी हे तत्व- 
बिचार ताचे जिणेपासून केन्नाच वेगळे जायनात. तो मागीर कोणय आसूं, गणितज्ञ, 
शास्त्रज्ञ, अभियांत्रिकी मळार शिक्षण घेतिक्लो वा दोतोर, राजकारणी, व्यापारी अथवा 
सामान्य नागरीक. मनशाक मनीस म्हणून जगोवपी तें 'तत्वगिन्यान' - जीं तत्वां तो 
आपणायता आनी त्या तत्वानुसार विचार करून तो जगता. जायते फावट एकामेकांचे 
बिचार पटनात. पूण तांतूतल्यानय मागीर सर्वमान्य असो समन्वय सादपाचो यत्न 
जाता. समाजीक उदरगत हीच ह्या समन्वयाची मोख आसा. मनशाची शारिरीक, 
मानसीक, भौगोलीक, संस्कृतीक, भाशीक, राजनैतीक, समाजीक परिस्थिती, 
वेगवेगळे तत्वविचार अस्तित्वांत येबपाक जबाबदार आसतात. हे प्रक्रियेक 
संवसारांतल्यो खंयच्योय संस्कृती आडवाद नात. अनादी काळांतलेगीत मनशांनी 
तांच्यांत आशिल्ले उमळशिकेक लागून खूब प्रस्न मांडले आनी ह्या प्रस्नांच्यो जापो 
सोदपाक सुरवात केली. स्वत्व म्हणजे क्रितें? अनंत अश्या संवसाराची निर्मिती 
कशी जाली? शरीर आनी मन हीं दोन वेगळीं तत्वां काय तीं एकाच तत्वाचीं दोन 
तासां? सत्‌ कितें - असत्‌ कितें? हो संवसार चेतनायुक्त आसा काय अचेतन आसा? 

ह्या संवसारांत देवाचें अस्तित्व आसा? देव आसा तर ताचें स्वरुप कशें आसा? 
जेन्ना जेन्ना ह्या प्रस्नाच्यो जापो दिवपाचे प्रयत्न जाले तेन्ना तेन्ना “तत्वगिन्यान ह्या 
संवसारांतल्या खांची- कोनशांनी मांडपाचो यत्न जालो. 


मनशाचे भितर आशिष्ठे उत्सुकतायेक, आनी उमळशिकेक संवसारांतल्या 
प्रत्येक गोश्टीचें गिन्यान करून घेवपाचे वृत्तीक वा एकंदरीत हे प्रक्रियेक 
“तत्वगिन्यान' हें उतर वापरपाचो सर्वसामान्य निर्णय प्रत्येक संस्कृतींत तांचे वैचारीक 
पातळीचेर निबून आसा आनी प्रासंगीकूय आसा. 


ग्रीक तत्वगिन्यानी परंपरेच्या उदाहरणांत “फिलोसोफी. ह्या उतराचो अर्थ आनी 
वापर कोणे आनी केन्ना केलो हें समजून घेवया. “फिलोसोफी, हें उतर 'फिलो' + 
'सोफिया' ह्या उतरांपासून तयार जालां. फिलो हाचो अर्थ प्रेम' तर “सोफिया 
हाचो अर्थ बुदबंतकाय, गिन्यान असो आसा. ख्रिस्तपूर्व पांच शेकड्यांपयलीं 
प्रसिद्ध इतिहासकार हेरोडोटस हाणें सोलन ह्या तत्वचितकाखातीर फिलोसोफी? 
ह्या उतराचो वापर केलो अशें मानतात. तर सोक्रेटिसान आपल्याक ग्रीकांमदल्याच 
सोफिस्टांपासून वेगळो काडपाक स्वतःक “फिलोसोफर' संबोधलें अशेंय वाचूंक 
` मेळटा. ग्रीक विचारवंतांनी गिन्यानाक म्हत्व दिलें. मनशाक आपलें जिवीत सुसह्य 
आनी सुंदर करपाखातीर गिन्यानाची अत्यंत गरज आसा अशेंय ताणीं मानलें. पूण 
ताणीं आपल्या तत्वगिन्यानाच्या व्याख्येंतल्यान धर्माक भायरायलो. 

संस्कृत भाशेंत तत्वज्ञान आनी ताचें कोंकणीतलें तद्भव रुप म्हळ्यार 
'तत्वगिन्यान.' भारतीय दर्शनात तत्वज्ञान” ह्या उतराचो अर्थ असो आसा. जेन्ना 
(अंतीम) तत्वाचें ज्ञान जाता तेन्ना त्या तत्वाच्या ज्ञानाकलागून संवसारांतल्या 
सगळ्याचे ज्ञान जाता. हांगा भारतीय तत्ववेत्त्यांनी धर्म आनी विज्ञान हांकां 
तत्वज्ञानांतल्यान वेगळें काडूंक ना. भारतीय तत्वगिन्यान ह्या तिनांचीय सांगड 
घालीत वता आनी अंतीम ध्येय 'मुमुक्षत्व' हेंच दवरता. 


वेद, जे आमचे मुळावे ग्रंथ आसात ते ख्रिस्तपूर्व सुमार 1500 ते 700 
वर्सा पयलीं रचिले. कांय लेखक आनी इतिहासकार वेद 2500 ते 3000 वर्सा 
(ख्रि. पू.) रचिल्ल्याचें मानतात पूण ह्या वादांत पडनासतना पळोंबक मेळटा तें 
म्हळ्यार उपनिषदां, जीं “तत्वगिन्यानी' रुप दाखयतात, वेदांचे सार मांडटात. तांची 
बिस्कटावणी, तांचो अभ्यास भारतीय तत्वगिन्यान मांडपाक खुबच मोलादीक 
थारलो. ख्रिस्तपूर्व सव्या ते चौथ्या शेंकड्यापयलीं सगळ्या संबसारांत वैचारीक 
मळार तत्वगिन्यानाची प्रक्रिया सुरू जाली. बयर मांडिल्ले प्रस्न तेदेवेळार उद्रगत 

जावपी संस्कृतींनी मांडले आनी तांच्यो जापो सोदपाचो यत्न जालो. खास करून 
भारतीय संस्कृती आनी ग्रीक संस्कृती ह्यो दोनूय हेर संस्कृतींचे तुलनेत तत्वगिन्यानाचे 
प्रक्रियेत खुबच प्रगत आशिल्ल्यो. 


तशें पळोंबक गेल्यार चिनी संस्कृतीचे लेगीत ह्या काळांत योगदान आसा. 
निसर्ग आनी ह्या संवसारांत मनशाचें स्थान, कार्य हाचे विशीं चिनी तत्वगिन्यानांत 
आमकां खूब वाचूंक मेळटा. हेर सगळे प्रक्रियेत एक सामान्य तास आमकां पळोवक 
मेळटा. तें म्हळ्यार प्रत्येक संस्कृतींत जें कितें स्थापीत जाल्ले आशिष्ठे ताका आव्हान 
दिवन ताच्या जाग्यार उदरगतीच्या पांबड्याप्रमाणें नवें स्थापन करपाचो हेतू मनशाची 
शारिरीक, मानसीक, भौगोलीक, संस्कृतीक, भाशीक, राजनैतीक, समाजीक नदरेन 
जाल्ली उदरगतय ही प्रक्रिया घडोवन हाडपाक मोलादीक थारली. 


सर्वसादारपणान ख्रिस्तपूर्व सव्या ते चौथ्या शेंकड्यापयलीं जसो ग्रीक देशांत 
पश्चिमी तत्वगिन्यानाचो उगम जालो, तेच भाशेन भारतांतलेगीत ह्याच काळांत 
गौतम बुद्धान, महाविरान (जैन पंथ) वेदांचे अधिकृतपण न्हयकारपाचें धैर्य दाखोबन 
नव्या विचारधारांची बुन्याद घाली. ह्याच काळांत चीन देशांन कनूफुशियस ह्या 
तत्वचिंतकान 'खाजगी' आनी समाजीक जिविताची सांगड घालपाक, प्रत्येक 
मनशाक मार्गदर्शन करपी विचार मांडले जे आजतागायत चिनी लोकांनी आपणायिष्ठे 
आसात. त्या काळांत चीनांत राजकारणाक लागून कुटुंबीक व्यवस्था कोसळिल्ली 
म्हणजेच पारंपरीक आदर्श नेस्तनाबूत जाल्ले. हें आपसूकच आयलें. ती परिस्थिती 
जाग्यार घालपाखातीर कनूफुशियसान आपल्या तत्वगिन्यानांत कुटुंबव्यवस्था, 
समाज, राजकारण, सरकार आनी चोख कारभार हांचो आसपाव करून स्वपरिक्षण 
तशेंच एकामेकांकडेन आशिल्ल्या संबंदांत सुमेळ राखपाचें आनी नितीचे नदरेन 
स्वतःक चड़ांत चड़ गुणवान करपाच्या ध्येयाक अतिशय म्हत्व दिलें. त्याचवेळार 
लाओ सू ह्या दुसर्‍या तत्वचितकान, मनशान निसर्गाकडेन संबंद कशें राखपाचे 
आनी आपलें जिवीत कशें सुखी, समृद्ध करपाचें हाचेर मार्गदर्शन केलें. ह्याच 
काळांत मध्य पुर्वेत पर्शियांत झरतुश्टू हाणें नितीच्या कल्पनांक तेंको दिलो आनी 
देव सदांच बरें करप्याचे वटेन आसता अशें मत मांडलें. अशे तरेन तत्वगिन्यानाची 
प्रक्रिया वेगवेगळ्या देशांत जशी तांची वैचारीक पातळी आशिह्ली ताचेर आधारून 
सुरू जाली. 

हाचो अर्थ असो न्हय कीं ह्या काळापयलीं 'काळखी यूग' आशिल्ले. ख्रिस्तपूर्व 
5000 ते 3000 ह्या काळांत मानवी संस्कृतायेची भव्य अशी बुन्याद मनशान 

घाली. शेतां करप, सृश्टीचे नेम समजून घेवप, तंत्राच्या नदरेन नवे सोद लावप अशी 
मनशान बरीच उदरगत सादली. ख्रिस्तपूर्व 3000 ते 1000-700 वर्सांसुमार मात 
मनशान विचारांचे नदरेन विश्रांती घेतली. मागीर वैचारीक नदरेन जागृताय जाली. 
आनी परतून तत्वगिन्यान आनी विज्ञान ह्या दोन प्रक्रियांवरवीं उदरगतिचो कळस 
गांठपाचो मनशाचो प्रयत्न चालू जालो. 

प्रत्येक तत्वगिन्यानाचो उगम विशीश्ट संस्कृतीचे फाटभुंयेचेर जालो. कांय 
समाजाची संस्कृताय लोककलेंतल्यान, लोकसंगितांतल्यान, लोककाणयांतल्यान, 
पाठांतरांतल्यान एका पिळगेकडल्यान दुसऱया पिळगेकडेन दिवन तिची जतनाय 
जाताली. हांतूंतल्यानच जियेवपाची कला, बुदवंतकाय, गिन्यानाचें म्हत्व, निसर्ग 
आनी मनशांमदीं सुमेळ राखप अशा मोलादीक गोश्टीचें म्हत्व पळोवन दिवपाचो 
प्रयत्न जातालो. 

आमचे वेद पाठांतरातल्यानच हजारांनी वर्सा एके पिळगेकडल्यान दुसरे 
पिळगेकडेन आयले. सोक्रेटिसाचें तत्वगिन्यान बरपापरस प्रत्यक्ष वेव्हाराक चड 
म्हत्व दिता. आफ्रिका, भारत, ऑस्ट्रेलिया, अमेरिका ह्या देशांतल्या आदिवासी 
लोकांनी सैमीक समतोल राखपाक, ताचो आदर प्रत्यक्ष कृतींतल्यान करपाक, रुढी 
परंपरा निर्माण केल्यो, पूण ताणीं व्हड ग्रंथ बरयले नात. हाचोच अर्थ ते लेगीत 
विचारवंत आशिल्ठे. तांचेय तत्वविचार मागीरच्या काळांतल्या तत्वचिंतकांइतलेच 
श्रेष्ठ आशिल्ठे पूण ते भौगोलीक नदरेन शिंपडून पडिल्ल्या कारणान आनी तांचेभितर 
सत्तेखातीर सतत झगडीं चलिल्ल्याकारणान तांका वैचारीक उदरगत सादप शक्य 
जाली ना. 


ख्रिस्तपूर्व सव्या ते चौथ्या शेंकड्याच्या काळांत वेगवेगळ्या देशांमदीं व्यापार 
वाहतूक सुरू जाली. हाकालागून वेगवेगळ्या संस्कृतिच्या लोकांचें एकामेकांक 
मेळप जालें. तांच्यो वेगवेगळ्यो संस्कृती एकामेकांचेर परिणाम करुंक लागल्यो. 
वेगवेगळ्या देशांतल्यो पुराणांतल्यो कल्पीत कथा, गणितांतले सोद, संगीत, 
वेगवेगळ्यो धर्मीक कल्पना, बिज्ञानीक प्रगती, गुढबाद आनीक एक विचार 
म्हळ्यार ह्या संवसारांत सगळे किते यथास्थीत ना अशा कितल्याशाच प्रकारांतल्यान 
तरेकवार तत्वचितनां निर्माण जालीं. सन्देहवाद विज्ञानवाद, भौतिकवाद, बुद्धिवाद, 
अस्तित्ववाद, शुन्यवाद, अद्रैतवाद, द्रैतवाद अशीं कितलिशींच तत्वचितना निर्माण 
जालीं प्रत्येक तत्वचितक आपआपलेपरीन सताचो सोद घेवपाचो यत्न करता आनी 

सवसारांतल्या घडणुकांचो, आपणे आपणायिल्ल्या तत्वांप्रमाणे अर्थ लायता. 
TF) 

2. ग्रीक तत्वगिन्यानी आनी तांचें तत्वगिन्यान 


ग्रीक लोक वेपारांत खूब कुशल आशिल्ले. तांचे पयसुल्ल्या देशांकडेन 
वेपारीक संबंद आशिल्ठे. तेखातीर ते समुद्रमार्गान तारवांनी येरादारी करताले. ताणीं 
वेपाराबरोबर तांच्यो शिल्पकला आनी हेर कलांखातीरय संवसारांत नामना जोडिल्ली. 
ते भायर तांच्या वेपाराबरोबर विचारांचेय दिवप-घेवपय जातालें अशेतरेन तांचो 
इस्लामीक तशेंच भारतीय आनी हेर संस्कृतायेच्या लोकांकडेन संबंद आयलो. ह्या 
तरेकवार प्रक्रियांचो एक परिणाम म्हूण ग्रीक तत्वगिन्यान जल्माक आयलें. 


1) पयले ग्रीक तत्वगिन्यानी 

थेलस्‌, अँन्यक्सिमेंडर अन्यक्सिमिनस हांचो आस्पाव कांय पयल्या ग्रीक 
तत्वगिन्यान्यांभितर जाता. पश्चिमी तत्वगिन्यानांची सुरवात ग्रीक तत्वगिन्यानापासून 
जाली. आयोनिया बंदर आनी सरभोंबतणचे प्रांत हे पूर्व आनी पश्‍चिमेचो संगम 
सादपी आशिल्ठे. ग्रीक तत्वगिन्यानांत आमकां इजिप्शियन आनी बेबीलोनिया 
हांच्या संस्कृतायेचो प्रभाव जाणवता. 


पूर्वेचो आनी पश्चिमेचो तत्वगिन्यानी ह्या संवसाराविशीं ताचे खरे - फटिचे 
तशेंच नित्य - अनित्य सभावाचे अंदाज बांदीत आयिल्ठे. तशें पळोंवक गेल्यार 
ह्या संवसाराची सुरवात, ताची देखभाल आनी शेवटाक ताचो नाश, ही देवाची 
संकल्पना वापरून स्पश्ट करपाची चालच आशिल्ली. पूण ग्रीक तत्वगिन्यानी देवाच्या 
संकल्पनेबगर ह्या संवसाराचें खरें - फट जाणून घेवंक सोदताले. ह्या तत्वगिन्यान्यांनी 
पयलींच्या काळांतल्यो काव्यमय दंतकथा कुशीक दवरून विज्ञानीक नदरेन ह्या 
संवसाराचें खरें स्वरुप जाणून घेवपाचे यत्न सुरू केले. मायलेशियाच्या ह्या 
तत्वगिन्यानी गटाक सैमीक तत्वगिन्यानी' अशेंय म्हणटात कारण तांचो मुळावो 

हेतू ह्या जगाच्या उत्पत्तिंची विज्ञानीक कारणां सैमीक तत्वां वापरून सोदून काडप 
हो आशिक्लो. 
थेल्स (ख्रिस्तपूर्ब 640-560) 

ह्या तत्वचिंतकाक पश्चिमी तत्वगिन्यानाचो जनक म्हूण वळखतात. हाचो 
मायलेटस ह्या ग्रिकांच्या बसणुकेंत राबितो आशिल्लो. एक पारंगत खगोलशास्त्रज्ञ, 
गणितज्ञ, तत्ववेत्तो म्हूण हाची किर्त इतली फांकिल्ली कीं ताका पुरातन ग्रिकांतल्या 
सात संतापैकीं एक मानताले. ताच्या मरणाउपरांत दोनशें वर्सांमेरेन ताच्या 
तत्वगिन्यानाचो हेर तत्वगिन्यानी संदर्भ दिताले. थेल्स वेवसायान एक अभियंतो 
आशिष्ठो. इतिहासकार हेरोडोटस हाणीं नोंद केल्ठेप्रमाण थेल्स क्रोएसस राजाच्या 
सैन्यदलांत काम करतालो. ताणीं नमूद केल्ल्या एका प्रसंगांत राजा क्रोएसस हाका 
आपल्या सैन्यदलाक हॅलीस न्हंय पार करून व्हरचें आशिष्ठे. पूण मदीं उदक खुबच * 
खोल आशिल्ठे. तेन्ना थेल्स हाणे खणप्यांक एक खारीज वा उदकाचो चर मारूक 
लायलो. आनी न्हंयच्या उदकाचो एक फांटो त्या चरांत सोडलो. अशेतरेन खोलाय 
उणी जातकच सैन्याक न्हंय हुपून वचूक सोपें जालें. थेल्सान ख्रि. पू. 585 वर्साच्या 
सूर्यगिराणासंबंदी आदींच ताडणी करून लोकांक सांगिछ्ें आनी तेप्रमाण सूर्यगिराण 
आयिष्ठे. हे घडणूकेक लागून लोक ताका खूब मान दिताले. 


थेल्साचें तत्वगिन्यान 

थेल्साचे समजिकायेप्रमाण धर्म आनी तत्वगिन्यान, हीं जगाच्या उत्पत्ती विशींची 
उत्सूकताय आनी मनशाचें स्थान हे येवजणेंत खंय आसा, हें समजून घेवपाक मदत 
करता. पूण हें गिन्यान दिंवक धर्म आनी तत्वगिन्यान वेगवेगळ्यो वाटो आनी 
पद्धती आपणायता. तत्वगिन्यानी नदरेन कांय प्रस्नांक जापो सोदून काडपाक 
थेल्साचो भौतीक तत्वाच्या निरीक्षणाचेर भर दिवप तुस्त करपासारकें आसा. हे 
आदी सांगिछ्लेप्रमाण ग्रीक तत्वगिन्यान अस्तित्वांत येवचेपयलीं, खंयचेय सैमीक 
घडणुकेची, देवाची संकल्पना वापरून विस्कटावणी करपाची पद्धत आशिल्की. 
अशेतरेन जें कितें घडटा ताका एक “अद्भूत” शक्ती जी मनशाच्या समजुपाच्या 
तांकीभायर आसा ती शक्ती “कारण” अशें थारायताले. मायलेशियाच्या ह्या 
तत्वगिन्यान्यानी ती पद्धत कुशीक काडून स्पश्टीकरण दिवपाची एक नवी पद्धत 
आपणायली. 

थेल्साच्या मताप्रमाण आमची पृथ्वी ही एक तबकडेसारकी आसून ती 
महाकाय उदकाच्या दर्यार तरंगता. हें जग उदकांतल्यान निर्माण जालां आनी 

उदक हें जगपाचो मुखेल आदार आसा. उदक आमकां तिनय रुपांत : वायू रुपांत, 
ब्हांबत्या द्रव रुपांत, घन रुपांत पळोंबक मेळटा. निमाणें हें जग प्रलयरुपान नश्ट 
जातकच उदकांतच विरघळटलें. ह्या संवसारातले प्रत्येक गजालींत, प्रक्रियेत 
उदकाचो आस्पाव आसता. आमच्या जिविताकडेन उदकाचो सामको लागिंचो 
संबंद आसा. अशा खुबश्या कारणांक लागून थेल्साक 'उदक' हेंच अंतीम तत्व 
आसूक जाय अशें दिसले. 
अन्यक्सिमेंडर - (अंदाज ख्रि. पू. 611-547) 

हो तत्वचिंतक थेल्साचो विद्यार्थी आशिल्लो. थेल्साच्या म्हणण्याप्रमाण ह्या 
संवसाराचें एक अंतीम तत्व आसा आनी तें स्थीर आसा, म्हणजे ह्या तत्वांत परिवर्तन 
जायना. ह्या आपल्या गुरुच्या तत्वगिन्यानांकडेन अन्यक्सिमेंडर सहमत आशिल्लो. 
पूण तें तत्व उदक' आसा हाचेकडेन तो सहमत नाशिल्लो. 'उदक' ह्या तत्वाचो 
आस्पाव संवसारांतल्या सगळ्या वस्तुंकडेन आसल्यारलेगीत तें हेर तत्वांभाशेनच 
मर्यादीत आसा. मर्यादीत शीम - मेर आशिल्ल्या वस्तुंचो स्त्रोत एका अमर्यादीत 
तत्वांत आसा. हेंच तत्व हेर तत्वांत आनी संवसारांत बदल घडोवन हाडटा. हें 
अमर्यादीत मुळावें तत्व स्थीर, नित्य, स्वयंनिमीत, अढळ, सदांच उरपी, तगपी 
अशा सभावाचें आसा. अॅन्यक्सिमेंडराक ह्या अमर्यादीत तत्वाचे गूण आमचे 
संवेदना - शक्तीक जाणपी दिसलेनात. पूण हें तत्व आनी हेर तत्वां जीं आमी 
संवेदनाशक्तीनुसार जाणां जांवक शकतात त्या सगळ्यांकडेन संबंदीत आसा. ह्या 
तत्वांत निजाची गती आसा, जी नित्य आसा, केन्नाच नश्ट जावपाखातीर ना, ह्या 
निजाच्या गतीक लागून हेर तत्वां ह्या अमर्यादीत तत्वांतल्यान निर्माण जातात. 
सगळ्यांत पयलीं 'हुनसाण' वा 'कडकडीतपणाचें' तत्व आनी 'थंडसाण' अशीं 
वेगवेगळेपणान निर्माण जालीं. अशीं हीं दोन विरुद्ध सभावाची तत्वां एकठांय येतकच 
'ओलसाणपणाचें' तत्व निर्माण जालें. अॅन्यक्सिमेंडराच्या म्हणण्याप्रमाण जेन्ना 
दोन विरोधी तत्वां एकठांय येतात तेन्ना 'गती' आनी “परिवर्तन” निर्माण जातात. 
तेचबरोबर एक वेगळे (ओलसाणपणाचें) तत्वय निर्माण जाता. विरोधार्थी तत्वांची 
आनीक उदाहरणां दींब येतात. जशे काळोख आनी उजवाड, सुकें आनी ओलें, 
बरें आनी वायट, खरें आनी फुट. जेन्ना एखादें तत्व एका तोंकाक पाविछ्लेवरी जाता 
तेन्ना त्या तत्वांत बदल जावपाक सुरू जाता. आनी ठरावीक काळानंतर वेगळेच 
विरोधी गूण दाखयता. जशी एखाद्री वस्त जेन्ना खून तापता (हुनसाणपणाच्या 
तत्वाक लागून) म्हणजे जेन्ना त्या वस्तूचे तापसाणेच्या उचेल्या मयदिमेरेन ती तापता, 

ती तिची निजाची मर्यादा आसता. ते मर्यादेक ती तेंकली म्हणटकच, ते वस्तूची 
थंडसाणपणाच्या तत्वाकडेन वाटचाल चालू जाता. अशेतरेन हे विरोधी गूण, बेठेच 
गूण नासून ती एकेतरेची शक्ती आसता अशें अँन्यक्सिमेंडरक दिसता. 


विज्ञानाच्या मळारय हो संवसार जाणून घेवपाक ह्या तत्वचिंतकान 
संवसाराच्या इतिहासांत पयलेच फावट 'उत्क्रांतीवाद' मांडलो. अन्यक्सिमेंडराच्या 
उत्क्रांतीवादाप्रमाण 'जीव' ओलसाणेच्या तत्वांतल्यान सवकासायेन आपोआप 
विकसीत जायत रावलो. सुरवेक ओलसाणेच्या तत्वांत जीव तयार जाता आनी 
तो कांटे आशिल्ल्या झाडाचे सालींत बंदीस्त उरता. जेन्ना तें कांट्यांचें वल्कल फुट्टा 
(ज्याचेभितर तो जीव वाडत आसता) तेन्ना तो जीव सुके सुवातेर येता. पूण तो 
चड काळ जगना. मनशाचे उत्क्रांतीविशीं अॅन्यक्सिमेंडराचें मत अशें आसा. सुर्वेक 
मनीसजीव नुस्त्याच्या पोटांत पोसत गेलो. (उदा. व्हड शार्क, मोरी नुस्ती) आनी 
जेन्ना ताका स्वरक्षण करपाची तांक आयली तेन्ना ताका दर्यादेगेर हाडून सोडपाची 
प्रक्रिया घडत आयली. थोडेभितर सांगचें जाल्यार अन्यक्सिमेंडराच्या म्हणण्याप्रमाण 
'मनीस' हो प्राणी नुस्त्यापासून आपोआप विकसीत जाला. पूण अँन्यक्सिमेंडराक 
अशेंय दिसता कीं 'मनीस' हो वेगळ्याच एका प्राण्यापासून निर्माण जाला जांवक 
जाय. कारण मनीस जल्मतकच ताका खूब काळमेरेन्‌ दुसर्‍याचे सहकार्य लागता. 
हेर जनावरां जल्मांक येतकच तीं स्वताचेच तांकीन वयर सरतात. 


ह्या संवसाराविशीं मत मांडटना अँन्यक्सिमेंडर म्हणटा, हो आमचो एकच 
संवसार ना. अशे कितलेशेच “संवसार' आसात जे आतां घडपाचे प्रक्रियेत 
आसात. ते घडटात आनी मोडटातय. विरोधी तत्वांक लागून असंतुलन जाता 
आनी ही प्रक्रिया (घडप-मोडप) चालूच उरता. पूण ज्या स्रोतांतल्यान हो संवसार 
आनी तरेकवार वस्तू निर्माण जाल्यात, त्यो सगळ्यो नश्ट जातकच त्याच स्रोतांत 
विलीन जातात. 


अन्यक्सिमेनस - (अंदाज क्रि. पू. 588 - 524) 

हो मायलेशियाचो आनीक एक तत्वगिन्यानी जावन आसा. अन्यक्सिमेनस 
थेल्साचें म्हणणें मानता आनी अंतीम तत्व हें स्पश्ट आनी “अमकेंच' आंसूंक जाय 
अशेच म्हणटा. अँन्यक्सिमेंडराचें 'अमर्यादीत तत्व” हें स्पश्ट आनी “अमुकच” 
अशें नाशिले. 

अँन्यक्सिमेनसाच्या म्हणण्याप्रमाण हें ‘अंतीम तत्व' वायू जावन आसा. 
कित्याक? तर जसो आत्मो वायू रुपान मनशाक एकसंघ दवरता वा राखता तसो 

वायू आमकां एकठांय धरून दवरता. आमी श्वासोशवास करतना वायू भितर घेवन 
तोच परत भायर सोडटात. वायूच ह्या सगळ्या संवसाराभोवतीं भरिल्ठो आसा. 
ताचें वलय आसा. वायू सदांच गतिमान आसता. कारण तातूंत निजाची गती 
आसता. आनी हाकालागून संवसाराची सवकासायेन उदरगत जाता वा उत्क्रांती 
जाता. अॅन्यक्सिमेनस दोन तरेच्यो प्रक्रिया नमूद करता - वायूचे विरळ जावप 
आनी ताचें पातळ पदार्थांत रुपांतर जावप. चड तापमानाक लागून वायू विरळ 
जाता आनी ताचें उज्यांत रुपांतर जाता. जसो जसो वायू तापमानाची उंची गांठत 
राबता तशीं तशीं त्या वायुपासून मळबांत नखेत्रां आनी हेर गिरे तयार जातात. 
ताच्या उलट वायूचें पातळ पदार्थांत रुपांतर जातकच पयलीं उदक जाता आनी 
जशें जशें तापमान कमी जायत वता तशें तशें उदकापासून पृथ्वी आनी दोंगर 
अस्तित्वांत येतात. अन्यक्सिमेंडराच्या तत्वगिन्यानाभशेन अँन्यक्सिमेनसय मानता 
कीं 'संबसार' हो घडत - मोडत आसता. एक संवसार नश्ट जातकच ते सुवातेर 
नबो येता. एक संवसार अस्तित्वांत आसतनाच कितलेशेच संवसार आदींच घडून 
तयार आसतात. आनी अस्तित्वांत आशिल्लो संवसार नश्ट जातकच तांतुतलोच 
एक ताची सुवात घेता. 


2) आयोनियाचे तत्वगिन्यानी 

क्रिस्तपूर्व सव्या शेंकड्याच्या पयल्या अर्दात कांय तत्वगिन्यानी लोकांनी ह्या 
संवसाराची उत्पत्ती, अस्तित्व आनी ताचें नश्ट जावप, हें समजून घेंवक प्रयत्न केले. 
हीच परंपरा आयोनियाच्या तत्वचितकांनी फुडें चालू दवरली. प्रत्येक तत्वगिन्यानी 
कळत नकळत फाटभुंयेतलीं तत्वगिन्यानां आपआपल्या वैचारीक शक्तीप्रमाण 
कसाक लायता आनी स्वतःच्या योगदानाची मोख दवरता. हेराक्लायटस, जेनोफेनस 
आनी अन्यक्सिगोरस ह्या तीन आयोनियाच्या विचारवंतांनी क्रिस्तपूर्व सव्या 
शेंकड्याच्या दुसर्‍या अर्दात आपले मोलादीक विचार मांडले. 


हेराक्लायटस : (क्रि. पू. 535-475) 

हाचो जल्म एका श्रीमंत घराण्यांत जालो, पूण तो काळ असो आशिल्लो कीं 
ग्रीक देशाचे व्यापारी आयोनियाचे राजकर्ते जाल्ले आनी ताणीं पोरण्या थळाव्या 
गिरेस्तांक कुशीक काडि्ले. हो बदल इतलो जबरदस्त आशिल्लो कीं हेराक्लायटसाचें 
तत्वगिन्यान आत्यंतीक परिवर्तनवादी जालें. जर परिस्थिती कितें घडलें ताचेपरस 
वेगळी आशिल्ली तर घडये हेराक्लायटस परिवर्तनवादी जावचो नाशिछ्लो. निमाणेमेरेन 
ताणें गरीब आनी अशिक्षीत लोकांक घृणास्पद नदरेन पळयलें. 

भारतांत ह्या काळांत गौतम बुद्धान परिवर्तनबाद आनी क्षणिकवादाचो प्रचार 
केलो तशें हेराक्लायटसान हें जग बदलता आनी नित्य अशें संबसारांत कांयच . 
तत्व ना अशें मत मांडलें निरंतर परिवर्तन जावप हेंच ह्या संवसाराचो सार जावन 
आसा. 

हो संवसार निरंतर बदलत रावता हें दाखोबन दिवचेखातीर हेराक्लायटस हैं 
उदाहरण दिता. जेन्ना आमी उदकांतल्यान (न्हयचो फांटो वा झरीच्या व्हांवत्या 
उदकांतल्यान) चलतात तेन्ना एक पावल मारून दुसरें पावल मारतामेरेन पांयांपोंदचें 
उदक व्हांबन गेछ्लें आसता. ताच्या म्हणण्या प्रमाण विरोधी तत्वांच्या गतीक लागून 
हो बदल घडटा. थंड आनी हुनहुनीत, उजवाड आनी काळोख, सुके आनी ओले 
अशा बिरोधी तत्वांमदीं आशिल्ल्या गतीची शक्त त्या त्या प्रमाणांत बदल घडोवन 
हाडटा. हेराक्लायटसाच्या मताप्रमाण अंतीम अशें स्थीर तत्व ना. वारें, उदक, उजो 
हाच्यामदीं उज्याक तो चड म्हत्व दिता. ताच्या म्हणण्याप्रमाण उज्यांत बदलत 
रावपी निरंतर नवीन रुप दाखोवपी आनी शेवटीं नश्ट जावपी अशीं तीन रुपां जीं 
संवसारांतल्या प्रत्येक प्रक्रियेत वा पदार्थांत दिश्टी पडटात तीं आमकां पळोंबक 
मेळटात. हो संवसार सदांकाळ आशिल्लो, आतांय आसा आनी फुडाराकय निरंतर 
उरपी आसा. हेराक्लायटसाच्या तत्वगिन्यानांत सैमीक नेमांचो आनी क्रमांकांचो 
उल्लेख आसा. तांच्या म्हणण्याप्रमाण हो निसर्ग खरो आसा आनी सगळें निसर्ग 
नेमानुसार घडटा. 


जेनोफेनस : 

हो विचारवंत जंय जंय गेलो थंय थंय ताच्या बुदवंतपणाक लोकांनी मान दिलो. 
ताका निसर्गाविशीं खूब कुतूहल आशिल्ले. जेनोफेनस धर्माविशीं तत्वगिन्यान मांडपी 
विचारवंत आशिल्लो. ताणे देवांच्या रुपाविशीं मांडिह्लें मत खूब कितें सांगता. तो 
म्हणटा ''मनीसजात अशें मानता : जशी मनीसजात अस्तित्वांत आयली तश्यो 
देवदेवताय अस्तित्वांत आयल्यो, मनशांप्रमाण देवाकडेनसुद्धां इंद्रियां, संपर्क 
साधपाची पद्दत (वाणी), काया अशें आसा. पूण जर बैलाक जांव घोड्याक हात 
आशिह्ले तर बैल देवाचें रुप बैलाभशेन करतलो आशिल्लो आनी घोडो घोड्याभशेन. 
जशे इथिओपीयन लोकांचे देव चपट्या नाकाचे आनी काळ्या कातीचे आसात. 
तर थ्रेसियनाचे देव निळ्या दोळ्यांचे आनी तांबड्या केसांचे आसतात.” ह्या 
सदर्भातल्यान आमकां कळटा, जेनोफेनस देवाक मनशाच्या रुपान साकारपाच्या 
कल्पनेच्या विरुद्ध आशिल्लो तशेंच खुबशा देवांचें अस्तित्व मानपाकय ताचो नकार 





10 संवसारीक तत्वगिन्यान : इतिहास आनी वळख 


आशिल्लो. ताच्या तत्वचिंतनाप्रमाण विश्‍वाचो एकच देव आसा. ताका सगळें 
दिश्टी पडटा, आयकूंक येता आनी तो सगळ्यांविशीं चिंतता. मनशांप्रमाण ताका 

इंद्रियां, काया, बाणी ना. जेनोफेनस एक इश्वरवाद मानता. सैम आनी देव अभिन्न 
आसा अशेंय तो म्हणटा. 


अॅन्यक्सिगोरस (क्रि. पू. 500-428) 

अँन्यक्सिगोरस अँथेन्स ह्या ग्रीसाच्या एका राज्यांत वीस वर्सांचे पिरायेचेर 
शिकूंक आयलो. तीस वर्सा ताचो अँथेन्सांत राबितो आशिल्लो. पूण ताणे अँथेन्साचे 
समाजीक जिणेंत केन्नाच रुच दाखयली ना. 


अन्यक्सिगोरसाक ताच्या जायत्या विचारांखातीर मान फावो जालो. ताका 
मळब निरखुपाचो छंद आशिल्लो. मळबांतले सूर्य, चंद्र आनी हेरगिरे हे व्हड फातर 
आसात. जेन्ना विश्वाची निर्मिती जाली तेन्ना भौतीक पदार्थ भोंवर्‍्यांभशेन घुंबले 
आनी जड पदार्थ सकयल सरकले तर हलके पदार्थ वयर गेले. आमची पृथ्वी जड 
आशिल्ल्यान ती हे निर्मितीची मध्य जाली. बयर गेछ्ले भौतीक पदार्थ जांचेपासून 
सूर्य, चंद्र, नखेत्रां जालीं, तीं तांच्या भायल्या गतीक लागून वयरूच उरलीं. सूर्य 
हो एक तांबड्या - गूंज धातूचो गुळो आसा. अशे तरेन जेन्ना ताणे मत मांडलें 
तेन्ना ताचेर नास्तिकपणाचो आरोप जालो. स्वर्ग ही एक फकत पुराणकाळांतली 
कल्पना आसा, हेय ताचें विधान लोकांक रुचले ना. 


अँन्यक्सिगोरसाच्या विचाराप्रमाण हें विश्‍व उदकांतल्या एका भोवऱ्याभशेन 
आसा. आमी एका अनंत अशा विश्वांत रावतात, ज्या विशवांत आनीक संवसार 
आसात, जंय तरेतरेची जीवरुपां आसात. हें विशव अतिसुक्ष्म पदार्थापासून निर्माण 
जाल्ले आसा आनी प्रत्येक जीव हो अदृश्य रुपांत आशिल्ल्या “बियेपासून' जाला. 
हे बियेंत कमी - चड प्रमाणांत असले पदार्थ आसात. ज्यांचेपासून हें सगळे विश्व 
निर्माण जालां. म्हणजे ह्या संवसारांतले प्रत्येक वस्तूंत, मुळावो जिन्नस भरशिल्लो 
आसता. हाचोच अर्थ असोय काडूं येता कीं प्रत्येक वस्तुचे दुसरे वस्तूत अस्तित्व 
आसता. मुळावो पदार्थ तोच आसता. पूण ताची मांडावळ वेगवेगळे पद्धतीन 
जाल्ल्यान आमकां वेगवेगळे पदार्थ पळोंबक मेळटात. 

ह्या विचारवंतांच्या तत्वगिन्यानाप्रमाण 'मन' ही एक वस्त न्हय तर ती एकेतरेची 
शक्ती आसा, जी हेर सगळें एकठांय बांदून दवरता आनी गती निर्माण करता, 
ज्याकालागून हें विशव भोंवर्‍्याभशेन घुंबूंक लागता. जशें जशें तें चड नेटान घुवूंक 
लागता, तश्यो तश्यो कितल्योश्योच वस्तू एकठांय येतात, तर कितल्योश्योच वस्तू 

वेगळ्यो जातात. 

खंयचीय वस्त केन्नाच नाश पावना वा अस्तित्वांतय येना. जेन्ना आमी 
अस्तित्वांत येता अशें म्हणटात तेन्ना ती वस्तू कित्यांततरी दुसर्‍या पदार्थांत 
भरसून येता आनी जेन्ना आमी नश्ट जाता म्हणटात तेन्ना ती वस्तू आशिल्ल्या त्या 
पदार्थापासून वेगळी जाता. सगळ्यांत पयलीं मुळावे स्थितींत जे कितें आशि ते 
‘एकठांय’ आशिल्ले, थंय विंगडपण नाशिल्ठे. मनाच्या निर्मितीउपरांत मनान सगळ्या 
पदार्थांची क्रमवार निर्मिती केली. अॅन्यक्सिगोरसाचें म्हणणें ऑरिस्टोटल उखलून 
धरता. कारण हे क्रमवार निर्मितींत मनशांप्रमाणेंच जनावरांकलेगीत मन आसूंक 
जाय. हो अॅन्यक्सिगोरसाचो विचार ताका तेन्नाच्या तत्वगिन्यानांपरस वयल्या 


पांवड्यार व्हरता. 


पायथागोरस (क्रि. पू. 570-497) 
गिन्यानाचे नदरेन पायथागोरस ही महनीय व्यक्ती म्हणून इतिहासांत नोंद 


जाली आसा. पायथागोरसाची आनी आमची वळख भुरगेपणापासून जाता, जेन्ना 
आमी ताचो “पायथागोरीयन सिद्धांत' भूमितिशाख्रांत शिकतात. पायथागोरसाच्या 
निरिक्षणानुसार भौतीक जग हें सैमीक रितीन क्रम-विशिश्ट आनी नियम-विशिश्ट 
आसा. निसर्ग हो गणितविशिश्ट आशिल्ल्यान गणिताच्या माध्यमांतल्यान आमी 
हें भौतीक जग जाणून घेंवक शकतात. पायथागोरस हो गणिततज्ञ न्हय तर 
भौतिकशास्त्राचो जाणकार तशेंच एक गुरू, दुरदृश्टीचो मनीस, एक बरो प्रशासकीय 
आनी नितीवंत नागरीक, संगीतकार, अध्यात्माची ओड आशिल्लो अशी एक 
असाधारण व्यक्ती. आयोनियाचे देगेर आशिह्ले 'सामोस हें जुवें ताची जल्मभुमी 
पूण ताणे 'क्रोटोन' हांगा, जंय ग्रीकांची वसणूक आशिल्ली थंय एक मठ स्थापन 
केलो. सगळ्यांनी नोंद घेवची अशी एक गोश्ट ताणें केली ती म्हळ्यार ताणें दादल्या 
बरोबर बायलांकय ह्या मठाच्या कार्यक्रमांनी वांटो घेवपाक दिल्ली मेकळीक. दादल्या. 
- बायलांक समान स्थानाचो ताचो विचार जो ग्रीक वैचारीक परंपरेपासून वेगळेपण 
दाखोवपी आशिल्लो ताचें वैचारीक व्हडपण दाखयता. 

पायथागोरसाक अतिशय उत्तम दर्जाचें शिक्षण मेळिल्ले. कसरत करप, गणीत, 
संगीत, निसर्गीक बिज्ञान ह्या विशयांचें ताणें लेसतोस ह्या जाग्यार शिक्षण घेतकच, 
तो हरमोडमारू हाचेकडेन शिक्षण घेवपाक सामोसाक आयलो. निसर्गीक विज्ञानांत 
ताची बरी तालीम जाल्ल्यान ताका सदांकाळ जें कितें घड़टा वा आसा, ताचेबिशीं 
जाणून घेवपाक खुबच उमळशीक आशिल्ली. पायथागोरसाच्या म्हणण्यानुसार 

. भाणीत' ही निसर्गाची भास आसा. हें जग संख्यामय आसा. हें जग विरुद्धांच्या 
संघर्शाचे गतीचेर चलता आनी ह्या विरुद्धांत निमाणो सुमेळ जातलो अशें ताका 
दिसता. 


. पायथागोरसाच्या मठाविशीं 

ह्या मठांत हेर शिक्षणाबरोबर अध्यात्मार्चेय शिक्षण दिताले. शेंकड्यांनी 
विद्यार्थी ह्या मठांत रावताले, जे नियमानुसार वागताले आनी प्रमाणीक आसताले ह्या 
अभ्यासकांक मठांत शिकयल्ल्या गूढ तत्वांविशीं, गुप्तताय राखपासंबंदी वचनबद्ध 
करताले. ह्या मठांत सगळी आस्पत भौशीक मानताले. ह्या मठांत रावपी सगळे 
बरोबर जेवताले. आनी एक तरेचें बिशिश्ट धवेफुल्ल न्हेसण ते न्हेसताले. ते शांत 
समजुतदारपणान वागताले आनी मठांत पवीत्र वातावरण राखताले. ह्या सगळ्याक 
लागून मठाची किर्त फांकून पायथागोरसाच्या मठांत वेगवेगळ्या शारांतले दादले 
बायलो तशेंच राजकुंवर आनी मुखेली हांणीं राबितो केलो. 


मठाच्या वांगड्यांचे दोन पंगड आशिल्ले. एक पंगड अश्या लोकांचो कीं जे 
फकत पांच वर्सामेरेन शांतिकायेन तात्पुरते शिकपाक येताले, आनी दुसरो पंगड 
अशा लोकांचो जांका “भितरले' म्हणटाले आनी जे गणितज्ञ आशिह्ले. तांकां मठाचीं 
गुप्त तत्वां शिकयताले आनी तांकां पायथागोरसाचें उलोवप आयकुपाची परवानगी 
आशिल्ठी. बयर बरयि्लेप्रमाण दादले आनी बायलो हाचेमदीं ह्या शिकपाविशीं 
कसलेच भेद जावचे न्हय म्हणून पायथागोरस जतनाय घेतालो. इतलेंच न्हय तर 
तो बायलांक तत्वगिन्यान, गणित, संगीत, कला हाचेबरोबर घरसंसार हाताळपाक 
सुयोग्य मार्गदर्शनय करतालो. 


इतिहासकारांनी माहिती दि्लेप्रमाण ह्या मठांतले लोक दीस कसो सारतात 
आसतले हाचे चित्रण करू येता. जें कितें पयल्या दिसा शिकयिल्ठे तें सकाळीं 
उठून याद करप, ताचे मागीर ताच्या पयल्या दिसा किते शिकयि्ले तें याद करप. 
अशें करून करून जें कितें मार्गदर्शन मेळिल्ठे ते घट मतींत दवरपाचो यत्न करप. 
पायथागोरसाच्या मानण्याप्रमाण फाटलें घट मतींत दवरल्यार फुडलें समजप सोपें 
जाता अशें आशिल्ले. ताच्यामागीर प्रत्येक वांगडी अश्या जाग्यार भोंबपाक बतालो 
जंय शांती आसताली आनी थंय जण एकलो आपल्या मनाचो सुमेळ सादपाचो 
यत्न करतालो. अशें केल्ल्यान तांकां दिसभर दुसऱ्यांकडेन तांच्या विचारांकडेन 
सुमेळ सादपाक सोपें जातालें. तशेंच भौतीक जगाच्या नाकाआशिल्ल्या मनाचेर 
ताण दिवपी प्रसंगावेळार नेटान दोन हात करुंक शकताले. मागीर ते वर्गांत बसताले, 

आपणे निवडिल्ल्या विशयांचेर भासाभास करताले, गुरुंचे प्रवचन आयकताले. 
परत एक फावट मध्य - सकाळीं भोंबडेक वताले आनी मागीर स्वतःचें आरोग्य 
राखचेखातीर तरेतरेचे खेळ खेळटाले. 

ते म्होंव आनी पाव खाताले. दनपारच्या वेळार परत एक फावट अभ्यास 
करताले आनी सांजेच्या वेळार मजेक म्हणून दोग तीग जाण मेळून चलत वताले. 
पूण ते जेन्ना चलताले तेन्ना तांच्या चलण्यातलेगीत एकामेकांच्या चालीचो सुमेळ 
घडोवन हाडटाले. मागीर ते न्हाताले आनी रातच्या जेवणाखातीर एकठांय येताले. 
जेवणाक प्रत्येक पंगडांत धा वांगडी बसताले. सुर्यास्त जाबचे पयलीं ते जेवताले. 
तांच्या रातच्या जेवणांत हरव्यो आनी शिजयल्ल्यो पालेभाज्यो, वखदी वनस्पती 
वा बियो (जिरें, लसूण) पाव, जोंदळे, बाजरी, मको, आनी सोरो हांचो आस्पाव 
आसतालो. ताच्या उपरांत ते उदक, सोरो आनी जेवण देवांक दिताले. पायथागोरस 
जनावरांच्या हत्येचो निशेध करता, कारण आत्मो आशिल्ल्यान तो कसलेंय रुप 
घेंब शकता म्हूण पायथागोरस सगळी सजीव सृश्टी आपल्या भावाभयणीभशेन 
मानतालो. मठांतले अभ्यासक रातचेलेगीत धवेच कपडे घालताले आनी धव्या 
खाटींचेर न्हिदताले. प्रत्येकाच्या जिणेंत अध्यात्मीक सुमेळ हाडप हीच मठांतल्या 
मार्गदर्शन आनी अणभवाची मोख आशिल्ली. भारतीय विचारांचो वा तत्वगिन्यानाचो 
पायथागोरसाच्या जिवीताचेर आनी कतृत्वाचेर खुबच प्रभाव दिसून येता. 


पायथागोरसान लांब लांब चर्चा सदांच टाळळ्यो. ताचे शिकवणेत तो ल्हान 
ल्हान वाक्यां वापरतालो तांच्या मानण्याप्रमाण ल्हान आनी सुटसुटीत वाक्यां आमी 
बेगीन आनी घट मतींत दवरूंक शकतात. वाक्यांच्या संदर्भात पायथागोरसाचे विचार 
आमकां आपसूक आमचे वैदीक श्लोक जे ल्हान सुक्तांच्या रुपान मांडि्ले आसात, 
ते तशे मांडपाच्या फाटल्यान ताचो हेतू कितें आशिल्लो हाची जाणविकाय करून 
दिता. पायथागोरसाच्या मताप्रमाण मनशाची विचार करपाची तांक अमर आसा. 


गणितांतले अमूर्त सिद्धांत मांडपी पायथागोरस हो पयलो गणितज्ञ जावन 
आसा. दोन मेणवाती आनी दोन मेणवाती अशो मेळून चार मेणवाती जातात. 
पूण दोन आनी दोन मेळून चार मेणवातीच न्हय तर कसल्याय वस्तूंक होच नियम 
लागू जाता म्हणपाचें ताणें दाखोवन दिलें. आमचे येबजणेंतली रुपकार नाशिल्ली 
विचार - शक्ती वापरून युक्तीवादांतल्यान आमकां, अचूक खातरेचें गिन्यान मेळूंक 
शकता हाची जाणविकाय ताणें करून दिली. हाचोच आदार घेवन फाटल्यान 
आयिल्ल्या गॅलीलीओन (1564-1642) लेगीत पायथागोरसाचें म्हणणे मान्य 

करून गणीत हीच भौतीक संवसाराची भास ह्या विचारांक पुश्टी दिली. पायथागोरस 
फकत शास्त्रज्ञ न्हय तर ह्या संवसारांत सगळ्यांमदीं सुमेळाची आस्त दवरपी 
रहस्यमय, गूढ शक्तींत विश्‍वास दवरपीय म्हणून प्रसिद्ध आसा. पायथागोरसाचो 
पुनर्जल्माचेर विश्वास आशिल्लो. ताच्या म्हणण्याप्रमाणे जेन्ना आत्मो स्वतःकडेन 
आनी ह्या विशवाकडेन सुमेळ सादता, तेन्ना ताचो दैवी शक्तींत आसपाव जाता. 
आनी तेचबरोबर पुनर्जल्मांचें चक्र थांबता. पायथागोरसाचे पुनर्जल्म मानप आनी 
पुनर्जल्माच्या चक्रांतल्यान मुक्ती मेळोवप ह्या विचारांत भारतीय तत्वगिन्यानाची 
घसघशीत नाट मेळटा. 


3) इलियाचे तत्वचितक :. 

इटालीचे पश्‍चिम देगेर इलिया नांवाचें एक ल्हानशें शहर आशिछ्ले. थयच्या 
पारमेनायडस, झेनो हांच्यासारक्या म्हान तत्वचिंतकांनी तत्वगिन्यानांत मोलाची भर 
घाली. ह्या तत्वचितकांनी मनशाची तर्कपूर्ण येबजुपाची तांक वा विचार करपाची 
शक्त हाका म्हत्व दिलें. 


पारमेनायडस (क्रि. पू. 515-450) 

पारमेनायडस हाणे इलियाच्या विचारधारेची स्थापना केली तो जल्मान 
इटालीयन आशिल्लो पूण ग्रीक परंपरा मानतालो कारण तेन्ना इलियांत ग्रीकांची 
बसणूक आशि्ली. ताच्या विचारांचेर पायथागोरसाच्या तत्वगिन्यानाचो प्रभाव 
पडिल्ठो. ताच्या तत्वचितनाप्रमाण सत्‌ हें सदांच सतूच उरता, तें केन्नाच असत्‌ 
जायना. तशेंच असत हाच्यापासून सत्‌ निर्माण करप शक्य ना. अंतीम सत्याची 
जाण आमकां आमच्या तर्कपूर्ण येबजुपाच्या ताकितल्यान जाता आनी न्हय 
आमच्या पंचेंद्रियामार्फत. 


जग हें संख्यामय आसा ह्या पायथागोरसाच्या मताकडेन पारमेनायडस सहमती 
दाखयता. मनशाच्या येबजुपाचे तांकींत गणितांत वापरतात ती विचारशक्ती वा 
तर्कपूर्ण येवजुपाची शक्त आस्पाविल्ली आसा. हाकालागून मनशाक ह्या संवसाराची 
घडण, ताचें अस्तित्व, संवसारीक घडणुको हाची जाणविकाय जाता. 

पारमेनायडसाच्या बुन्यादी तर्काप्रमाण, सत्‌ हें सदांच अस्तित्वांत आसता. 
असत्‌ हे केन्नाच अस्तित्वांत आसना. पूण सामान्य मनशांच्या मतांप्रमाण असत्‌ 
हें अस्तित्वांत आशिल्लेभशेन मानपाचो यत्न जाता. देखीक अंतरीक्ष आसा अशें 
मानप. पारमेनायडसाच्या विचारधारेप्रमाण अंतीम सत एकच आसा. अंतरीक्ष 

शुन्यत्व, रिकामेपण हांकां अस्तित्व ना. अंतीम सत्‌ हें सगळेवटेन, सगळेकडेन पूर्ण 
आसा. तें संतुलीत आसा. हातूंत रिकामेपण नाशिल्ल्यान वा अंतरीक्ष नाशिल्ल्यान 
अंतीम सताचो खंयचोय भाग एका जाग्यावेल्यान दुसऱ्या जाग्यार वचपाक शकना. 
ह्या कारणांकलागून जी कितें गती वा “बदल' वा हालचाल अणभवाक येता तो 
आमचो भ्रम आसता. बदल' खरो न्हय, सत्‌ न्हय आनी ताका अस्तित्व ना. ह्या 
जगाविशीं जें ज्ञान आमकां पंचेंद्रियांमार्फत मेळटा तें खरें न्हय आनी अंतीम सताक 
गती नासता. मनशाची येबजुपाची तांक आनी पंचेद्रियांमार्फत अणभव घेवन जगाची 
जाणविकाय जावप - शरीर आनी मन हांच्यामदीं कोणांक अग्रस्थान दिप - ह्या 
बिवादांत पारमेनायडस मनांक आनी ताचे येवजुपाचे तांकीक म्हत्व दिता. अशेतरेन 
पारमेनायडस निमाणें सत्‌ 'एकच' आसा अशें मानता. आमी पेंद्रियांकडल्यान 
आयिल्ले माहितीचेर विश्‍वास दवरूक फावना, गती हो एक भ्रम आसा, निमाणें 
सत्‌ आमकां फकत तर्कपूर्ण येवजुपाची तांक दाखोंवक शकता - अशे तरेच्या 
पारमेनायडसाच्या विचारांक लागून विज्ञानाच्या उदरगतीक आडमेळे आयलें, जें 
तेन्नाच आकार घेंबक लागि. 
पारमेनायडस आनी हेराक्लायटस हांची तत्वमिमांसा सामकी विरुद्धार्थी 
आशिकी. हेराक्लायटसाच्या मतानुसार बदल हो खिणाखिणांक प्रत्येक वस्तूत 
अटळ आसता. तर पारमेनायडसाक गती जी बदल घडोवन हाडटा तीच एक 
मनीसजातीचो भ्रम अशें दिसतालें. पारमेनायडसान गणिती अमूर्त कल्पना ह्या 
संवसारांतल्या वस्तूंक लावपाची चूक केली आनी ताचे तत्वमिमांसेक पाश्‍चिमात्य 
विज्ञानाच्या इतिहासांत खंयच स्थान फावो जाले ना. 


झेनो (क्रि. पू. 490-430) 

हो तत्वचिंतक पारमेनायडसाचो शिश्य आनी मित्र. जंय जंय पारमेनायडस 
गेलो, थंय थंय झेनो हाणें ताका साथ दिली. तो तर्कशास्त्रांत निपूण आशिल्लो. 
तेचबरोबर तो एक खूब बर्‍या सभावाचो मनीस आशिल्लो अशें पुस्तकांनी वाचूंक 
मेळटा. ताच्या बऱ्या गुणांक आनी हुशारकायेक लागून त्या काळांतल्या इलियाच्या 
राजकर्त्यांनी ताका कायद्याचो कोश करपाक आमंत्रीत केल्लो. एकाद्रो युक्तिवाद कसो 
निरर्थक थारता, हें दाखोवन दिवपाक झेनो हाणें सोदून काडिल्ली ९५५८0 80 
abSurduाी, ही पद्धत आजमेरेन उपयोगांत आसा. 


थोडे भितर ही पद्धत अशी आसा : समजात एक मनीस आपूण म्हणटा तेंच 
खरें असो पावित्रो घेता, तर ताच्या म्हणण्याप्रमाण, तातूंतल्यान असो कितेंय अर्थ 

काडप वा अनुमान काडप जें तो कितें म्हणटा ताच्या सामकें विरुद्धार्थी जाता. 
अशेतरेन ताणें मांडिल्लो युक्तिवाद स्वतःकडेनच जुळना जावन विपरीत जाता. झेनोन 
स्वतः सांगिल्ठेप्रमाण ही पद्दत सोदून काडपाफाटल्यान ताचो हेतू पारमेनायडसाच्या 
तत्वगिन्यानाचेर टिका करपी युक्तिवाद सोदून काडपाचो आशिल्लो. 


एम्पीडोकल्स : (क्रि. पू. 484-424) 

सृश्टीची निर्मिती आनी सृश्टीचें कार्य जाणून घेंवक हो तत्ववेत्तो खुबच उत्साही 
आशिल्लो. हें विशव जाणा जावपाक तशेंच ह्या विश्वात वाबुरपी जिवांची उत्पत्ती 
समजून घेवपाक ताणे एक तत्वपूर्ण रीत तयार केली. ताणें पारमेनायडसाकडल्यान 
थोडेंशें शिक्षण घेतिछ्लें. असत्‌ हें केन्नाच आमी निर्माण करूंक शकनात तशेंच 
ताचो विध्वंसय करप शक्य ना. हें पारमेनायडसाचे म्हणणें ताका पटलें पूण ज्ञानाचे 
दृश्टीन पारमेनायडसान पंचेद्रिंयांक दिले नगण्य स्थान ताका पसंत नाशिष्ठे. ताच्या 
म्हणण्याप्रमाण मन आनी शरीर आमच्या जाणून घेवपाच्या प्रक्रियेत बंरोबरीन वांटो 
घेतात. तेन्नाच आमकां ह्या जगाचो पूर्ण अणभव घेंबक मेळटा. ऑरिस्टोटलाच्या 
तत्वगिन्यानाची रुजवण आमकां हांगा दिश्टी पडटा. 


वैशवीक चक्रांचीं चार मुळा एम्पीडोकल्साच्या विचाराप्रमाण उजो, पृथ्वी, 
वारो आनी उदक अशीं जावन आसात. मोग आनी वितुश्ट ह्यो दोन तरेच्यो 
शक्ती विश्वाच्या कालचक्राक जबाबदार आसात. एम्पीडोकल्स तसो वैजकी 
व्यवसाय करतालो. ताणें एक वैजकी अस्थापन स्थापीत केल्ले. ताचो कल सदांच 
रोगी, पिडेस्त आनी गरीब मनशांक आदार दिवपाकडेन आसतालो. जरी तो 
संवसारांतल्या सगल्या गोश्टीविशीं बा घडणुकांविशीं चबकस आशिल्लो तरी 
ताणें भौतीक शास्त्रात आनी जिवशास्त्रांत योगदान दिल्ठे. जें कितें ह्या संवसारांत 
अस्तित्वात आसा तें अनादीकालासावन आसा आनी तें केन्नाच नश्ट जावचें ना. ह्या 
संबसारांत 'मेकळी सुवात' (९! ५4८९) ना. जें कितें आसा तें व्यवस्थीत 
संतुलीत रुपांत आसा. आनी आसा ताचेपरस चड तातूंत आस्पावप शक्य ना. 
एम्पीडोकल्साच्या विचारांप्रमाण, संवंसाराच्या घडणुकेंतले घटक अतिसुक्ष्म आसात 
आनी ते ह्या विश्‍वांत भोंबत आसतात, आनी एकामेकांत भरशिल्ठे आसतात. 
हाकालागून संवसारांतल्यो वेगवेगळ्यो वस्तू निर्माण जातात. पारमेनायडसाच्या 
तत्वगिन्यानाकडेन फारकत घेवन एम्पीडोकल्स अशें मत मांडटा कीं गतीचें अस्तित्व 
ह्या संवसारांत सामकें गरजेचे आसा आनी आमचीं पचेंद्रियांलेगीत गतीच्या 
अस्तित्वाचे घसघशीत खरेंपण दाखयता. तें आमी न्हयकारूक फावना. 

मुळावे चार घटक जेन्ना एकामेकांत पूर्ण भरशिल्ले आसतात आनी ते 
एकमेकांपासून पूर्ण वेगळे जाहले आसतात अशा दोन स्थितींत कसलीच निर्मिती 
जायना. म्हणजे ह्या दोनूय स्थितींमदीं जेन्ना मुळावे घटकाचे तरेतरेन मिश्रण जाता 
तेन्नाच संवसारांतल्या वेगवेगळ्या वस्तूंची निर्मिती जाता. 


एम्पीडोकल्साच्या काल्पनीक दृश्टाव्यांत जिवसृश्टी भिरांकूळ पद्धतीन निर्माण 
जाली. मनीस आनी जनावरांचे मेकळे अवयव वाऱ्यार हुबिल्ल्यावरी - नाक, कान, 
बोटां हुबतात मागीर खंयचेय तकलेक, खंयचेय हात म्हळ्यार देखीक तकलेक 
मनशाचे हात अशे जोडटात पूण ही चुकीची घडणूक तगूकच शकना, कारण ही 
यंत्रणा चुकीची आशिल्ल्यान कसलेच कार्य करूंक पावना. पूण जेन्ना ह्या हुबिल्ल्या 
अवयवांपासून एक अचूक यंत्रणेची घडणूक जाता आनी जेन्ना एक जीव कार्य 
करुंक शकता तेन्नाच ती खरी निर्मिती तग धरता. अशे तरेन एम्पीडोकल्साच्या 
तत्वगिन्यानात आमकां उत्क्रांतीवादाची पुसटशी कल्पना अणभवपाक मेळटा. 
ताच्याय फुडें वचून तो झाडां, जनावरां, हांच्या जियेवपाच्या पांवड्याविशीं मत 
मांडटा. झाडांक-सगळ्यांत निमण्या पांवड्यार तो दवरता, पूण झाडां सुखदुखाचो 
अणभव घेंबक शकतात. तांकां बुदूद आसता. आनी तीं तांच्यासभोवतीं घडणार्‍्यो 
घडणुको जाणून घेवपाचो यत्नय करतात. ताचेमागीर जनावरां आनी मनशां जीं 
अचूक घडणुकेंतल्यान निर्माण जाल्लीं आसतात, तीं तांचेसारकेच जीव जल्माक 
घालतात. हे कल्पनेतल्यान ऑँरिस्टोटलान फुडें सिद्धांत मांडलो कीं जे अवयव, 
वा सामर्थ्य वा बळें ह्या संवसारांत तग मारक ज्या ज्या जिवांकडेन आसता, तीच 
जिवजात ह्या संवसारांत तिगून उरंक शकता. होच सिद्धांत फुडें चार्ल्स डार्विनान 
आपल्या उत्क्रांतीवादांत आपणायलो 


भौतीक शरीर ह्या चार मुळाव्या घटकांपासून तयार जालां तर सुक्ष्म आत्मो हो 
उजो आनी वारो हांच्या मिश्रणांतल्यान निर्माण जाला अशें एम्पीडोकल्स म्हणटा. तो 
एक वैज आशिल्ल्यान ताणें जायत्या जाणांक मरणाच्या खिणांत पळयिल्लें. मनीस 
मरतकच श्वास घेना आनी ताचें शरीर थंड पडत वता ही गजाल ताणें बारिकसाणेन 
नोंद केल्ली. ह्या आदाराचेर ताणें आत्मो हो उजो आनी वारो हाच्यापासून निर्माण 
जाता, असो निश्कर्श काडलो. फुडें ताच्या तत्वानुसार आत्मो हो अमर उरता 
तर शरीर नश्ट जाता. जल्माक येवप आनी नाश पावप ह्या दोन प्रक्रियांचो, जी 
मनीसजातच वा सजीव घटक अणभव घेतात, तो चार मुळाव्या घटकांकडेन निर्देश 


करून समजून घेव येता. जेन्ना हे घटक एकामेकांत भरसतात तेन्ना सजिवांचो जल्म 

जाता आनी जेन्ना हे घटक एकामेकांपासून पयसावतात तेन्ना सजिवांचो नाश जाता. 
कांय आत्मे जे शापीत आसतात तांच्या दुश्ट वायट कृत्याक लागून ते आत्मे धा धा 
हजार ऋतुमेरेन पवित्र जाग्यांपासून पयसावतात आनी तांकां परतीं परतीं वेगवेगळीं 
नाश पावपी शरिरां आपणावचीं पडटात. वारो अश्या आत्म्यांक दर्यांत धाडटा (थंय 
वेगवेगळीं रुपा घेवन नाश पावतकीच) दर्या तांकां पृथ्वीचेर धाडटा. आनी पृथ्वी 
तांकां सूर्याच्या उज्यांत भिरकायता आनी सूर्य परतून तांकां वाऱ्याच्या सुवादीन 
करता. अशे तरेन त्या शापीत आत्म्याचे चारय मुळावे घटक समाचार घेतात. 
एम्पीडोकल्साचे हे विचार भारतीय कर्मसिद्धांताकडेन जुळटे आसात. ताणे जातक 
कथांत सांगिल्लेप्रमाण गौतम बुद्धाभशेन आपूण भुतकाळांत, एक चलो, चली, झाड, 
पक्षी, नुस्ते आशिल्ल्याचो दावो केलो. 
एम्पीडोकल्साच्या तत्वगिन्यानांत आमकां आधुनीक काळांतल्य 
रुजवण पळोंवक मेळटा ताचें योगदान खास करुन ठि 
करपासारकें आसा. 


डेमोक्रिटस : (क्रि. पू. 460-360) 

पाश्चिमी बिज्ञान क्षेत्रांत डेमोक्रिटसाक उजू - सिद्ध 
मानतात ताणें स्थापन केल्ल्या विचारधारेक 'अण्वीक' अशें संबोदतात आनी 
ज्या तत्वचितकांनी तें आपणायलें तांकां अण्विकी तत्वगिन्यानी अशें नांव पडलें 
ह्या संबसारांत जे भौतीक घटक आसात ते सगळे अतिसुक्ष्म अणुंपासून निर्माण 
जाल्ले आसात. हे सगळे अणू मुळाव्या घटकांपासून उत्पन्न जाल्यात आनी जशे 
तांचे वेगवेगळेतरेन दाळप जालां तशे तरेतरेचे पदार्थ ह्या भौतीक संवसारांत निर्माण 
जाल्यात. अणू संबंदीचे तांचे विचार आधुनीक विज्ञानाच्या सिद्धांतांकडेन बरेच 
मेळटे - जुळटे आसात. 


डेमोक्रिटस हो ल्यूसीपस हाचो शिश्य. अण्वीक विचारधारा ह्या दोगांयच्या 
तत्वमिमांसेतल्यान निर्माण जाल्या. हे विचारधारेन विज्ञानीक आनी तत्वगिन्यानी 
अश्या दोनी मळार क्रांतिकारी विचार मांडले. 'असत्‌' हाका अस्तित्व आसा, जशें 
अंतरीक्ष ($2८९) म्हणजे 'शुन्यत्व' वा जाका अस्तित्व ना अशें जें आदल्या 
तत्वचितकांनी मानि्ठे ते हे विचारधारेन खोडून काडलें. जे अस्तित्वांत ना ताका, 
बाकीच्या अस्तित्वांत आशिल्ल्या भौतीक घटकांवरी समान दर्जो दिंवक जाय, 
अशी भुमिका घेतली. जर अंतरिक्षाक अस्तित्व ना तर गती लेगीत अस्तित्वांत 
आसूंक जायना. पूण आमच्या अणभवाप्रमाण गतीचें अस्तित्व आमी न्हयकारुंक 

शकनात. तेन्ना गतीचें अस्तित्व मानून घेवचेंच पडटा. आनी गती आसपाक 
अंतरिक्षाचें आसप ही पुर्व अट आसा. म्हूण अंतरीक्ष हें जरी शुन्यत्व मानलें तरी 
ताचें अस्तित्व ही दोनय सामाविल्ठीं आसतात. 

अँरिस्टोटलाच्या तत्वाप्रमाण ल्यूसीपसान ह्या भौतीक जगाच्या गिन्यानाचे 
नदरेन पंचेंद्रिंयांक म्हत्वाचें स्थान दिलें. पंचेंद्रियांनी दिछ्ले म्हायतीचेर आमी विशवास 
दवरुंक जाय. कारण हें भौतीक विशव फकत अणुंपासून तयार जालां, अणू हे 
अतिसुक्ष्म आसून तांचे वांटे करुंक मेळनात. जेन्ना हे अणू चोंब्यांनी एकठांय येतात 
तेन्ना वस्तू निर्माण जाता आनी जेन्ना हे अणू एकामेकांपासून पयसावतात तेन्ना वस्तूंचो 
नाश जाता. ह्या सिद्धांतानुसार मन, आत्मो, देव, सूर्य, नकेत्रां, हो संवसार आनी 
हेर संवसार जांची आसपाची शक्यताय आसा तें सगळें कितें घडटा. 


डेमोक्रिटसाच्या अणुसंबंदीचे कल्पनेत प्रत्येक अणूच्या आकारांत, विस्तारात, 
भोंवडी करपांत फरक आसतात. प्रत्येक अणू इतलो घट आनी भौतीक पदार्थान 
इतलो भरलेलो आसता कीं ताचे कुडके करप अशक्यप्राय गोश्ट आसा. ही कल्पना 
एकोणिसाव्या शेंकड्यामेरेन लोकांनी मानली आनी आमी जाणात, विसाव्या 
शेकड्याचे सुर्वेक अणूच्या भितरल्या तत्वाची विज्ञानान खबर घेंवक सुरवात केली. 
पूण ह्या अत्याधुनीक विज्ञानाची रुजवण आमकां डेमोक्रिटस आनी ल्यूसीपस हांच्या ' 
तत्वगिन्यानांत घसघशीतपणा पळोंवक मेळटा. खुपशे अणू एकठांय येवन चोंबो 
तयार जाता. आशेतरेन निर्माण जाल्ले कांय चोंबे जोपर्यंत चोंब्याभायली शक्त तांकां 
फोडिनात तेरेमेन ते तशेच उरतात. हांगा आमकां न्यूटनाच्या भौतीक शास्त्रांतलो एक 
सिद्धांत याद करुंक जाय तो म्हळ्यार न्यूटनाच्या म्हणण्याप्रमाण निर्जीव वस्तूभितर 
गती नासता. देखीक - आमी फूटबॉलाक पांयान जोरान शेंबटिना जाल्यार तो 
बॉल आसा थंयच उरतलो. म्हणजेच निर्जीव वस्तूच्या हालचालींखातीर तांकां 
भायल्यान गती दिवची पडटा. न्यूटनाचे भौतीक जगाचे यांत्रिकी सिद्धांत अशा 
विचारांचेर आधारीत आसात. 


डेमोक्रिटसाच्या विचारांप्रमाण अणू एकामेकांचेर आदळतात, पयस वतात 
तशेच परत एकठांय येतात. जेन्ना अणूचे चोंबे एकठांय येतात तेन्ना आमकां अणू 
दिश्टी पडनात. पूण एक भौतीक पदार्थ निर्माण जाता. जाका तरेतरेच्यो रुची - गोड, 
आंबट, तिखट, थंड, गरम, रंग, रुप, आकार, वजन, आवांठ अशेतरेन बस्तुतले 
गूण दिसतात. पूण अणूंत रंग, रुप, रुच आनी कसलेच गूण नासतात. जाल्यार 
हे गुण येतात खंयच्यान? डेमोक्रिटसाच्या विचाराप्रमाण अणूचे जेन्ना चोंबे तयार 

जातात, तेन्ना गूण निर्माण जातात. आनी ते थोडे अंशी खरे आसतात. पूण हे गूण 

जे आसतात ते संवसाराचे अणभव घेवपी आमचें 'मन' जें आसता ताची निर्मिती 

करीनात. अणूच्या चोंब्याचे विवीध आकार आनी चोंबो तयार जातना तांचे जाल्ले 
दाळप हाकालागून गूण निर्माण जातात. ह्या गूणांक स्वतःचें अस्तित्व नासता आनी 
वेगवेगळे मनीस आपआपल्या पंचेंद्रियांच्या तांकीप्रमाण हे गूण अणभवतात म्हूण 
सगळ्या मनशांचो गुणांचो अणभव एकसारको नासता. 

ल्युसीपसाच्या आनी डेमोक्रिटसाच्या तत्वगिन्यानांत पंचेंद्रियांच्या स्थाना संबंदी 
थोडेशें वेगळेपण दिश्टी पडटा ल्यूसीपस पंचेंद्रियांनी दिल्ले म्हायतीचेर विशवास 
दवरचो अशें म्हणटा, तर डेमोक्रिटसाच्या मतांप्रमाण अंतीम तत्वाचे गिन्यान जावचे 
खातीर पंचेंद्रिंयांचेर विशवास दवरचो न्हय, कारणां अशीं आसात : 

1) निमाणें खरें, सत्‌ आसा तें पचेंद्रियांक दिश्टी पडना. 

2) पंचेंद्रियां आमकां ज्या गुणांचो अणभव हाडून दितात ते गूण अणूनी 
नासतात. 

3) अणू हे अंतरिक्षात आसतात पूण ते ज्या अंतीम तत्वांतल्यान आयल्यात 
तें तत्व अंतरिक्षांत नासता. म्हणून आमचीं पंचेंद्रियां आमकां अंतीम 
तत्वामेरेन पावोंवक शकनात म्हणजेच आमी अंतीम तत्वापासून तोडिष्ठे 
उरतात. पयलेफावट तत्वगिन्यानाच्या इतिहासांत डेमोक्रिटस 'देखावेंपण' 
आनी “अंतीम तत्व' हातूंत फरक करता. फकत मनशाची बुद्ध अंतीम तत्व 
दाखोंबक शकता. 


डेमोक्रिटसाचें भौतीक शास्त्र यांत्रिकी रितीचेर आदारीत आसा पूण नितीशास्त्रांत 
तो एकदम लागांटी मारिट््ेप्रमाणे मनशाचें स्वातंत्र्य आनी ताची जबाबदारी हाचेर 
जोर दिता. मनशांक सगळेवटेन बरेंपण आसपाची आनी सुखी जावपाची मोख 
डेमोक्रिटस्‌ नितीशास्त्रातल्यान मुखार दवरता. मनशाच्या जीवनांत जेन्ना सुमेळ 
जाता तेन्ना मनीस सुखी जाता. हें सूख भौतीक न्हय, त्रास - ताप चुकोवन मौज 
मजेकडेन कल दवरप न्हय. पंचेंद्रियांपासून मेळटा तें शारिरीक सुखय न्हय कारण 
हीं सगळी अल्पजिवी आनी आमकां हारोवपी आसतात. हें सूख म्हणजे आत्मीक 
सूख, भारतीय तत्वगिन्यानांत जाका सच्तिदानंदाचो अणभव म्हणूं येता तें, जें 
श्रीमंतीचेर वा मनशाच्या समाजीक प्रतिश्ठेचेर वा आमी ह्या संवसारांत किते 
कर्तबगारी दाखयल्या ताचेर आदारीत नासता. 

डेमोक्रिटसाक मान दिवचेखातीर ग्रीसाच्या सरकारान ताचें छायाचीत्र शंभर 
ड्रामाच्या नोटीचेर तशेंच धा ड्रामाच्या नाण्यांचेर छापलां. इतलेंच न्हय तर ताचें 
यादस्तीक तांचे परमाणू संशोधन प्रयोगशाळेक 'डेमोक्रिटस परमाणू संशोधन 
प्रयोगशाळा अशें नांव दिलां. 


४) ग्रीक तत्वगिन्यानाचो सुवर्णकाळ 

क्रिस्तपुर्व पांचव्या शेंकड्याच्या दुसर्‍या अर्दांत सोक्रेटिसान तत्वगिन्यानाच्या 
मळाचेर ग्रीक तत्वगिन्यानाच्या सुवर्णकाळाक सुरवात केली. सोक्रेटिसाचो शिश्य 
प्लेटो हाणे ग्रीक तत्वगिन्यानाच्या इतिहासांत सगळ्या प्रश्‍नांचेर आपले विचार 
तर्कपूर्ण पद्धतीन मांडून एक बळीश्ट अशी विचारधारा स्थापन केली. ताच्या 
फाटल्यान ताचो शिश्य ऑरिस्टोटल हाणें तांणीं उबारिल्ल्या ज्ञानमंदिराचेर भांगराचो 
कळस चडयलो. पूण ह्या भांगराकाळाची सुरवात करपाक सोक्रेटिसाक, तेन्ना 
अस्तित्वांत आशिल्ल्या वायट शक्तिकडेन खूब झुजचें पडलें. हें जाणून घेवचें 
खातीर आमकां पयलीं सोफिस्टांचे विचार समजून घेवचे पडटले. 


सोफीस्ट विचारधारा 

सोफीस्ट आपले विचार मांडूंक ठांय - ठांय भोंवपी, आपल्याक स्वता बुदवंत 
म्हूण घेवपी, आनी कितें उपदेश केला ताचेपासत पयशे घेवपी, अशेतरेचे शिकोवणी 
करपी लोक आशिल्ले. ते वेन्हारांत हाडूं येता अश्या जायत्या तरांचे शिक्षणीक 
पाठ्यक्रम चलयताले. जशे वादविवाद स्पर्धत जिंकपाची कला, एक बरो नागरीक, 
बरो राजकारणी कसो जावचो हाची कला, युक्तीवादांत जण एकल्यान आपल्याक 
जाय तशे सिद्धांत मांडपाची कला, अशा तरेकवार वेव्हारी जगांत जाय आशिल्ले 
गिन्यान दिवपी अशें म्हणून घेताले. 


सोफिस्टांचे चळवळीन नेट धरपाक दोन कारणां आशिल्लीं. पयलें कारण 
सोफीस्टांच्या पयलीं जावन गेल्ल्या तत्वचिंतकांचे बरेचशे विचार विरुद्धार्थी 
आशिष्छे, गोंदळ वाडोवपी आशिल्ले. ताणीं फकत विश्वाची उत्पत्ती, मुळावें अंतीम 
तत्व हाचेर भासाभास केली. ह्या विशवांत मनशाच्या स्थानासंबंदी ताचें म्हत्व, ताचे 
गूण ह्या विशयांचेर स्पश्ट मतां मांडूंक नाशिल्लीं. दुसरें कारण, ग्रीकांची शिक्षणीक 
संस्कृती आनी युद्ध हाचो संबंद आसा. ग्रीक देशांत फकत जमीनदार वा श्रीमंत 
भुरग्यांकच शिक्षणाचो लाव घेंबक मेळटालो. पूण निमाणें तांची मोख एक बरो 
युद्धकर्तो निर्माण करपाचीच आसताली. जेन्ना मेराथॉन युद्धांत पर्शियन फौजेची 


हार जाली (क्रि. पू. 490) आनी त्याच काळांत सेरसेसाचो नाबीक दल ग्रीकांनी 
= >. १्शि्ाक 

- नश्टकेलो (क्रि. पू. 480) तेन्नासावन युद्धाचें शिक्षण आनी युद्धाचे तयारेचें प्रमाण 
बरेंच कमी जालें. लोकांक ह्या वेळार कलेच्या वेगवेगळ्या क्षेत्रांची जाणवीक 
: जाली. लोकांनी आपआपल्या जिवीताचेर लक्ष केंद्रीत केलें. ह्यावेळार ताका 
वेव्हारांत मार्गदर्शन करपी गुरू जाय आशिल्ले. ही गोश्ट सोफिस्टांनी अचूक तेळून 
_ आपल्या चळवळीक नेट हाडलो. सुरवेक तांचे चळवळीचो हेतू बरो आशिल्लो. 
जिवीतांत येसस्वी कशें जावप, बर्‍या नागरिकांची कर्तव्यां जाणून घेवप, लोकशाय 
कशी घटमूट करप, समाजीक वाद-विवाद स्पर्धेत कशें उलोवप, कोर्टात आपली 
बाजू कशी मांडप, अशा वेव्हारांतल्यान तरेकवार क्षेत्रांत ते लोकांक प्रशिक्षण 
दिताले. फुडें फुडें जेन्ना तांच्या हेतूंत बदल जालो तेन्ना आनी हेर कारणांक लागून 
लोकांचो तांचेवेलो विशवास उडलो. नितीतत्वाचे धागेदोरे प्रत्येक मनशांपुरते ताणीं 
आवळून हाडले. तेन्ना तांची येसाची व्याख्या, नितीची व्याख्या व्यक्तिसापेक्ष, 
परिस्थितीसापेक्ष जाली. हाकालागून सादारण मनशांच्या मनांत गोंदळाची स्थिती 
निर्माण जाली. लोकांक कळून चुकलें की सोफीस्टांकडेन निजाचें अशें तत्वगिन्यान 
कांयच ना. आनी वेळ येता तसो ते लोकांक कित्याकितेय सांगून तांच्या तोंडांक 
पानां पुसतात. सोफिस्टाची वैचारीक दिवाळखोरी तशेंच तांकां लागून जाल्ल्या 
. ग्रीकांच्या संस्कृतीचे, नितीनियमाचें आनी समाजीक जिवीताच्या वाटोळ्याक 
लागून सोक्रेटिसाक भयंकर मनस्ताप जातालो आनी तांच्यापासून तो सदांच पयस 
राबतालो. 


सोफिस्टांमदीं प्रोटेगोरस हाचो उल्लेख ताणें मांडिल्ल्या एका तत्वासंदर्भांत जाता 
तें म्हळ्यार मनीस हो जगांतल्या प्रत्येक गोश्टीचो मापदंड आसा तो एक बरो वक्तो 
आशिल्लो. ताच्यामागीर गोरजियस ह्या सोफीस्टान 'शुन्यत्वाची' तरफदारी केली. 
ताच्या म्हणण्याप्रमाण - ह्या जगांत कांयच ना. ह्या जगांत कितेय आसल्यार 
लेगीत तें आमकां केन्नाच कळपाचें ना, आनी ताच्याय फुडें वचून ताणें म्हळें 
कीं, जरी तें आमकां कळ्ळें तरी ताचें गिन्यान आमी दुसऱयाक दिंवक केन्नाच 
शकचेनात. 

निमाणें ग्रीक लोकांनी तर सोफिस्टांक राज्याभायर धांवडावन घाले. थोड्या 
सोफीस्टांक तर जिवेच जाळिल्ल्याची नोंद कांय पुस्तकांनी मेळटा. सोफीस्टांनी 
सर्वार्थान ग्रीक संस्कृतीचो नाश केलो. निती नेमाचे, सगळ्यांक मान्य आशिल्ल्या 
सिद्धांताचे तर ताणीं बारा बिरेस्तार आनी तेरा सुक्रार केले. ही वैचारीक दिवाळखोरी 
थोपोवपाचें काम आनी परतून एक फावट नव्यान ग्रीक संस्कृती निर्माण करपाचें 

आव्हान सोक्रेटिसामुखार उबे रावले. 
सोक्रेटीस : (क्रि. पू. 469-899) 


ग्रीकांच्या तत्वगिन्यानाच्या इतिहासांत सोक्रेटिसाक एक व्हड बुदवंत तत्ववेत्तो 
'म्हणून असादारण मान आसा. ताणें जरी कांय बरोवप केलें ना तरी सोक्रेटीस 
म्हळ्यार एक अजरामर व्यक्तिमत्व आसा. ताणें आपलें सगळें जिवीत ग्रीकांच्या 
तरणांट्यांक तशेंच सगळ्या लोकांक बरी वाट आनी उजू मार्ग दाखोवचेखातीर 
ओपलें. सोफिस्टांच्या शिकवणेक लागून इबाडिल्ली समाजीक परिस्थिती, नितीनेम, 
तत्वविचार हातूंत म्हत्वाचे बदल घडोवन हाडपांत तो यसस्वी थारलो. ताचें 
यश अंथेन्सांतल्या कांय दुस्वासी लोकांक रुचलें ना तेन्ना ताणीं ताचेर खोटे नश्टे 
आरोप दवरून ताका दोशी थारायलो. ताका अँथेन्साच्या राजकर्त्यांनी बंदखणीत 
घालो. आनी 'हॅमलॉक' हें बिख पियेवपाक लावन ह्या म्हान तत्ववेत्याची जीण 
सोंपयली. 


सोफीस्टांनी गिन्यान व्यक्तिसापेक्ष करून भयंकर गोंदळ माजयलो. म्हणून 
सोक्रे टीसान गिन्यान हें सर्वसामान्य मनशाक जाणा जावपासारकें तशेंच 
गिन्यानासंबंदी कोणाचेंच दुमत आसचें न्हय हेखातीर प्रयत्न केले. तो महाविद्वान 
तसोच संभाशणचतुर आशिल्लो. चूक आनी बरोबर, वायट आनी बरें, न्याय आनी 
अन्याय हांच्यो संकल्पना तयार करुंक ताणें लोकांकडेन संवाद सादपाची पद्धत 
वापरली. ज्या ज्या जाग्यार ताका लोकांची गर्दी दिश्टी पडटाली थंय थंय तो वतालो. 
अथेन्सात 'आगोरा' हो तांचो बाजाराचो, तशेंच लोक मेळपाचो, चर्चा करपाचो 
जागो आशिल्लो. तो आपूण कांयच नकळो आशिष्लेभशेन नाटक करून लोकांक 
प्रस्न विचारतालो. ही ताच्या संवादाची सुरवात आसताली. मागीर तो लोकांचीं 
उतरां आयकून घेवन तांच्यामदीं अशें वातावरण निर्माण करतालो जाकालागून 
लोक आपसूकच तरेतरेच्यो संकल्पना तयार करपाक लागताले. मागीर तो एक 
उदाहरण घेवन ताका तर्कपूर्ण नदरेन ह्यो संकल्पना लावन तांचे म्हत्व लोकांक 
पटोबन दितालो. सुरवेक लोक आसा थंय सोक्रेटीस वतालो तर मागीर जंय सोक्रेटीस 
आसतालो थंय लोक येंवक लागले. बरो मनीस, बरो राजकर्तो, बरो नागरीक, 
सुखी जीण, अध्यात्म अशा कितल्याशाच विशयांचेर ताणें लोकांक मोलादीक 
मार्गदर्शन केलें. सोक्रेटिसाक अती शाण्या लोकांची, तशेंच आपुणच ह्या संवसारांत 
सगळे कितें जाणा म्हणपी लोकांची तिडक मारताली. संवादाची पद्धत वापरून 
सोक्रेटिसाक तांचो भ्रमाचो बोमाडो फोडपाची संद मेळ्ळी आनी ताणें तांकां तांचे 

| जागे दाखोवन दिले. . 


सोक्रेटिसाचेर राज्याच्या देवदेवतांक कुशीक काडून आपले स्वतःचे देव निर्माण 
` करप तशेंच अंथेन्साच्या तरणाट्यांचें मन कलुशीत वा दुशीत करप अशे दोन आरोप 
दवरिष्ले. पूण ह्या आरोपांत कांयच तथ्य नाशिल्लें. ग्रीकांच्या प्रथेनुसार राज्याचे 
देव हेच प्रत्येक मनशाचे खाजगींतले लेगीत देव आशिष्ठे. सगळे लोक राज्याच्या 
देवांक भजताले. ते देवाक भान दिवन परबो मनयताले. अशें केल्ल्यान तांचे देव 
 अँथेन्साच्या प्रजेची राखण करतात अशें तांकां दिसतालें. सोक्रेटिसान ह्या देवांक 
` मानलेंना. म्हणजे सोक्रेटिसाक ग्रीकांचे बरेपण नाका आशिष्ठे असो अर्थ ताणीं 
' केलो. खूब लोकांनी सोक्रेटिसाक तेंको दिवन हो आरोप फट आसा अशें म्हळे. 
कारण ताणीं सोक्रेटिसाक ह्या देवांची प्रार्थना करतना पळयिल्ठो. पूण राजकर्त्यांनी 
लोकांचे काय एक आयकून घेतलेंना. सोक्रेटीसाचेर स्वताचे देव निर्माण करपाचो 
आरोप आशिल्लो. पूण हो देव खंयचो? सोक्रेटिस लोकांक आपल्या अंतस्करणाचो 
कौल घेवन काम करात असो उपदेश करतालो. ह्या भितरल्या आबाजाक ताणें, 
खंयचीय गोश्ट चूक किंवा बरोबर हें अचूक खबर आसता, म्हणून तत्व दिले. 

ग्रीक राज्यांत मूल्या, कर्तूप, गृहीत धरलेलीं तत्वां, खंयचें चूक आनी खंयचें 
बरोबर हें समाजिकरीत्या थारलेलें आशिष्ठे. सोक्रेटिसान जेन्ना तरणाट्यांक खयच्या 
प्रस्नाचेर व्यक्तिगत विचार म्हत्वाचो आसा अशें पटोवन दिलें तेन्ना ते चड बारकाय 
घेंवक लागले, हो तांच्या विचारांत जाललो बदल कांय लोकांक सोंसलो ना. म्हणून 
ताणीं सोक्रेटिसाचेर तरणाट्यांचे मन दुशीत करपाचो आरोप केलो. ताणें न्यायालयांत 
आपली बाजू मांडली पूण निमाणो ताका दोशी थारायलो. त्या उपरांत ताणीं ताका 
बंदखणीत दवरलो. पूण ताका ताच्या शिश्यांक मेळपाक मेकळीक आशिल्की. 
ताच्या शिश्यांनी ताका बंदखणींतल्यान पळून वचपाची बुद्द दिली. पूण सोक्रेटिसाक 
ती मानली ना. ताणें आपल्या शिश्यांक समजायलें आनी सांगलें की पळून वचून 
तो एका वेळार आपल्या राज्याक, शासनाक फटोंबक शकता पूण तो आपल्या 
मनाक, अंतस्करणाक कसोच फटोंवक शकना. इतले व्हड ह्या विचारवंतान ताका 
जाल्ले ख्यास्तीप्रमाण विखाचो पेलो घेवन कसोच थतरवितर जायनासतना मोठ्या 
धिरान तो तें वीख पियेलो. 


सोक्रेटिसान गिन्यान आसप आनी नितीप्रमाण वागप हातूंत फरक केलोना. 
जाका वायट - बरें, चूक - बरोबर हांचे गिन्यान आसा तो सोक्रेटिसाच्या 
विचारांप्रमाण केन्नाच अनितीन वागना. गिन्यान आसप म्हणजेच ताच्याप्रमाण 

वागप हें ताचें समिकरण आशिष्ठें. तो स्वतःलेगीत तसोच वागतालो. हाचोच अर्थ | 
असो कीं गिन्यान आसप म्हणजे गुणी वा गुणवान जावप आनी गुणवान आशिल्लो | 
मनीस हो गिन्यानी आसताच. अज्ञानान चूक करप आनी चूक - बरोबर फरकाचें 
गिन्यान आसून चूक करप हातूंत सोक्रेटीस चूक बरोबर फरकाचे गिन्यान आशिल्ल्या 
मनशाक उंचेल्या पांबंड्यार दवरता. कारण निदान ताका खबर आसता की आपूण 
चूक करतां, पूण अज्ञानी व्यक्ती सामकीच काळखांत आसता. अशा विचारांचेर 
बेगवेगळीं मतां आसूं येतात. मनशांमदीं चूक बरोबर हातूंत फरक कळुनय चूक 
वा वायट करपाची वृत्ती सर्रास दिसून येता. तेन्ना आमी निती संकल्पनांची वाट 
लागल्या अशें मानतात. 


प्लेटो : (क्रि. पू. 429-347) 

सोक्रेटिसाक बीख दिवन मारलो तेन्ना, प्लेटो एकोणीस वर्सांचो आशिल्ठो. हे 
घटनेचो ताणें तशेंच सोक्रेटिसाचें योगदान जाणा जाल्ल्यांनी निशेध केलो. तेन्नाच 
प्लेटोन थारायलें कीं सोक्रेटिसाचे विचार नश्ट जांवक फावनात ताचें तत्वगिन्यान 
चिरंतन उरचें म्हणून ताणें सगळे तरेचे प्रयत्न करपाचो निश्चेव केलो. 


प्लेटो हो सोक्रेटिसाचो प्रिय विद्यार्थी. सोक्रेटिसाच्या बुदबंतपणाचो ताच्या 
विचारांचेर आशिल्लो प्रभाव सभावीक आशिल्लो. प्लेटोन विविध विशयांचेर संवाद 
बरयले. ताच्या तत्वगिन्यानांत ताणें आपल्या गुरुंक असादारण स्थान दिलें. प्लेटोन 
बरयिल्ल्या तत्वगिन्यानी संवादांत आपलें तत्वगिन्यान सोक्रेटिसाच्या मुखांतल्यान 
जगामुखार दवरलें. 


प्लेटोचें खरें नांव ऑरिस्टोकल्स अशें आशिष्ठे. व्यायामशाळेच्या मास्तरान 
ताच्या रुंद खांद्यांक लागून (प्लेटॉन म्हणजे रुंद) ताचें म्हणपाचें नांब प्लेटो अशें 
केलें. तो श्रीमंत जमीनदार घराण्यांत जल्मलो आनी राजकारणांत एक व्हड मुखेली 
जावपाची शिकवण लेगीत ताका मेळिल्ली. प्लेटोचो बापोलयो चारमीडस हो 
राजकारणी आशिल्लो. सोक्रेटीस आनी चारमीडस हांचेमदीं इश्टागत आशिल्ी. 
तर्शेच सोक्रेटीस तांचो कुटुंबीक इश्ट आशिल्लो. पूण प्लेटोन राजकारणांतलो सुडाचो 
धक्कादायक आनी नाश घडोवन हाड़पी वातावरणाचो नियाळ केलो आनी स्वताक 
आयिल्ठे अणभव मतींत दवरून तो राजकारणांपासून पयस गेलो. 

प्लेटोन, सोक्रेटिसान आपणायिल्ठे संवादपद्धतींतल्यान तत्वगिन्यान मांडपाचें, 
पटोवन दिवपाचें आनी सर्वसामान्य मनशांमेरेन पाबोबपाचें काम फुडे चालू दबरलें. 
प्लेटोन बरयिल्ल्या पुस्तकांत नैतीक आनी राजकारणांतल्या तत्वांचेर संवाद आसात. 

` ताचीं कांय खाशेल्या पुस्तकांची नांवां अशीं आसात : अँपोलोजी, क्रिटो, लाचेस, 
हिपीयस मेजर, हिपीयस मायनर, चारमीडस, फेडो, लीसीस, युथिफ्रो, यूथीडेमस, 
प्रोटेगोरस, मेनो, सीम्योजियम, आनी सगळ्यांत अज्रंबर पुस्तक म्हळ्यार 'द 
रिपब्लीक.' ग 

` _ प्लेटोन उच्च शिक्षण,दिवपी पयली वयली अकादेमी अँथेन्सांत क्रि. पू. 387 
वर्सा स्थापन केली. तेन्ना तो चाळीस वर्साचो आशिल्लो. उरि्लीं चाळीस वर्सा ताणें 
आपणाले अकादेमींत तरणाट्या चल्यांक तशेंच चलयांक शिकोवपांत घालयलीं. 
प्लेटोन भूमितीशास्त्राक खूब म्हत्व दिलें. ताचे अकादेमीच्या गेटीर लायिल्ल्या 
फलकाचेर अशें बरयिछ्लें. 'जाका भूमितीशास्तराचें गिन्यान ना ताणे हे अकादेमींत 
शिकपाक येवचें न्हय.' प्लेटोच्या विंचारांप्रमाण तत्वगिन्यान हें सगळ्यांत उचेल्या 
पांबड्याबेलें संगीत. प्लेटोच्या मताप्रमाण गणीत आनी तर्कपूर्ण विचार पद्धती 
(तर्कशास्त्र) हाचो अभ्यास करता ताका कायद्यासंबंदीचें गिन्यान आनी नेम, खयचेय 
गोश्टीचें मापन आनी संतुलन, एकसारकेंपण आनी नियमानुसार चलप, सुमेळ आनी 
ताल कसो राखप हाचें गिन्यान जाता. हें गिन्यान ताका 'जगपाची कला' आनी 
आपलें आयुश्य सर्वांगसुंदर, सर्वार्थान येसस्वी कशें करप हाचें मोलादीक मार्गदर्शन 
करता. अकादेमींत गिन्यान आनी सत्याचे बुन्यादीचेर चरित्रबान मनीस कसो जावप 
हाचेर प्लेटोन सदांच भर दिलो. ताणें ह्या उच्चशिक्षणाखातीर भुरग्यांकडल्यान केन्नाच 
पयशे घेतलेनात, तेचप्रमाण बायलांक वा चलयांक आपणाले अकादेमीत शिक्षण 
दिवन, बायलमनीस ही दादल्यांइतलीच कर्तृत्ववान आसा आनी राज्याची राखण 
करुक शकता अशें मत मांडलें. प्लेटोची अकादेमी णवशें वर्सामेरेन चल्ली. 


प्लेटोचें तत्वगिन्यान 

प्लेटोची गिन्यानाची व्याख्या समजून घेवचे पयलीं, ताणें गिन्यानाचे नदरेन 
खंयच्यो गोश्टी न्हयकारल्यो त्यो पळोंवक जाय. प्लेटोन सोफीस्टांचे वैयक्तीक 
आनी संस्कृतीक मतांचेर आदारीत आशिल्ले, सापेक्षी तत्वगिन्यान न्हयकारलें. 
ताच्या विचारानुसार आमची जीण आनी आमचो समाज सगळ्यांक लागून जावपी 
खंयच्याय काळार सर्वमान्य आशिल्ल्या अशा गिन्यानाचेर आदारीत आसूंक जाय. 
पचेद्रियांचेर आदारीत, अणभवांतल्यान मेळि्ठे गिन्यान, प्लेटोन झिडकारले कारण 
तें नित्य आसना. जसो जसो आमकां अणभव येता तशें तशें हे गिन्यान बदलता, 
म्हणजेच हें नित्य आसना. जें नित्य आसना ताचे संबंदी आमी गिन्यानाचे नदरेन 
कांयच निश्कर्श काडूंक शकना. प्लेटोच्या विचारांप्रमाण गिन्यान हें एक वैयक्तीक 

मतांपरस उंचल्या पांवड्यार आसा. तर्कपूर्ण विचारांनी दिल्लो दृश्टांत हें ताचें 
अधिश्ठान आसा. अशेतरेन गिन्यानाच्यो चुकीच्यो व्याख्या न्हयकारल्याउपरांत 
प्लेटो गिन्यानाची व्याख्या अशी करता. गिन्यान हें खंयच्याय काळार सर्वमान्य 
आशिट्टे, पंचेंद्रिंयांचे माहितीचेर आदारीत नाशिष्ठे, नित्य आनी तर्कपूर्ण विचारांच्या 
बुन्यादीचेर उबारिष्ठें आसूंक जाय. 

आमी ज्यो वस्तू ह्या संवसारांत पळयतात त्या वस्तूंची आमी तांच्या जाती 
प्रमाण वर्गवारी लायतात. देखीक, कदेल, माजर, सुणें, पक्षी, पुस्तक आमी जे 
वस्तूक जें नांव दिलां तें त्या वस्तूचें संकल्पना नांव (0108118118) जावन 
आसा. वस्तू कितल्योच आसतात पूण संकल्पना मात एकच आसता. जशीं माजरां 
जायत्या जातीचीं आनी संख्येन खूब आसतात, जांका माजर जातीचे गूण आसतात, 
ताकालागून माजरांची एक संकल्पना तयार जाता. ह्या संबसारांतली विशिश्ट 
माजरांची माहिती आमकां पचेद्रियांमार्फत मेळटा. पूण प्लेटोच्या म्हणण्याप्रमाण 
ही माहिती आमी खरी मानूंक फावना. कारण ती आमच्या अणभवांचेर आदारीत 
आसता. अशेतरेन प्लेटो अणभवांतल्यान मेळिछ्लें गिन्यान न्हयकारता आनी 
संकल्पनेतल्यान मेळिछ्ले विचार-शक्तिचेर आदारीत गिन्यान खरें मानता. अशे 
तरेन प्लेटो वैचारीक नदरेन दोन संवसार निर्माण करता. एक अनित्य विशिश्ट 
वस्तूंचो ज्याचे गिन्यान आमकां अणभवांतल्यान मेळटा आनी दुसरो संवसार नित्य 
संकल्पनांचो जो तर्काची फलश्रुती आसा. ताचे हे विचार सोक्रेटिसाच्या म्हणण्याचेर 
आदारीत आसात. सोक्रेटिसान अशे मत मांडिल्लें कीं आमच्यो सर्वसामान्य कल्पनाच 
एका वस्तूची वा प्रक्रियेची वा गुणांची संकल्पना घडोंबक शकतात आनी हेंच 
खरें गिन्यान आसा. पूण ताणें ह्यो संकल्पना ह्याच संवसारांतल्यो वस्तू, प्रक्रिया, 
गूण, हांकां लावपापुरत्यो तयार केल्ल्यो. प्लेटोन मात ताच्याय फुडें वचून ह्या 
संकल्पनांच्या अस्तित्वाखातीर, दुसरो काल्पनीक संवसार निर्माण केलो. इतलेंच 
न्हय तर ह्यो संकल्पना परिणाम घडोबपी आसात आनी भौतीक जगांतली प्रत्येक 
विशिश्ट वस्तू त्या त्या मूळ संकल्पनेतल्यान उत्पन्न जाछ्ली आसा. मूळ संकल्पना 
ह्यो एकमेव, नित्य, परिपूर्ण, सर्वमान्य, दोश नाशिल्ल्यो, आदर्श सत्‌, सारांशपूर्ण 
अशो आसात तर ताचेपासून उत्पन्न जाल्ल्यो वस्तू अनेक, अनित्य, दुशीत, सापेक्ष, 
अपूर्ण, असत्‌ अशो आसात. 

प्लेटोच्या ह्या तत्वगिन्यानी सिद्धांतांत काय दोश आसात. देखीक : मूळ 
संकल्पनेत गती ना, तर विशिश्ट वस्तू जी तिचेपासून उत्पन्न जाता तिका गती 

: आसता. हें अशें कशें जाता? ऑसरिस्टोटलान प्लेटोच्या सिद्धांतांतलो म्हत्वपूर्ण 

' दोश दाखयतना विचारलां कीं, वस्तुचो सारांश एकेकडेन आनी भौतीक नदरेन 

` वस्तू दुसरेकडेन अशें कशें जांवक शकता? प्लेटोच्या तत्वमिमांसेच्या तर्कपूर्ण 

` फलश्रुतीन ताका जित्याजागत्या संवसाराचे खरेंपण न्हयकारूक लायलें. 
एकविसाव्या शेंकड्यांत लेगीत ही विचारधारा कांय तत्वगिन्यानी, अध्यात्मिकतेच्या 
दष्टीकोनांतल्यान आपणायिल्ली पळोंबक मेळटा. 


ज्ञान आनी अज्ञान हातूंत फरक करपाक प्लेटोचें भुंयांराचे रुपक म्हत्वपूर्ण आनी 
जगप्रसिद्ध आसा. ह्या रुपकांत एका भुंयारांत लहानपणापासून बंदखणींत घाले कांय 
कैदी आसात. तांका लोखणाच्या सांखळ्यांनी अशेतरेन बांदल्यात की तांकां मान 
बळोवन फाटल्यान पळोवक मेळनां. तांकां फकत वणत दिश्टी पडटा. भुंयाराच्या 
दाराकडेन, शिंयाच्या दिसांनी करतात तसो धुंबरेचो उजो पेटत आसता. आनी त्या 
उज्याच्या उजवाडाक लागून वण्टीचेर कांय जनावरांच्यो, मनशांच्यो सावळ्यो 
तितल्यो तांकां दिश्टी पडटात. ताच्या उलोवपांत, अणभवात ह्या सांवळ्याचीच 
चर्चा आसता. हाच्याय फुडें वचून, तांचे जग तांचे तत्वाचे बिचार ह्या सांवळ्यांच्या 
जगाचेर आदारीत आसतात अशेंलेगीत म्हणूं येता. समजा तांतल्या एका मनशाक 
सांखळ्यो तोडपाक येस आयलें आनी तो त्या भुंयाराच्या दाराकडेन आयलो, ताणें 
सूर्यप्रकाश पळयलो, त्यो सावळ्यो कोणाच्यो आनी कश्यो निर्माण जाल्यो, हें ताका 
समजलें तर तो मनीस इतले दीस आपूण अज्ञानी आशिल्लो अशेंच मानतलो. इतलेंच 
न्हय तर तो मनीस भुंयारांत वचून दुसऱ्या कैद्यांकय सत्‌ सांगपाचो प्रयत्न करतलो. 
आनी आज्ञानांतल्यान मुक्त जातलो. हें रुपक मनशाच्या जिणेंत गिन्यानाचें म्हत्व 
दाखयता. आमी निरंतर काळखांतल्यांन उजबाडाकडेन वचपाक देवान उजवाड 
दाखोबचो अशा अर्थाची प्रार्थना सदांच करत आसतात. काळोख म्हणजे अज्ञान 
आनी उजवाड म्हणजे पवीत्र ज्ञान. ह्या रुपकांत आमकां प्लेटोन तत्वाच्या गिन्यानांत 
ही तांक आसा हाची जाणविकाय करून दिल्या. 


सोक्रेटिसाभशेन प्लेटो नितीक खूप म्हत्व दिता. आमी नितीवान कित्याक 
आसचें. ह्या प्रस्नाची जाप आमी मनशाचे वृत्तींत सोदूक जाय. ही वृत्ती कशी 
आसता हे दाखोंबक प्लेटो एका राखण्याची काणी सांगता. 'ग्येगस नांवाचो भुरगो 
गोरवां चरोंबक रानांत घेवन बतालो. एक दीस ताका वाटेंत एक मुदी मेळटा. ती 
मुदी बोटांत घालेबरोबर तो अदृश्य जाता. थोड्यावेळांत ताका दुर्बुद्धी सुचता. जर 
ती मुदी घालतकच आपूण कोणाकच दिसना तर अदृश्य जावन आपूण चोरपाक 

कांयच हरकत ना अशें ताका दिसता. तो लोकांक फटोंबक शकत पूण तो स्वताक 
फटोंबक शकत काय? एकट्यान अनितीन वागप म्हळ्यार दुसऱयाक अनितीन 
वागूंक मोकळीक दिवप. अशें करून इबाडलेलो समाज निर्माण जाता. तेचप्रमाण 
जो कोण चोरता, फटिंगपणा करता, लोकांक आपल्या वागण्यान नाडटा तेन्ना कितें 
जाता? तो तें पचोंबक शकता? आपणाक सगळ्यांक नाडपाक हक्क आसा पूण 
दुसऱ्यांक आपल्याक नाडपाक हक्क ना. त्या समाजांत ह्या चोरांचो सिद्धांत तगूंक 
शकता? केन्नाच ना. म्हणून प्लेटोच्या म्हणण्याप्रमाण संवसारांतले कांय लोक 
नितीनेम पाळिल्ल्यान ह्या संवसारांत नैतिकता तिगून उरल्या. 


प्लेटोच्या 'द रिपब्लीक' ह्या पुस्तकांत निती आनी राजकारण वेगळेपणान 
दाखोंबक ना. प्लेटो समाजाचे तीन विभाग करता एक विभाग उत्पादन करता. 
ताचें कारण म्हळ्यार सगळ्यो वापरतात त्यो वस्तू आमीच तयार करूक शकनात. 
उत्पादन करपी लोक-मेस्त, दुकानदार, कामगार, आयात - निर्यात करपी. 
ह्यासारकोच दुसरो विभाग हो पालकत्वांचो. ह्या विभागाचे दोन फाटे, म्हळ्यार एक 
फांटो पुलिसांचो आनी दुसरो सैनिकांचो. हाचें काम राजकर्त्यांनी थारायिल्ल्यान 
कायद्याची अंमलबजावणी करपाचें. तिसरो विभाग परत एकदां पालकत्वाचो 
- पूण हे राज्य करपी, सत्ता भोगपी. प्लेटोच्या आदर्शवादी रिपब्लिकांत उत्पादन 
करप्यांक आनी मध्यमवर्गीयांक जाय तो इत्सेप्रमाण धंदो करपाक संपत्ती, धन 
एकठांय करपाक मेकळीक आशिल्ली पूण पालकत्वाची जबाबदारी आशिल्ल्यांक 
नियमानुसार रावपाची ताकीद आशिह्की. प्लेटोच्या म्हणण्याप्रमाण तत्वचिंतकांनी 
राज्य करूक जाय अथवा जो कोण राज्य करता ताका तत्वगिन्यानाची आनी 
बुदबंतपणाची ओढ आसूंक जाय. अशे जाल्यारूच प्रजा सुखी जांबक शकता. 
नाजाल्यार गरीब लोकांक आनी मध्यमवर्गीयांक न्याय मेळचो ना. 


अरिस्टोटल (क्रि. पू. 384-322) 

ग्रीक तत्वगिन्यानाच्या भांगराकाळांतलो हो तिसरो आनी निमणो तत्वगिन्यानी. 
कांय तत्वचिंतकांनी ताची 'तत्वागिन्यानींचो तत्वगिन्यानी' अश्या उतरांनी तुस्त 
केल्या प्लेटोन पन्नास वर्साच्या काळांत 56 पुस्तकां बरयलीं. तर ऑरिस्टोटलान 38 
वर्सांच्या काळांत 551 पुस्तकां बरयलीं. तो मुळच्या मेसिडोनिया ह्या राज्यांतल्यान 
प्लेटोचे अकादेमीत भितर सरूंक क्रि. पू. 367 वर्सा अॅथेन्साक आयलो. आनी 
वीस वर्सा थंय राबलो. अंरिस्टॉटलाचो बापूय मेसिडोनियन राजा ऑमिटस्‌ 3 
(अलेक्झेंडराचो आजो) हाच्या दरबारांत राजवैद्य म्हूण काम करतालो. तेन्ना 

' अरिस्टोटल आनी राजकुंवर फिलीप (अँलेक्झेंडराचो बापूय) हांची इश्टागत जाली. 

' क्रि. पू. 343-342 वर्सा जेन्ना फिलीप मेसिडोनियाचो राजा आशिल्लो तेन्ना ताणें 

' आपलो पूत अँलेक्झेंडर हाच्या शिक्षणाखातीर ऑरिस्टोटलाक आपोवणे धाडले. 

' अंरिस्टोटलान ताच्या आपोवण्याक मान दिवन मेसिडोनियांत येवन ऑलेक्झेंडराक 

"शिकयलो. क्रि. पू. 334 वर्सा ऑरिस्टोटल अंथेन्साक परतो आयलो आनी प्लेटोच्या 
अकादेमीभशेन एक शिक्षणीक संस्था “द लायसीयम/ ह्या नांवान सुरू केली. ताणें 
लायसीयमांत विज्ञानीक पद्धत आनी संशोधन हाचेर चड लक्ष केंद्रीत केलें. ताणें 
आनी ताच्या विद्यार्थ्यांनी तरेतरेच्यो वनस्पती तशेंच फातर एकठांय करपाचें काम 
केलें. ताच्या लायसीयमात प्राणी संग्रहालय, फळांफुलांचीं, बखदी झाडांची बाग, 
तशेच प्रयोगशाळा आनी ग्रंथालय आशिह्लें. सकाळच्या वेळार तो भुरण्यांक तांत्रीक 
विशयाचेर शिक्षण दितालो तर दनपारच्या वेळार तो सर्वसामान्य' लोकांखातीर 
शिक्षण, वाद-विवाद चर्चा, व्याकरण, गणित, भूमितीशास्त्र, नितीशास्त्र, नाटक, 
कविता, साहित्य आनी बरें जीवन जगपाची कला हाचेर व्याख्यान दितालो. 
सांजेच्या वेळार तो विद्यर्थ्यांबरोबर चर्चा करतालो. वा बरोवपांत आपलो वेळ 
घालतालो. ऑरिस्टोटल आस्तीक आशिल्लो. ताणे प्लेटोच्या बुद्धीवादाक तेंको 
दिलो ना. जें किते अस्तित्वात आसा तें सत्‌, संकल्पनेच्या जगांत आनी भौतीक 
जगांत कशें वाटूं येता? जंय भौतीक पदार्थ आसा थंयच ताचो सारांश आसूंक जाय. 
अरिस्टोटल निर्सगप्रेमी आशिल्लो आनी निसरगीक घडणुको समजून घेवपाची ताका 
खूब उमेद आशिल्ली. ताच्या म्हणण्याप्रमाण भौतीक जगांत जें 'मुलतत्व' सर्वव्यापी 
आसता, ताच्यांत भौतीक तत्वाचो आसपाव आसता. वैचारीक नदरेन आमी ही 
दोनूय तत्वां वेगवेगळी अशीं समजूंक शकतात पूण वास्तववादी संवसारांत, वेव्हारांत 
ह्या दोनूय तत्वांक एकमेकांपासून वेगळावप शक्य ना. 

ताणें आपली तत्वमिमांसा खंयचेय वस्तूची निर्मिती कशी जाता हाचेपासून सूरू 
केली. अरिस्टोटल चार तरेची कारणां मानता. ही कारणां खंयचीय वस्तू निर्माण 
करपाक गरजेचीं आसतात. 

1) भौतीक तत्व कारणां : जाचेपासून वस्तूची निर्मिती करप शक्‍य जाता. 
देखीक जर संगमरवरी फातराचो पुतळो करचो आसल्यार संगमरवरी फातर 
जो भौतीक तत्व आसा, ताचें आसप गरजेंचें आसा. 

2) निमीत्त कारण : जर संगमरवरी पुतळो करचो आसा तर त्या फातराक 
आकार दिवपी आयुधां वापरून आकार दिवपी कारागीर जातूंत तो आपली 

शक्त वापरता तें अनिवार्य आसा. 

3) रुपकार कारण : हें पदार्थाक कसलो आकार दिवप, येवजण करप असल्यो 
गोष्टी थारायता. समाजांत भौतीक तत्व आसा. निमीत्तकारण आसा पूण ह्या 
भौतीक तत्वाचें करपाचें कितें हे जर खबर ना तर निर्मिती जावप शक्‍य ना. : 
ह्य म्हत्वाच्या कारणाक गुणांचो आनी निर्माण करूंक जाय त्या वस्तूचे 
प्रयोजन हांचो आसपाव आसा. 

4)  निमाणें कारण : वस्तू वा पदार्थ निर्माण करपाफाटल्यान आशिल्लो हेतू हें 
कारण ह्या सगळ्यांची विस्कटावणी करता. 


खंयचीय गोश्ट समजून घेवपाची आसल्यार हे चार घटक खुबच म्हत्वाचे 
आसतात. अँरिस्टोटलान फुडें आपणाले तत्वमिमांसेत ह्या चार कारणाचे वा 
घटकांचे दोन तत्वांत रुपांतर केलें. हीं दोन तत्वां म्हळ्यार रुपकार तत्व आनी 
भौतीक तत्व. रुपकार तत्वांत ताणें निमित्त कारण, निमाणें कारण आनी रुपकार 
कारण अशीं तिनय कारणां एकठांय करून रुपकार तत्वाची कल्पना घडयली आनी 
भौतीक कारण हेंच भौतीक तत्व अशें मानलें, खंयच्याय पदार्थांत ह्या दोनय तत्वांचो 
मिलाप आसता. रुपकार तत्वाशिवाय केन्नाच भौतीक घटकांक अस्तित्व ना आनी 
भौतीक घटक आसलेबगर रुपकार तत्वाचे अस्तित्व आसप शक्य ना अशेतरेन 
ऑरिस्टोटलान भौतीक जगापासून पयस गेल्लें संकल्पनेचे जग पृथ्वीर हाडलें. 


फुडे ऑरिस्टोटल अशें म्हणटा की रुपकारतत्व आनी भौतीक तत्व हीं 
परिस्थितीप्रमाण सापेक्ष जातात. हें दाखोबन दिवपाक ताणें रुपकार तत्व म्हणजे 
घडोवन हाडपाची तांक आनी भौतीक तत्व म्हणजे जें प्रत्यक्षांत येता तें अशी 
तत्वमिमांसा केली. देखीक जशे एका फळाफुलाची बी आमी रूजत घालतात, 
ते बियेपासून झाड जाता. ते बियेंत तें झाड रुपकार तत्व आशिह्लेंच, म्हणजेच ते. 
बियेंत झाडांत रुपांतर जावपाची तांक आशिल्ली म्हणून अदृशांतलें रुपकार तत्वांतलें : 
झाड प्रत्यक्षांत येता. है प्रत्यक्षांत आयि्लें भौतीक झाड फुडाराक झाडापासून दुसरे 
कितेय'घडोवपाची तांक बाळगिता. देखीक हें झाड मारून घराक मदेर वा फर्निचर 
करूं येता. ह्या भौतीक तत्वांत, प्रत्यक्षांत आयिल्ले फर्निचर फुडाराक निरुपयोगी 
थारता तेन्ना ताच्यांत उज्यारुपान शक्ती निर्माण करपाची तांक बाळगिल्ली आसता. 
अशेतरेन जें आज भौतीक रुपांत, प्रत्यक्षांत येता तें दुसऱया खिणांक रुपकार 
तत्वांतली तांक दाखयता. मनीसंपसून आपल्या तांकीप्रमाण शारिरीक रितीन वाडटा 
आनी मानसिकतरेन उदरगत घडोवन हाडटा. जाका जशी तांक आसता, ताणें ती 

बिडी १३. 


ते ते प्रमाणें प्रत्यक्षांत हाडपाचो प्रयत्न करूंक जाय. अशें करीत जाल्यार, म्हळ्यार 
प्रत्येक मनशान आपली तांक वळखून वेव्हार करीत जाल्यार स्वतःक वळखूंक 
बेळे लागना अशें ऑरिस्टोटल म्हणटा. आदीं सांगलां तेप्रमाण अरिस्टोटल देव 
मानपी आशिल्लो. संवसारांत आमी प्रत्येक वस्तूंत, प्रक्रियेत गती पळयतातं. प्रत्येक 
वस्तुंतलें रुपकार तत्व आनी ताच्यांत आशिल्ली तांक निर्माण जाता. ह्या सगळ्यांत 
गती आसता. एक गतिमान वस्तू दुसरे वस्तूक गती दिंवक शकता. पूण मुळावी 
गती कशी. निर्माण जाता जांबये? होच प्रश्‍न ऑरिस्टोटलान मांडलो आनी ताका 
जाप सोदली ती देवाचें अस्तित्व सिद्ध करपी. ताच्या मताप्रमाणे ह्या संबसारांत 
गती देव निर्माण करता पूण तो स्वता गतिमान ना. जर आमी हाचेंय फुडें बचून 
देवाक गती आसा अशें म्हळे तर देवांत गती कोण निर्माण करता असो प्रश्‍न येतलो 
आनी ही काणी केन्नाच सोंपचीना. तशेंच देव परिपूर्ण आशिल्ल्यान ताका गतीची 
गरज नासता, म्हणून ऑरिस्टोटलाची देवाची कल्पना ही पयली, गती नाशिल्ली पूण 
संबसारांत गती उत्पन्न करपी तत्व अशी आसा. देवांत लेगीत भौतीक तत्व आनी 
रुपकार तत्वाचो मिलाफ जाल्लो आसता. पूण भौतीक तत्व इतलें शुद्ध आसता कीं 
ते भौतीक रुपांत आमकां दिसना. तशेंच ताच्या तत्वगिन्यानाप्रमाण जेन्ना निर्मिती 
जांबची आसता तेन्ना सगळ्यांत पोंदा सगळेच भौतीक आसता आनी रुपकार तत्व 
आनी शुद्ध भौतीक तत्व देवांच्या रुपांत आसता. हाचेमदीं सगळें जग निर्माण 
जाता. जातूंत आमकां रुपकार तत्व आनी भौतीक तत्वाचो मिलाफ निरनिराळ्या 
प्रमाणांत, वेगवेगळ्या वस्तूत दिश्टी पडटा, 


अरिस्टोटलाचो नितीबिचार 

अरिस्टोटलाचे नितीसंबंदी विचार आयच्या काळांतलेगीत खुबच मोलादीक 
थारतात. गूण आनी दुर्गूण हातूंत फरक करपाक ऑरिस्टोटल सांगता कीं जर खंयचोय 
गूण अतिप्रमाणात दाखयलो तर तो दुर्गूण जांब येता. तशेंच म्हत्वाचे गूण मनशांत 
सामकेच नासप होय दुर्गूण जांब येता. जशें अती उलोवप दुर्गूण जांब येता, तशेंच 
सामकेंच उलयनासतना रावप, हो लेगीत दुर्गूण जावंक शकता. ह्या दोनय तोंकांमदीं 
जशे आमचें बागणें आसूंक जाय ताका ऑरिस्टोटल सुवर्णमध्य अशें म्हणटा. म्हणजे 
दोनूय तोंकांमदीं आमी समतोल राखपाचो यत्न करपाक जाय. 

ऑरिस्टोटलान पश्चिमी 'तत्वगिन्यान्यांमदीं तर्कशासत्राचो जनक जावपाचो 
मान मेळेयलो. ताचें तर्कशास्त्र अजून मेरेन महाविद्यालयानी आनी विद्यापिठांनी 
शिकयतात. तशेंच ताका प्राणिशास्त्राचें खूब गिन्यान आशि्छें. ताणे 540 जातींच्या 





संवसारीक तत्वगिन्यान : इतिहास आनी वळख 33 


जनावरांचे वागप आनी जियेवप हाचो अभ्यास केल्लो. तांतल्या 50 जातीच्या 
जनावरांची ताणें चिरफाड करून अभ्यास केल्लो. गोगलगायो, ऑक्टोपस, म्होंबाचे 
आनी हेर मूस, उदकांतले जीव म्हळ्यार कुल्ल्यो, तिसऱ्यो, शिंगाडे आदीं सस्तन 
प्राण्यांची, जनावरांची, पक्ष्यांची पचनसंस्था, रगत, मेंदू, झाडांची रचना सगळ्या 
अवयवांची उत्क्रांती कशी जाली हाचें लेगीत ताका गिन्यान आशिल्ले. प्रत्येक 
प्राण्यामदले शरीरसंस्थेतले फरक आनी सारकेंपण ताणें बारकायेन पळयिल्ठे. 
देवमासो आनी डॉल्फीन हे सस्तन प्राणी आसून तीं नुस्तीं न्हय म्हणपाचें ताका खबर 
आशिह्छें. तशेंच साद्या पेशींतल्यान गुंतागुंतीचे अवयव निर्माण जातात अशेंय तो 
म्हणटा. जिवांचे क्रमवारींत झाडांक सगळ्यांत शेवटाचें स्थान तो दिता. जाल्यार 
ताच्या वयर स्थान जनावरांक दिता आनी माकडां ही जनावरां आनी मनशामदीं 
येतात अशेंय मत ताणें मांडलां. 


अँरिस्टोटलाच्या उपरांतचें तत्वगिन्यान 

क्रि. पू. 522 वर्सा अरिस्टोटलाक मरण आयले. तत्वगिन्यानांत खूब मोलाचें 
योगदान दिवपी ग्रीक संस्कृतीय ल्हव ल्हव संपुश्टांत आयिल्ली. ह्या काळांत ग्रीक 
संस्कृतीचे हेर संस्कृतीकडेन मिसळप जालें, चड करून इजिप्ताची संस्कृती आनी 
लागींच्या पुर्वेकडच्या संस्कृतीकडेन तिचें मिसळप जालें. जेन्ना रोमन सैन्यान 
हेलेनिस्टीक राज्यां काबीज केलीं, तेन्ना ग्रीक संस्कृतायेचें व्हडपण रोमन लोकांक 
दिसलें. आनी ताणीं ग्रीक लोकांचें तत्वगिन्यान आनी धर्मासंबंदीचे विचार हांका 
मान दिलो. रोमन सत्तेचो सव्या शेंकड्यामदीं अंत जालो. ह्या काळांत पारंपरीक 
तत्वगिन्यानांक कुशीक सारून नव्या तत्वचिंतकांनी नव्यो विचारधारा निर्माण 
केल्यो. प्लेटोची अकादेमी ज्या ध्येयान सुरू केल्ली त्या ध्येयाचे कोणाकूच 
पडून गे्लें नाशिष्ठे. अकादेमीच्या मदल्या काळांत तर ती संदेहवादाक तेंको 
दिवपी तत्वचिंतकांच्या हातांत लेगीत पडली. अरिस्टोटलान स्थापन केल्ल्या 
''लायसीयम'' शिक्षणीक आस्थापनांत निसर्गाचें शास्त्रोक्त निरिक्षण आनी विज्ञान 
हांका खुबच म्हत्व दिलें. पूण अरिस्टोटलाकडेन आशिल्ली ती वैचारीक सुसूत्रता 
वापरून, निरीक्षण केल्ल्या वस्तूंचो वा प्रक्रियांचो घिसकावन अर्थ सांगपाची 
तांक ताच्या उप्रांतच्या मनशांकडेन नाशिल्ली. फाटभुंयेतल्या तत्वगिन्यानाक एक 
तर आदार दिवपाचो नाजाल्यार टिका करची अश्या तरेच्या प्रक्रियेंतल्यान आनी 
ग्रीक संस्कृतायेचें हेर संस्कृतींत मिसळप जाल्ल्या कारणान नव्यो विचारधारा 
अस्तित्वांत आयल्यो. तातूंत उपेक्षाबाद (सिनीसिजम) एपीक्यूरसाचो भौतीक वाद, 

स्तोयकांचें निसर्गीक तत्वगिन्यान आनी सन्देहवाद अशो चार मुखेल विचारधारा 
निर्माण जाल्यो. | 


उपेक्षावाद 

उपेक्षावाद तसो सोक्रेटिसाच्या काळार रुजतालो कारण तो मुखेल तत्वगिन्यानां 
जीं चालंत आशिल्लीं, त्या भासाभाशेतल्यान निर्माण जाहलो, एक विचार जावन 
आसा. अंतिस्थेनिस हो गोरजियस सोफीस्टाचो शिश्य. निर्सगाचें व्हडपण आनी 
पारंपरीक मुल्यांचे न्हयकारप ह्या सोफिस्टांच्या विचारांचेर आदारीत, उपेक्षावाद 
थोडो काळ तगलो. जे लोक ह्या विचारधारेक तेंको दिताले ताणीं समाजाच्या 
पारंपरीक चालचलणुकांच्यो भगल्यो केल्यो. तांच्या विचाराप्रमाण सूख हे गुणांत 
आसता आनी जेन्ना आमी सगळीं भौतीक सुखां पयस करतात तेन्नाच आमी गुणी 
जातात. संघटीत केल्लो धर्म, देवळा, इगर्जो, पाद्री, भट, प्रार्थना, कर्मकाडा हें 
सगळे मनीस निर्मीत आसा. आनी ताचो कांयच उपेग जायना. थोडेभितर सांगपाचें 
जाल्यार ताणीं समाजाच्या चालंत रीत-रिवाजांच्या आड बंड केलें. देव एकच 
आसा आनी ह्या संवसारांतल्या हातांतल्यान निसटून वचपी सुखाफाटल्यान धावपांत 
कांयच अर्थ ना अशें ते मानताले. 


एपीक्यूरीयन भोगवाद 

एपीक्यूरसाच्या विचारानुसार तत्वगिन्यानाचो हेतू मनशाची जीण सुखी 
करपाचो आसूंक जाय. ताचो भौतीकवाद डेमोक्रिंटसाच्या यांत्रिकी परमाणुवादाचेर 
आदारीत आसा. हो संवसार अणू-परमाणू एकठांय येबप आनी एकामेकांपासून 
पयस वचप हे क्रिया - प्रक्रियेंतल्यान निर्माण जाला. हे क्रिये-प्रक्रियेफाटल्यान 
खंयचीय शक्ती वा प्रयोजन काम करिना. हें योगायोगान घडत आसता. आनी 
संवसार बदलत आसता. मनीसलेगीत असोच ह्या संवसारांत आयला. म्हणून 
मनशाक सूख ह्याच संवसारांत मेळूंक जाय. कारण हो संवसार सोडलो जाल्यार 
आनी दुसरो खंयचो असो जागो ना ज्या जाग्यार तो सुखी जांवक शकता. म्हणून 
मनशान ह्याच आयुश्यांत चड़ांत चड सूख मेळोवपाचो यत्न करूंक जाय आनी 
दुःख, त्रास जाता तितले चुकोंबक जाय. 


स्तोयक विचारधारा 
झेनो (क्रि. पू. 336-264) हाणें ही विचारधारा अस्तित्वांत हाडली. तो 


उकत्या पड़व्याचेर व्याख्यानां दितालो. ग्रीक भाशेंत 'स्टोआ' म्हणजे उकती 

पडवी. हाचेवेल्यान ताचे विचारधारेक स्तोयक विचारधारा अशें नांव मेळ्ळें. त्या 
काळार एपीक्यूरीयन भोगवाद आनी स्तोयकांची विचारधारा हाचेमदीं सर्त लागिल्ली. 
दोगायचेंमदीं कांय तत्वां संदर्भांत एकसारकेंपण आशिष्ठें. दोनय विचारधारो भौतीक 
तत्वांक मुखेल तत्व मानपी आनी गिन्यान हें अणभवांचेर आदारीत आसा अशें 
मानताल्यो. भौतीक शास्त्र आनी तर्कशास्त्र हांकांय दोनय विचारधारांनी प्राधान्य 
दि्ें. हे शिवाय मनशाचें वागप हें सभावीक आसूंक जाय अशें मानताले. 
(सभाविकपण हो निसर्गाचे नदरेन आनी मनशाच्या सभावाचे नदरेन) पूण तांचे 
तत्वमिमांसेंत फरक आशिछ्छे. एपीक्यूरीयन भोगवाद संवसाराची निर्मिती योगायोगान 
जाल्ली अशें मानताले तर स्तोयक संवसाराची निर्मिती हेतूपुर्ण आसा अशें मानताले. 
मनशान यथाशक्ती विचाराप्रमाण तर्कपूर्ण जीवन जगपांतच शाणेपणाचें थारता कारण 
तें आमचें जिणें सुखी करता. ह्या ऑरिस्टोटलाच्या विचारांक स्तोयकांचो तेंको 
आशिल्लो. मनीस हो सगळ्या संवसाराचो नागरीक आसा अशें ताणीं मानलें आनी 
तेप्रमाण सगळ्या मनशांमदीं नोकरांमदीं, गुलामांमदीं देवाचो अंश आसा, असो 
ताणीं प्रचार केलो. संवसारीक सुखदुःखांक ताणीं तिरायत नदरेन पळयलें. 


सन्देहवाद 

हे विचारधारेनुसार मनशांक तांची तर्कपूर्ण विचारशक्ती वापरून लेगीत हो 
संवसार कितें आसा म्हणपाची केन्नाच जाणविकाय जावची ना. आमची पंचेंद्रियां 
आमकां फकत भायल्या जगांतल्यो वस्तू कशो दिसतात वा पदार्थ कशे आसात, 
हाची माहिती दिता. पूण त्या वस्तूंचे मूळ सभाव कशे आसात, त्यो वस्तू सत्‌ काय 
असत्‌, हाचेमेरेन केन्नाच पावयनात. पीरो (क्रि. पू. 360-270), आर्किसिलोस 
(क्रि. पू. 316-242), कर्नियाङस्‌ (क्रि. पू. 214-129) हाणीं सन्देहवादाक 
तेंको दिवन एक चळवळ उबारली. हे विचारधारेक तेंको दिवपी तत्वचिंतक 
खंयचोय सिद्धांत मानपाक तयार नासतात. खंयचोय सिद्धांत सिद्ध आसा अशें 
मानपाक आमचेकडेन ताका तेंको दिवपी प्रमाण आसूंक जाय. सिद्धांताचे स्वतः 
प्रामाण्य मानप ही चूक आनी सिद्धांताची रुजवात करपाक दुसरें प्रमाण मानप ही 
लेगीत चूक, कारण दुसरें प्रमाण खरें म्हणपाक आनीक प्रमाण जाय पडटलें. तर्क 
करून आमकां ह्या संवसारासंबंदी खरें गिन्यान मेळपाक केन्नाच शक्य ना अशें 
ठाम मत संदेहवादी विचारवंतानी मांडलें. क्रिस्ताउपरांतच्या तिसर्‍या शेंकड्यांत 
संदेहवादाची चळवळ थंडावली. 


ग्रीक तत्वगिन्यानाचो शेवट परत एक फावट प्लेटोच्या तत्वगिन्यानाचेर 


—— MN 

आदारीत नवीन प्लेटोनिकांच्या विचारधारेन जालो. प्लेटोन आपल्या मुळाव्या 
तत्वगिन्यानांत बुद्धीक अणभवापरस श्रेश्ठ मानून तिका अग्रस्थान दिल्लें. पूण नवीन 
प्लेटोनिकांनी आत्मानुभूतीक अग्रस्थान दिवन, बुद्धीक दुसर्‍या पांवड्यार दवरलें. 
नवीन प्लेटोनीक तत्वगिन्यान प्लोटीनस (205-270) हाणें मांडले. प्लोटीनसान 
आपलें तत्वगिन्यान प्लेटोच्या तत्वमिमांसेच्या नमुन्याचेर आदारून जगामुखार 
मांडले. सीरिया, आशिया मायनर (पश्‍चिम आशिया) अथेन्स, अॅलेक्झाड़िया 
आनी प्लेटोच्या अकादेमींत लेगीत नवीन प्लेटोनीक, तत्वगिन्यान शिकयताले. 
अधिकृतरितीन ग्रीक तत्वगिन्यान्यांचे अस्तित्व आनी नवीन प्लेटोनीक तत्वगिन्यान 
क्रिस्ता उपरांतच्या 529 ह्या वर्सा सोंपलें जेन्ना ज्यूस्तिनियन ह्या राजान अँथेन्सांत 
सगळ्या ग्रीक तत्वगिन्यानी अस्थापनाचेर बंदी घाली. 

७७७ 

3. युरोपीय तत्वगिन्यानी 
आनी तांचें तत्वगिन्यान 


ग्रीक तत्वगिन्यानाचो क्रिस्तउपरांतच्या पयल्या कांय शेकड्यांभितरच 
शेवट जालो. जेन्ना आमी मदल्या काळांत भितर सरतात म्हणजेच हेलेनिस्टीक 
तत्वगिन्याचो शेवट आनी मदल्या काळांतल्या तत्वगिन्यानाची सुरवात जाता. त्या 
खिणांक आमची संत आगोस्तिनाच्या तत्वगिन्यानाकडेन भेट जाता. ताणें धर्म आनी 
तत्वगिन्यान ह्या विशयांचेर भरपूर लिखाण केलां. तांच्या तत्वगिन्यानाचो फुडल्या 
एक हजार वर्सामेरेन प्रभाव आशिल्लो. तो क्रिस्ती धर्मीय संत आशिल्लो. देवान हो 
संवसार असत्‌ तत्वांतल्यान निर्माण करूंक ना. देवाचें सृश्टी निर्माण करपाचें काम 
चालूच आसता. हो संवसार सगळेच तरेन देवाचेर अवलंबून आसा. देवान संवसार 
रचचें पयलीं काळ - वेळाच्यो संकल्पना नाशिल्ल्यो. संवसार निर्मणेच्या वेळारच 
काळ वेळाची संकल्पना अस्तित्वांत आयली. ही सृश्टी परिवर्तनशील आनी नश्ट 
जावपी आसा. देव सर्वशक्तिमान आशिल्ल्यान ताणेंच भौतिकत्व निर्माण केलां. 
देवान दुःख्ख, दळीद्र ह्या संवसारात निर्माण करुंक ना. जेन्ना सुखाचो अभाव 
आसता, बरेंपण नासता तेन्ना थंय दुख्ख आनी वायटपण आसता. हें प्लोटीनसाचें 
म्हणणें तो मानता. मनशाचो आत्मो आनी देव हांच्यामदलो संबंद विसकटावन 
सांगप ही धर्माची मुखेल जबाबदारी आसा अशें ताका दिसतालें. गिन्यानाखातीर 
गिन्यान हें तत्व मान्य नासलें. ताच्या विचाराप्रमाण आमी गिन्यानी जांवक जाय तें 
धमीक कारणाखातीर .हो संवसार ताब्यांत दवरुंक न्हय. ह्या संवसाराचे निर्मणेविशीं 
ताची मतां अशीं आशिल्लीं : 


1 . हो संवसार देवान शुन्यातल्यान निर्माण केला. 

2. हो संवसार निर्माण करपाक देवाक पवीत्र स्वातंत्र्य आशिष्ठे. 

3. हें जग रुपकारतत्व आनी भौतीक तत्वापासून घडलां. 

4. जैवीक सृश्टी रुपकारतत्वाच्या प्रभावांतल्यान निर्माण जाल्या. 
5. देवान काळाची निर्मिती केल्या. 


ग्रीक तत्वगिन्यानाचो आनी क्रिस्ती धर्माच्या मुखेल विचारांचो सुमेळ सादपाक 
संत आगोस्तीन कांय प्रमाणात येसस्वी थारलो. तांच्या तत्वगिन्यानाचो आदर्श 
मुखार दवरून ताचेफाटल्यान आयिष्ठे मदल्या काळांतले तत्वचिंतक फुडली वाट 
चले. | 

कितलेशाच शेंकड्यांपयलीं जर्मनीक आदिवासी कुळाचे लोक (Germanic 
[॥॥06) जें उतर येवरोपांतल्यान आयिष्ठे ताणीं रोमाच्या शिमेलागसारच्या वाठारांनी 
आपलो राबितो केल्लो. रोमाच्या राज्यकर्त्यांनी ह्या पिडापीड करपी आदिवासी 
लोकांचेर ताबो दवरचेखातीर तांच्या सैन्यात कांय लोकांक भरती केले, जे रोमन 
आशिछ्ले. रोमन लोक तांका जंगली (3270271) लोक अशें म्हणटाले. हाचो 
परिणाम असो जालो कीं शेवटीं ह्या विंगड विंगड आदिवासी कुळाच्या लोकांनी ह्या 
ल्हान ल्हान वाठारांनी आपलो शेक दाखोंवक सुरवात केली. 410 ह्या वर्सा गोथस 
(Goths) द्या आदिवासी कुळाच्या लोकांनी रोम शार लुटले. तर 455 ह्या वर्सा 
वन्डाल (214215) ह्या आदिवासी कुळाच्या लोकांनी रोम शाराचेर घुरी घाली. 
निमणें 476 ह्या वर्सा रोमाचें साम्राज्य कोसळ्ळें. पांचव्या शेंकड्याच्या शेवटीं 
रोमन साम्राज्याचे कुडके जावन ह्या कुडक्यांनी विंगड विंगड आदिवासी कुळाच्या 
लोकांनी आपलीं राज्यां स्थापन केलीं. वन्डाल आदिवासी लोकांनी उत्तर आफ्रिका 
तर गोथस हांणीं स्पेन आनी इटली हे देश काबीज केले. पूण दोन आदिवासी कुळांक 
कायमस्वरुपी प्रांताची निर्मणी करपांत येस आयले. ते म्हणजे फ्रैँक्स हाणीं गौल आनी 
ऱ्हायनलँड (२|॥॥॥७।॥8110) काबीज करून आधुनीक फ्रांसाची निर्मणी केली. दुसरे 
एंजल्स आनी सेक्सन (/^9९।५ 2१५ 5890115) हाणीं पुर्वेकडलो सागर पार 
करून ब्रिटन काबीज केलें. धाव्या शेकड्यांत विस्कळीत आशिल्लीं ल्हान राज्यां 
एकठांय येवन इंग्लंड ह्या देशाची निर्मिती जाली. राजकीय अनिश्‍चितताय, हिंसा, 
चांचाळ घडणुको अशेतरेच्या वातावरणात कसल्याय तत्वगिन्यानी विचारधारेचें 
रुजवण जावप शक्यच नाशिङ्लें. तांतले तातूंत क्रिस्ती धर्माची विचारधारा तगून 
उरि्ली. रोमन साम्राज्य नश्ट जालें तो 476 क्रिस्ताउपरांतचो शेकडों ते 1000 


संवसारीक तत्वगिन्यान : इतिहास आनी वळख 39 


वर्सा मेरेनच्या काळाक 'काळखी काळ' अशें संबोधतात. ह्या काळांत पयल्या 
काळापरस संस्कृतीक, शिक्षणीक प्रगती बरीच कमी आशिल्ली. ह्या काळखी 
काळांत येवरोपाचो राजा शर्लमन (768-814) हांच्या रुपान थोडी थाकाय 
आयली. शिक्षण आनी कला हांकां, ह्या राजान फाटबळ दिलें. खुबश्या ख्रिस्ती 
धर्माच्या आश्रमांनी शाळा सुरू करून पुरातन क्रिस्ती संस्कृतायेचें जतन केलें. हे 
काम बाराव्या शेंकड्यामेरेन चालू आशिल्ठे. 

मदल्या काळांत कितें घडलें वा मदल्या काळांत तत्वगिन्यान्यांची पत कितें 
आशिल्ली हें जाणून घेंवक ह्या काळाचे चार वांटे करु येतात ते अशे, 


1.  क्रिस्ती तत्वगिन्यानाचो सुरबातीचो काळ - जो क्रिस्ताच्या मरणाउपरांत 
पयल्या शेंकड्यासावन सुरू जाता, आनी संत आगोस्तीनाच्या मरणामेरेन 
येता - जाका पेट्रिस्टीक काळ अशें म्हणटात. 


2. संत आगोस्तीन 430 वर्सा भायर पडलो. ताच्या मरणापासूनचो तो 1000 
वर्सा मेरेनचो काळ 'काळखी काळ'' म्हणून वळखतात. 


3. ताचे उपरांतचो काळ हो जगांतल्या सगळ्या लोकांमदी असामान्य उमेदीचो 
काळ आनी तो म्हळ्यार इकरावो, बारावो, तेरावो शेंकडो. येवरोपातल्या . 
व्हड क्रिस्ती संतांनी धर्म आनी तत्वगिन्यान हांची सांगड घालपाचो प्रयत्न 
केलो. तो काळ म्हळ्यार बऱ्या घडणुकांचो काळ जेन्ना मदल्या काळांतल्या 
तत्वगिन्यानान तेंगशी गांठली. 


4) चौथ्या वाट्यात मदल्या काळांतल्या तत्वगिन्यानाचो पड्टो काळ म्हळ्यार 
चौदाव्या शेंकड्याचो काळ. अशेतरेन मदल्या काळाच्या उतरार्धांत 
पुनरूत्थान आनी पुनर्गठन अशा दोन इतिहासीक प्रक्रियांची बुन्याद 
पडली. 


मदल्या काळातले कांय म्हत्वाचे तत्वगिन्यानी 
बोएथियस : (480-524 (वा 525) इसवी) 

हो निमाणो रोमन आनी मदल्या काळांतलो पयलो विद्वान जावन आसा. प्लेटो 
आनी ऑरिस्टोटलान ग्रीक भाशेंत बरयिल्ल्या पुस्तकाचे लॅटीन भाशेंत रुपांतर 
करपाचें ताचें स्वप्न आशि्लें. ताणें स्वतः शिक्षण, धर्म, विज्ञान ह्या विशयांचेर खूब 
पुस्तकां बरयि्कीं. तो तर्कशास्त्राचो तशेंच गणिताचो जाणकार आशिल्लो. ताका 
मरणाची ख्यास्त फावो जावचे पयलीं ताणें युक्लिडाचें (€110॥0) भूमितीशास्तर, 

` पायथागोरसाचें संगीत, निकोमेकसाचें गणीत, आर्किमेडीसाचें यांत्रिकीपण, 
` येमेलीचें खगोलशास्त्र, प्लेटोचें धर्मीक तत्वाचें पुस्तक, ऑरिस्टोटलाचे तर्कशास्त्र- 
` पोरफीरीच्या टिकेसयत लॅटीन भाशेंत रुपांतर केलें. ताणें जिवितांत खूब त्रास, दुःख्ख 
` भोगले. पूण ताच्या फाटल्यान आयिल्ल्या मदल्या काळातल्या तत्वचितकांक ताचें 
लिखाण खूपच मोलादीक थारलें. 


जॉन स्कॉट एरिगेना (810-877) 

हो आयलेंडचो तत्वचितक आशिल्लो. तत्वगिन्यानाचो मुखेल हेतू, धर्मीक 
क्षेत्रांतल्या साक्षात्कारी अणभवांचे तर्कपूर्ण पद्धतीन अर्थ लावप असो आसूंक जाय 
अशें ताका दिसतालें. संत आगोस्तीनाभशेन एरिगेना खरो धर्म हेंच खरें तत्वगिन्यान 
आनी खरें तत्वगिन्यान होच खरो धर्म अशें मानतालो. 


संत आसेल्म : (1033-1109) 

संत आंसेल्म हो एक इटालियन कुटुंबांत जल्मलो. बापायच्या इत्सेविरुद्ध तो 
पाद्री जालो. फुडें तो केंटरबरीचो आर्चनिशप जालो. राजापरसय क्रिस्ती धर्माचो 
मुखेली पोप, हो श्रेश्ठ असो युक्तिवाद ताणें केलो. ताच्या तत्वगिन्यानाचो हेतू 
क्रिस्ती धर्माची शिकवण तर्कपूर्ण युक्तिवादांतल्यान जगामुखार मांडपाचो आशिल्लो. 
धर्म आनी तत्वगिन्यानाच्या इतिहासांत संत आंसेल्म ' ऑन्तोलॉजिकल'' 
युक्तिवादाक लागून अमर जालो. हो युक्तिवाद ताणें देवाचें अस्तित्व सिद्ध करुंक 
जगामुखार दबरलो आनी तो पुरायेन तर्कनिश्ठ विचार - शक्तीचेर आदारीत आसा. 
प्रोस्लोजियन ह्या ताच्या पुस्तकांत हो युक्तिवाद आसा. तो सकयल दिल्लेप्रमाणे 
आसा - 
1. आमच्या मनांत देवाची कल्पना आसा. 


2. ही कल्पना जी आमच्यानी करू येता ते दुसरे खंयचेय कल्पनेपरस व्हड 
आसा. 


3. कल्पनेचे अस्तित्व फकत मनांत आसता आनी ते कल्पनेप्रमाणे जें कितें 
अस्तित्वांत आसता तें चड सत्‌ आसता. 


4. देवाची कल्पना जी व्हडांतली व्हड आसा आनी जी फकत मनांतच आसता, 
तिचे परसय व्हड 'अस्तित्व' मानूंक जाय जें भायल्या जगांत अस्तित्वांत 
आसता तें. 

5. आमच्या मनांत आशिल्ली देवाची कल्पना जी सगळ्यांत व्हडली कल्पना 

जावन आसा, तेचप्रमाणे देवाचें अस्तित्व ह्या संबसारात आसा 
6. म्हणून देव ह्या संवसारांत आसा. देवाक आरंभ आनी अंत ना. 


ह्या युक्तिवादाचेर खूब टिकाय जाली. एक पाद्री गौनिलो नांवाचो | 
युक्तिवादाचेर टिका करतना एका जुंव्याचें उदाहरण दिता. जर एक जुवें आमच्या 
कल्पनेंतले, अतिसुंदर अशें, जाची मनांत फकत कल्पना आसा, तें खऱयानीच 
भायल्या संवसारांत अस्तित्वांत आसपाक जायच काय कितें? वा आसतलें 
काय कितें? ह्या युक्तिवादाच्यो तरेतरेच्यो आवृत्त्यो फुडें विज्ञानवादी मन आनी 
तर्कविचारांक म्हत्व दिवपी तत्वचितकांच्या तत्वगिन्यानांत पळोंबक मेळटात. 
ताची थोड्यांनी तोखणाय केली तर थोड्यांनी ताचेर टिका केली. | 


संत तोमास अँक्विनस (1225-1274) 
तोमास अँक्विनस एक डॉमिनिकन पाद्री आशिल्लो. Summa centru. 

Genfi€5 ह्या तांच्या लिखाणाचेर कितलेशेच खंड आसात. Suma 
Th€०।०9।८१ हे ताचें क्रिस्ती धर्माच्या तत्वगिन्यानासंबंधीचें तंत्रशुद्ध शैलींतलें 
सादरीकरण आसा. ताच्या तत्वगिन्यानांत ताणे विरुद्धार्थी दिसपी विचारांमदीं सुमेळ 
घडोवन हाडचो प्रयत्न केलो. आमचे तर्क - विचार, तत्वगिन्यान आनी क्रिस्ती 
धर्म हे सांगातांन चलूंक शकतात, हें दाखोवपाक तो खूप प्रयत्नशील आशिल्लो. 
तर्क - विचार आमकां ह्या निसर्गीक संवसाराचें सत्‌ सोदून काडपाक मदत करता 
जाल्यार ईश्वरी साक्षात्कार अध्यात्माच्या जगांत खूबच मोलादीक थारता. निसर्गीक 
सत्‌ म्हणजे पूर्ण सत्‌ न्हय तर मनशाच्या समजुपाच्या शक्तीवेल्या सताच्या संदर्भात, 
ह्या निसर्गीक संवसाराक अर्थ आसा. 


संत तोमास अँक्रिनसाक अरिस्टोटलाचें तत्वगिन्यान भोव आवडटालें. 
वयर सांगिह्लेप्रमाणे ताणे तर्क -विचार आनी साक्षात्कार हांका तांची क्षेत्रा वांटून 
दिल्लेकारणान ऑरिस्टोटलाच्या तत्वगिन्यानांक क्रिस्ती धर्मांत विशिश्ट स्थान 
प्राप्त जालें. अरिस्टोटलाचें तत्वगिन्यान फकत तर्कविचार आनी ह्या भौतीक 
संवसारापुरतें आशिल्ल्यान संत तोमासान अशें मानलें कीं ताच्यांत ह्या संवसाराचें 
सत्‌ जाणपाची तांक आसा. ऑरिस्टोटलाच्या तत्वगिन्यानाक तेंको दिवन संत 
तोमास अँक्विनसान क्रिस्ती धर्मविचारांत भौतीक संवसाराक आनी मनशाच्या 
ताचेविशींच्या गिन्यानाक जागो करून दिलो आनी ताका म्हत्व प्राप्त करून दिलें. 
भौतीक जग सत्‌ आसा आमी तें जाणून घेंबक शकतात. इतलेंच न्हय तर तें दैनीक 
नियमाचें, कायद्याचे प्रतिबींब आसा. म्हणजेच तें नियमानुसार चलता. अशे तरेन 

 अँक्विनसान निसर्गातल्या नियमितपणाचो संदर्भ दिवन, देवाचें अस्तित्व सिद्ध 
' करपाचो प्रयत्न केलो. ताणें देवाचें अस्तित्व सिद्ध करपाक पांच तरेन युक्तिवाद 
मांडले. धर्मीक ग्रंथांनी जी भाशा आसता ताचो अर्थ आमकां सहज समजना, 
'देखीक 'व्हडपण', मनशाचें आनी देवाचें, हीं दोनय एकच काय वेगवेगळी 
आसात? ह्या संदर्भात संत तोमासाचे विचार तुस्त करपासारके आसात. ताच्या 
म्हणण्याप्रमाण ह्या दोनय व्हडपणांत वेगळेपण आसा आनी सारकेपणय आसा. जशे 
आमी मनशाची इमानदारी आनी कुत्र्याची इमानदारी म्हणटात. कुत्रो हो मनशांपरस 
सकयल्या पांवड्यार आसा, अशें आसतना आमी एकच शब्द दोगांयच्या वागपाक 
कसो वापरतात? 'अँक्विनस म्हणटा तेप्रमाण दोगांयच्या वागपांत सारकेपण आसा 
आनी वेगळेपणय आसा. तशेंच देव आनी मनीस हांच्या 'व्हडपणाची' संकल्पना 
समजून घेंब येता. अँक्किनसाच्या ह्या सारकेपणाच्या सिद्धांतात थोड्यो त्रुटीय 
आसात. 


संत तोमास अँक्रिनसान भौतीक जगाचेर चड लक्ष केंद्रीत केल्ल्यान धर्म आनी 
विज्ञान हाच्या संबंदाविशीं प्रश्‍न निर्माण जालो. ह्या प्रस्नाचेर आजमेरेन भासाभास 
चालू आसा. निमाणें तोमास अँक्किनसान विज्ञान आनी धर्माची निसर्गाकडेन 
पळोवपाची नदर हांचो सुमेळ घालपाचो खूब प्रयत्न केलो. हाचेर तत्वचिंतकांमदीं 
भासाभास जावन जण एकल्याचेर आशिल्ल्या विशीश्ट प्रभावांक लागून तरेतरेचे 
निश्कर्श ताणीं काडले. 


विचार - शक्ती देवाविशीं आमकां जाणोवन दिवपाक खुबच अपुरी पडटा. 
विचारधारेचे तत्वचितक विचार शक्तीच्या (विज्ञान - वाद) विरुद्ध जाले. थोड्यांक 
रुपकारतत्व हें नांवा पुरतेंच आसा आनी खरें सत्‌ विशीश्ट वस्तुनीच आसा अशें 
दिसतालें. 


जॉन डन स्कॉटस्‌ (1266 - 1308) 

हो तत्वचिंतक संत तोमास अँक्किनसाचो शिश्य आशिल्लो. पूण मागीर 
अँक्किनसाच्या मतांकडेन स्कॉटान असहमती दाखयली. आमची विचार - 
शक्ती आनी देवासंबंदीचें गिन्यान हाचेमदलो संबंद ताणें न्हयकारलो. आमचीं 
कर्मा आमचे बुदूदीन थारयिल्लीं नासतात, आमी तशेंच आमची तान - भूक 
आनी इच्छाय तीं थारायनात. तो वास्तववादी आशिल्लो. आनी मनशाच्या 
मनाक रुपकार तत्वाची जाणीव, विशीश्ट पदार्थातल्यान जाता अशें तो 
मानतालो. 

विलियम ऑफ ओखम 
(1280 ते 1290 ह्या वर्सा मदीं जल्म - 1349) 

विलियम ऑफ ओखम, “ओखमाचो रेझर' ह्या विचाराक लागून 
पावलो. गिन्यानाचे बाबतींत ताचेप्रमाण पंचेंद्रियांनी दिल्ली माहिती तशेंच 
अंतर्बुद्ध जबाबदार आसता. ह्या अंतर्बुद्धींतल्यान जावपी गिन्यानाक ताणें 'प्रायोगीक 
गिन्यान' (प्रयोगांतल्यान मेळपी गिन्यान) अशें म्हळां. जितो जागतो मनीस हेंच 
निजाचें सत्‌ आसा आनी विज्ञानीक अभ्यासाचो तोच विशय जांवक जाय. हें जग 
तरेतरेच्या गुणांनी भरलेल्या मनशांचें जावन आसा कारण देवाक हें जग अशेतरेचेंच 
जाय आशिल्ले. जर अजरामर “सुपांतल्यान' संवसार निर्माण करचो पडलो तर 
देवाक आपल्याक जाय तशी निर्मणी करुंक कांयच स्वातंत्र्य उरचें नाशिछ्लें. देवान 
जग निर्माण केलें पूण तें कित्यापासून केलें वा कितें आसा हाची आमकां मातय 
खबर कळना. तेचप्रमाण हो संवसार पळयत जाल्यार तर्क आनी विचार - शक्ती 
वापरून आमी देवाचें अस्तित्व सिद्ध करुंक शकतात. जर ह्या संवसारांत कितेंच 
एकामेकांकडेन जोडलेले ना तर एकाचो दुसर्‍याकडेन आमी कसोच संबंद दाखोंवक 
शकनात. खंयचीय गजाल वा प्रक्रिया वस्तूस्थिती दाखोवन विस्कटावन सांगूक येना 
तर तिचेफाटल्यान वचून अदमास काडून अदमासी तर्कबूद्द वापरून समजावपाचो 
यत्न करूंक जायना. जाता तितलें अदमासांतल्यान तर्क काडपाचें ताळूंक जाय. 
हाका ओखमाचो रेझर' अशेंय म्हणटात. 


ओखमाच्या म्हणण्याप्रमाण धर्मीक तत्वां ही अणभवांतल्यान मेळपी 
गिन्यानापरस सामकीं वेगळीं आसात. साक्षात्कारांतल्यान आमकां अध्यात्मीक 
क्षेत्रांत देवाविर्शी म्हायती मेळूंक शकता. पूण ह्या संवसारासंबंदी तो कित्याक 
आनी कसो निर्माण जाला कांयच माहिती मेळूंक शकना. तशेच अणभव आमकां 
ह्या संवसाराचें गिन्यान दिंवक शकता. पूण देवासंबंदीं आमी कांयच सिद्ध करुंक 
शकनात. तर्कपूर्ण विचार फकत एका विधानाचो दुसऱ्या विधानाकडेन संबंध 
दार्खोवक शकतात. अशेतरेन ओखमान तिनय क्षेत्रा बेगळीं करून ताका शिमो 
घालून दिल्यो. 


सत तोमास अँक्िनसान, बिज्ञान आनी अध्यात्मिकतायेच्या सुमेळाचो प्रयत्न 
केल्लो तर ओखमान तांचेमदीं दुफळी घालपी तत्वगिन्यान मांडलें. मदल्या काळांतल्या 
तत्वचितकांक तर्कपूर्ण विचारांची मर्यादा होलमल्ली म्हूण तांचें तत्वगिन्यान नम्र आनी 
ल्हानविकायेन चलपी अशें आशिल्लें. संत तोमास अंक्रिनस, जॉन डन स्कोटस, 

विलियम ऑफ ओखम आनी त्याच काळांतल्या काय तत्वचितकांक विद्वान अशें 
प्ंबोधतात आनी ह्या काळाक विद्वानांचो काळ अशें म्हणटात. 


ओखमाफाटल्यान बऱ्याच काळान म्हळ्यार सोळाव्या शेंकड्याच्या 
सुरवातीच्या काळांत फ्रांसीस बेकन हाणे आपले विचार मांडले पूण ताचे पयलीं 
युरोपांत रेनासांस म्हणजे पुनरुत्थानाची, सगळ्या मळांचेर बदल घडोवन हाडपी 
अशी चळवळ सुरू जाली. सादारण 1350 ते 1650 मेरेन ही चळवळ चालू 
उरली. ही चळवळ उबी करपी लोक मदल्या काळांत जाय तशी उदरगत जांबक 
ना अशें मानताले. जे तरेन ग्रीक तत्वचितकांनी विद्वानकायेचो आनी संस्कृतायेचो 
'भांगराकाळ निर्माण केल्लो ताचेकडेन सर करतकच ह्या लोकांक मदल्या काळांत 
कांयच मोटे शाश्वत अशें तत्वचितन जालेंना हाचें वायट दिसतालें. ही चळवळ 
उबारपी तत्वचितकांनी आपणाले संकल्पनेची मांडाबळ बदलून सुदारपाचे आनी 
ताचेर संशोधन करपाचें काम सुरू केलें. अशें करता आसतना ताणीं साहित्य, 
विज्ञान, धर्म, तत्वगिन्यान, अर्थव्यवस्था हांच्यो शिमो वाडयल्यो, रुदायल्यो. 
अशेतरेन ही पुनरुत्थानाची चळवळ निर्माण जाली. तेन्ना आपआपणाले तांकीप्रमाण 
पांच वेगवेगळ्या घटकांनी एकमेकांक फाटबळ दिलें आनी एकमेकांकडेन 
' संबंद वाडयले. ह्या सगळ्यांचे मुखेल सूत्र 'मनिसपणाचें तत्व' हेंच आशिल्ले. 
पुनरुत्थानाच्या चळवळींतल्यो कांय मुखेल प्रक्रिया सकयल दिल्यात. 
1. आदल्या काळांतल्या ग्रीक आनी रोमी साहित्याच्या पुनर्विचारांतल्यान 
मनीसपणाच्या तत्वाक खूब तेंको मेळळो . 


2. प्रोटेस्टंटांचे धर्मीक चळवळीक लागून, त्या काळांतलीं धर्मीक आस्थापनां 
आनी अधिकारिणीच्या संदर्भात आमुलाग्र विचार सुरू जाले. 


3. मोट्या प्रमाणात समाजीक, राजकीय आनी अर्थीक क्षेत्रांत जाल्ल्या बदलाक 
लागून मनशाचे जिणेच्या सगळ्या आंगाचेर परिणाम जालो. 


4. नव्या विज्ञानान भौतीक संवसारासंबंदी लोकांच्या विचारांत आमूलाग्र बदल 
घडोवन हाडलो. 


5, तत्वचितकांनी गिन्यानासंबंदी नव्यो पद्धती, नवे विचार मांडले आनी परत 
एक फावट गिन्यानाचें मंदीर उबारपाक नव्यान बुन्याद घाली. 

4. इस्लामीक तत्वगिन्यानी 
आनी तांचें तत्वगिन्यान 


आठव्या शेंकड्याच्या सुमाराक इस्लाम ह्या नव्या धर्मान संस्कृतीक आनी 
राजकीय नदरेंतल्यान आपणालें स्थान निर्माण केल्लें. मुसलमानांनी पूर्व, पश्चीम, 
दक्षिणी भूमध्य सागरीय प्रदेशांबरोबर पर्शिया, सिरिया, इजीप्, आफ्रिका आनी 
स्पेन हांचेर कन्जो मेळयिलछ्लो. युरोपियन, बायझांटयन आनी इस्लामीक संस्कृती 
आशिल्ल्यो. इकराव्या शेकड्यांत युरोपियन संवसारांत बरे सस्कृतीचो उणाव 
आशिक्लो. अशा वेळार मुसलमान तत्वगिन्यानांनी हो उणाव भरून काडपाक 
मोलादीक योगदान दिलें. तांचेकडेन आशिल्ठे अरिस्टोटलाचे पुर्विछ्ले ग्रंथ ताणीं 
पश्चिमी ख्रिश्‍चन समुदायाक दिले. अरिस्टोटलाच्या पुर्विल्ल्या ग्रंथांचो ताणीं 
भरपूर अभ्यास केल्लो. आनी तांचो उपेग करून ताणीं इस्लामीक तत्वगिन्यान 
लेगीत मांडिल्ठे. अंरिस्टोटलाचे पुर्वे ग्रंथ सांबाळून दवरून तांचें भाशांतर करपाक 
मुसलमान विचारवंतांचो मोठो वांटो आशिल्लो. ताणीं लायिल्ल्या ह्या हातभाराक. 
पळोवन पश्चिमी ख्रिश्‍चन समुदाय (मदल्या काळांतले) खूबच प्रभावीत जाल्ले. 
म्हणून इस्लामीक तत्वगिन्यांन्यांच्या संदर्भाबगर तत्वगिन्यानांचो इतिहास पूर्ण 
जायना. 

इस्लाम म्हणजे देवाक शरण वचप. हो धर्म “एकच देव” मानपी असो आसा. 
हो धर्म कितलो बळिश्ट आसा हाचो अंदाज आमी तो संबसारांत सगळेकडेन कसो 
पातळळा ताचेवयल्यान घेंव येता. 


इस्लामी पंथाचे जनक मोहम्मद पैगंबर हांकां जाल्ल्या साक्षात्कारान ह्या पंथाक 

ह हा. आय्य “वल 


i 
 जल्माक घालो. मोहम्मदाच्या म्हणण्याप्रमाण तांकां जाहलो साक्षात्कार नव्या आनी 
'पोरण्या टेस्टामेंटाकडेन सुसंगत आशिल्लो, तरी ताची शिकवण ख्रिश्‍चन पंथापरस 
'श्रेश्‍ठ आसा अशें तो मानतालो. ताणें रचिल्ल्या धमीक ग्रंथाक कुराण अशे म्हणटात. 
'तर हो धर्म आपणावपी लोकांक मुसलमान अशें म्हणटात. 


पूर्वेकडले कांय म्हत्वपूर्ण इस्लामीक तत्वगिन्यान्यांची नावां अशीं आसात 

- अल - किंदी, उल - राझी, अल - फराबी, इब्न - सीना, अल - गजाली 

' आनी उमर खय्याम. निमाणो उमर खय्याम हाका सोडल्यार बाकी सगळ्यांनी 

' अॅरिस्टोटल्लाच्या तत्वगिन्यानाची तुस्त करून ताका सर्वश्रेश्ठ तत्वगिन्यानाचो 
' मान दिलो. 


' अल - किंदी 
हाचें पूर्ण नांव अशें आसा - अबू यूसफ इब्न इशाक अल किंदी. तो म्हत्वपूर्ण 
' अरेबियन तत्वगिन्यानी आशिल्लो. तो मुळावो येमेनी बंशाचो आशिल्ल्यान ताका 
 अरबांचो तत्वगिन्यानी अशें म्हणटाले. ताचो जल्म इसवीसना उपरांत 801 वर्सानी 
अल-बसरा हांगा जालो. ताचें शिक्षण आनी राबितो बसरांतच जालो. ताच्या 
बुदवंतकायेच्या नेटार ताणें वैजकी शिक्षण घेतलें आनी राजदरबारांतलो वैज जालो. 
उपरांत ताणें राजघराण्यात शिकवणी दिवपाचें काम केलें. ताणें अरिस्टोटलाच्या 
ग्रंथाचे भाशांतर करून ताचेर विवरणलेगीत बरयलें. ताका लोक एक सर्वश्रेश्ठ 
तत्वगिन्यानी म्हूण वळखताले. 


अल - किंदीच्या नावार 361 लिखाणां आसात. तातलीं 6 तत्वगिन्यानाचेर, 
22 वैजकी विशयांचेर, 22 मानसशास्त्राचेर आनी उरि्लीं गणीत, संगीत, 
खगोलशास्त्र, भूगोल, भौतीक शास्त्र, प्रकाशविज्ञान, राजनिती ह्या शास्त्रांचेर 
आसात. ताणें रांदप, तलवारी तयार करप, शब्दकोडीं हाचेर लेगीत थोड्यो टिपो 
बरयिल्ल्यो आसात. अल-किंदी तत्वगिन्यानाची व्याख्या अशी करता ' वास्तवांत 
जे स्थितींत वस्तू आसतात त्या वस्तूंचे गिन्यान'' अशें केल्ल्यान सर्वव्यापी 
गिन्यान मेळटा. तें परंपरा, संस्कृती, धर्म, काळ आनी जागो हांचेर निंबून उरना. 
धर्मीक चितन आनी तत्वगिन्यानी चिंतन आमकां एकाच निश्कर्शामेरेन पावोंबक 
शकता. 


तत्वगिन्यानी तर्क - विर्तकांक बिज्ञानवादाची जोड दिवन अल किंदीन 
संवसार हो शुन्यातल्यान निर्माण जाला आनी फुडाराक एकावेळार तो परत शुन्यांत 
विलीन जातलो अशें मत उकतायलां. ताचें तत्वगिन्यान मुळाव्या अँरिस्टोटलाच्या 

तत्वगिन्यानाच्या आराखड्याचेर अवलंबून आसा आनी तातूंत ताणें इस्लामीक 


सिद्धांतलेगीत घाल्यात. अल - किंदीक ताच्या तत्वचिंतनाक लागून संकटाक 


फुडो करचो पडलो. कट्टरपंथीय इस्लामीक धर्मगुरूंनी ताची पुस्तकां कब्जांत 
घेवन ताणें मांडिल्लें तत्वचिंतन तांच्या धर्माक नश्ट करपी आसा असो आरोप 
दवरलो. तेन्ना अल-किंदीन समेट घडोवन हाडपाचें थारायलें. तत्वगिन्यानी तर्क 
- वितर्क करून मांडिल्लें तत्बगिन्यान हें बुद्धीजिवी लोकांखातीर आसा. विज्ञान 
- वादाचेर आदारीत निसर्ग आनी आमच्या अणभवांक म्हत्व दिवपी तत्वगिन्यान 
हें अशिक्षीत लोकांखातीर आसा, जें निखळ देवावेल्या श्रद्धेचेर जगतात असो 
खुलासो अल - किंदीन केलो. एकच तत्व मांडपाच्यो ह्यो दोन पद्धती आसात 
अशेंय ताणें म्हणले. 

अल - किंदीच्या तत्वगिन्यानाचो लॅटीन तत्वगिन्यान आनी विज्ञानाचेर खूबच 
प्रभाव पडलो. सोळाव्या शतकांतलो एक इटालियन विद्वान जेरोनिमो कार्दोनो हाणें 
निश्कर्श काडला, तातूंत अल - किंदीक इतिहासांतलो बारा व्हड मनशांमदलो 
एक मनीस म्हणून ताचो भौमान केला. तांच्या प्रकाश विज्ञान ग्रंथांनी युरोपियन 
लोकांक प्रकाश बिज्ञान शास्त्राचेर परतून संशोधन सुरू करपाक उर्बा दिली. तर 
ताच्या संगीत सिद्धांतानी युरोपियन संगीत रचपी लोकांक स्फूर्त दिली. 


अल राझी 

हाचें पूर्ण नांव अबूबकर महम्मद इब्न झाकारिया अल राझी अशें आशिल्ले. 
ताणें आपलें शिक्षण हीण धातूंचे उच्च धातूंत रूपांतर करपाच्या रसायन शास्त्रापासून 
सुरू केलें. पूण मागीर वैजकी शिक्षण घेवन तो शास्त्रवैज जालो. ताका म्हान 
राजकर्त्यांकडल्यान मदत मेळिल्ल्यान तो बगदादांतल्या एका हॉस्पिटलात मुखेल 
वैज जालो. तो कट्टर विज्ञानवादी आशिल्लो म्हणून ताणें तत्वगिन्यान आनी धर्म 
हांचे केन्नाच जुळपाचें ना अशें मत मांडले. 

तत्वगिन्यानाच्या संदर्भात अल - राझी स्वताक इस्लामी सोक्रेटस समजतालो 
तर वैजकशास्तरा संबंदांत तो स्वताक इस्लामी हिपोक्रेटस समजतालो. आपल्या 
आत्मचरित्रात ताणें मोठे ताकदीन तत्वगिन्यानाचें समर्थन केलां. ताणें अरेबीक 
भा्शेत डेमोक्रिटसाचे सिद्धांत शिकून ताचेर आदारीत आपलो भौतिकशास्त्रांतलो 
अणूविशीं सिद्धांत मांडलो. 

ताच्या वेव्हारीक चिंतनाक विज्ञानवादाची देग आशिल्ली. एकदां ताणें बगदाद 
शारांत नवें हॉस्पिटल उबारचे वेळार कांय जाग्यांची नितळसाण जाणून घेंबक त्या 

जाग्यांनी मासाचे कुडके लांबयले. खंयच्या जाग्यार मासाचे कुडके कितले पिड्डयार 
जातात ताचेर आदारीत ताका हॉस्पिटलाखातीर जागो निवडपाचो आसलो. ह्या 
उदाहरणांत आमकां ताची विज्ञान प्रत्यक्षांत, खंयच्याय स्तरामेरेन आपणावपाची 
तांक दिसता. तो जहाल विज्ञानवादी आशिल्ल्यान ताणें तत्वगिन्यानाक धर्मापरस 
कितलोसोच श्रेश्ठ दर्जो दिलो. ताणें पवीत्र भविश्यकथन आनी कुराणातले सिद्धांत 
धुडकावन लायले. देवाचे संदेश पातळावपी संत, जीजसापासून मुहम्मद मेरेन हे 
सगळे थोतांड आसून तांचीं धर्मशास्त्रांय फटीचीं आसात अशें परखड मत ताणें 
मांडलें. ' 

ताणें दोनशे सुमार पुस्तकां बरयलीं तातुंतलीं अर्दी पुस्तकां वैजक शास्त्राचेर 
आसात. अल - हाबी नांवाचो कोश ताणें बरयलो. तातूंत ताणें ग्रीकांचे, सिरीयन 
लोकांचें, पर्शियन, हिंदू आनी पुर्विल्या अरब लोकांचें गिन्यान मांडिले. ह्या कोशाचो 
लॅटीन भाशेंत अणकार जाले उपरांत ते पशश्‍्चिमात्य लोकांनी शिक्षणांत मुळावें पुस्तक 
म्हूण आपणायलें. ताच्या वेसकू आनी हूरहुरे ह्या रोगावयल्या बरपांनीय पश्चिमी 
विज्ञानी बरेच प्रभावीत जाले. 


अल - फाराबी 

हाचो जल्म तुर्कस्थानात जालो. सुमार 878 ह्या काळांत ताच्या बापायन ताका 
शिक्षणाखातीर बगदाद ह्या शारांत धाडलो. थंय ताणें अरबी भास, वैजकशास्त्र, 
तत्वगिन्यान, गणीत ह्या विशयांचो अभ्यास केलो. दमास्कस हांगा ताका 950 वर्सा 
मरण आयलें. अरिस्टोटला उपरांतचो एक बरो शिक्षक म्हूण अल - फाराबिची 
तोखणाय करतात. ताणें, इस्लामीक तत्वगिन्यानांक प्रतिश्ठा प्राप्त करून दिली. 
इस्लामीक तत्वगिन्यान्यांनी माडिल्लें ग्रीक तत्वगिन्यान कांय प्रमाणात विस्कटावणी 
करता अशें ताका दिसतालें. सर्वसादारण तत्वगिन्यानांत सगळे प्रस्न जरी हाताळि्ले 
आशिछ्ले तरी इस्लामीक धर्मशास्त्रात तत्वगिन्यानाचे नवे अर्थ लांब येता अशेंय 
तो मानतालो. 

अल - फाराबी हो इस्लामी परंपरेंत पयलो राजनितीक तत्वगिन्यानी आशिल्लो. 
ताणें अरिस्टोटलाच्या आनी प्लेटोच्या राजनितीचेर आशिल्लीं पुस्तकां वाचिल्लीं. 
ताणें आपल्या तत्वचिंतनानुसार, राजनितीचेर ग्रंथ बरयले. समाज हो एक जिवीत 
मनशाभशेन आसून राज्यकर्ते हो ताचो मेंदू आसा अशें ताचें मत आशिल्ले. 

मेंदू जेप्रमाण आपल्या अवयवांक हुकूम करता तशे राज्यकर्ते आपल्या 
अधिकाऱ्यांक हुकूम करतात आनी तेप्रमाण सगळें घडटा, अशेय विचार ताणें 

मांडले. अल - फाराबीच्या म्हणण्याप्रमाण धर्म आनी श्रद्धा हीं बुदवंत लोकांक 
खुश करुंक शकनात. फकत अशिक्षीत लोकांपुरतेंच तांचें म्हत्व आसता. बुदवंत 
लोकांनी विचार, तर्क करून तत्वगिन्यानाचो मार्ग आपणावनच आपलें जिवीत 
सारपाचें आसता. प्लेटोभशेन ताकालेगीत तत्वगिन्यानी मनशांनी राज्य चलोवचें 
अशें दिसतालें. ताका अशें दिसतालें कीं ताच्यावेळच्या राजकारणात धुमाकूळ 
चलिल्ले ताचें कारण म्हळ्यार ते राजकारणी तत्वगिन्यानी नाशिल्ठे. 


मानवतेच्या नदरेंतल्यान संवसारांत फकत एकच धर्म आसचो अशें ताका 
दिसतालें. वेगवेगळ्या धर्मांनी आपआपले खाशेलेंपण सांबाळून धरचें पूण 
संवसारांत एकच धर्म आसचो. वेगवेगळ्या धर्मांतल्यो वेगवेगळ्यो कल्पना 
खंयच्याय मनशाक सतावपी प्रस्न सोडोंबक शकतल्यो. कारण कांय धर्मांतल्यो 
कल्पना दुसऱया धर्मातल्या कल्पनांपरस बर्‍यो आसूंक शकतात. ताचें मानसशास्त्र 
ऑरिस्टोटलाच्या मानसशास्त्राचेर आदारीत आसा. मनशाचें ध्येय सुखी जावपांत 
आसा. जो मनीस बौद्धिक गूण वाडीक लायना त्या मनशाक अमरत्व प्राप्त जायना 
अशें तो म्हणटा. कारण ताचो आत्मो आनी शरिराचो बरोबरच नाश जातलो. 


अल - फाराबी हाच्या तत्वगिन्यानाचो मुखेलपणान इब्न - सिना आनी इब्न 
रश्द आनी तांच्यामार्फत लॅटीन राजनितीक विचारांचेर लेगीत प्रभाव पडलो. 


इब्न सीना 

हो अरब जगांतलो एक व्हड तत्वगिन्यानी आनी विज्ञानीक जावन आसा. पूण 
तो जिवीत आशिल्लो तेन्ना ताची एक बरो वैज म्हणून नामना जाल्ली. इब्न सीनाचो 
बापूय एक विद्वान आशिल्ल्यान ताच्या घरा विद्वान लोकांचें बसप - उठप जातालें. 
हातुंतल्यान ताका विट्टतेची ओड लागली आनी बयाच्या एकविसाव्या वर्सासावन 
ताची बरो वैज म्हणून नामना जांवक लागली. रोगी लोकांक मदत करपाक तो 
खूब भोंवतालो. मागीर ताची राजदरबारांत वैज म्हूण नेमणूक जाली. दिसभर तो 
राजदरबारात काम करतालो आनी सांजेच्या वेळा आनी केन्ना केन्नाय फांतोडेर मेरेन 
ताच्यो शिश्यांबरोबर तत्वगिन्यानाच्यो चर्चा रंगताल्यो. इब्न सीनाची याद दवरपाची 
तांक खूब मोठी आशिल्ली. धा वर्सांचो आसतना ताणें कुराण आनी आरबांचे पुरविले 
ग्रंथ तोंडपाठ केल्ले. धा ते अठरा वर्सांचे पिरायेमेरेन शिक्षकाशिवाय तो गणीत 
तत्वगिन्यान, खगोलशास्त्र, तर्कशास्त्र आनी वैजकीशास्त्र शिकलो . ताचीं पुस्तकां 
ऑरिस्टोटलाच्या आनी नवप्लेटो वादाचेर आदारीत आशिल्लीं. ताणें गणिताचेर, 
तत्वगिन्यानाचेर, बिज्ञानाचेर सुमार दोनशें प्रबंध बरयले. तो पुर्वेची आनी पश्चिमेची 
mn nn ee 

` तत्वगिन्यानां शिकलो आनी दोनय कडल्या विचारांचो मिलाफ करपाचो प्रयत्न 

= केलो. देव हो एक आनी अनेक आसा, ताचे न बदलपी गूण हें ताचें सार आसून 
तो अस्तित्वांत आसा. तो हया संबसारापेलो आसून स्वयंभू आसा. तो निर्मिती 
करीना तर ताच्या अस्तित्वांतल्यान आनी गिन्यानांतल्यान आपसुकच निर्मिती 
जायत रावता. तो हें जग शुन्यांतल्यान निर्माण करिना तर भौतीक पदार्थ जाका 
सुरवात आनी अंत ना, असो पदार्थ ज्यांत घडपाची तांक आसता, हाच्यापासून 
निर्माण जाता. क्रियाशील बुद्ध तारे गिरे निर्माण करून तांच्यांत गती निर्माण करता. 
मनशाचो आत्मो ह्याच क्रियाशील बुद्धीचेर अवलंबून आसता. अल - किंदीन 
मांडिल्लो दोशींवाटेन खरेपणाचो सिद्धांत इब्नसीनान आपणायलो.. राज्यकर्त्यांच्यो 
बऱयो कल्पना समाजाचे प्रस्न सुटावे करुक शकतात. राजा हो देवाचो प्रतिनिधी 
आशिल्ल्यान बर्‍यो आनी खऱयांनी उदरगत घडोबन हाडपी कल्पना ताणें प्रजेमुखार 
मांडच्यो आनी मागीर त्याप्रमाणे प्रजेन वागचें अशेंय मत ताणें मांडले. संत तोमास 
अँक्रायनसान आपले बरपावळींत इब्न सीनाचो खुबकडेन उल्लेख केला. शिवाय 
पॅरीस कोलोन आनी ऑक्सफर्ड हांगाच्या विश्वविद्यापिठांनी अरबी शिक्षणाची 
केंद्रा सुरू केलीं. रॉजर बेकन इब्न सीनाक ऑरिस्टोटला उपरांतचे एक व्हड विद्वान 
म्हणटात. इब्न सीनाच्या काळांत तत्वगिन्यान आनी विज्ञानाची खूब उदरगत 
जाली. 


अल - गजाली 
हो इस्लामी धर्माचो गुढवादी तत्वचितक. हाची नोंद सुफी साहित्यांत जाल्या. 
ताणें स्वताचें योगदान इस्लामी तत्वचितनाक दिलें ना. 


पूण तो इस्लामी पंथाचो कट्टर पुरस्कर्ता आशिल्लो. ताचे बरपावळींत ताणें 
ताका जाल्ल्या साक्षात्कारासंबंधी गुल्ठु जावन बरयलां. ताका इस्लाम पंथाचो संत 
आगुस्तीन अशे म्हणटाले. 


ताका धर्मगुरूंच्या तर्कबितर्कापरस देवाक जाणून घेवपाची खर इत्सा आशिल्ली. 
म्हूण ताणें बगदादच्या विशवविद्यापिठांतली शिक्षकाची नोकरी सोडून लोकरीचो 
लोब चडोबन (जे सुफी रहस्यवादी घालताले तशे) धा वर्सा भोंबडी केली. आपल्या 
प्रस्नाच्यो जापो मेळोवपाक सोक्रेटिसाभशेन ताणें वेगवेगळ्या धर्माच्या आनी 
पंथांच्या लोकांमदीं चर्चा घडोवन हाडून, सत म्हणजे कितें आनी ताचो आमकां कसो 
अणभव येता, हाचेर तो लोकांक मतां मांडूक लायतालो. तो सुफी रहस्यवादींच्या 
पंथात सामील जालो. देवाचें प्रेम अणभवपाक, ह्या संबसारापासून पयस वचप, 

स्वत्व विसरप असो सुफी रहस्यवादाचो सिद्धांत आसा. तांकां संवसाराविर्शी प्रेम ना 
हें दाखोबपाक ते लोकरीचो लोब घालताले, खर उपास करताले, ध्यान करताले. 
काळजांत संवसारांतल्या खंयच्याय वस्तूविशीं प्रेम ना, आनी हातांत संवसारांतली 
खंयचीय वस्त ना, अशें सुफी संतांचे वर्णन वाचूंक मेळटा. काळजांत देवाचो 
मोग रिगपाक, भौतीक संवसाराचें आकर्शण ना करप गरजेचे आशिल्ले म्हूण अल 
_ गजाली ह्या संघर्शाक “जिहाद” अशें म्हणटा. प्रत्येक मनशान आपल्याभितर 
हो संघर्श चालू दवरून, देवाक शरण वचून आत्म्याक देवाकडेन वचपाचो मार्ग 
मेकळो करून दिंवक जाय. जरी आत्म्याचे पवित्र तत्वाकडेन मिलन जालें, तरी 
ताका देवत्व, प्राप्त जायना. पूण ताका अध्यात्माची नशा जरूर चाखूंक मेळटा. 


मनशाची तार्कीक शक्त वापरून जिवीताचे नेम कळनात हें कळपाक आमी 
देवाचेरच अतूट श्रद्धा दवरूक जाय, अशेंय अल-गजाली म्हणटा. आमचे तार्कीक 
शक्तीक शीम-शेर आसून ती फकत कुराण आनी धर्मीक ग्रंथ कितें म्हणटात तें 
कळपाक वापरूक जाय म्हणजे आमचे तार्कीक शक्तीन, देवावयले श्रद्धेक शरण 
येंवक जाय. अल - गजालींच्या म्हणण्याप्रमाण ह्या संवसारांत कार्यकारणवाद 
मानूंक फावना .कारण जेन्ना दोन प्रक्रिया एका फाटल्यान एक घडटात, तेन्ना आमचे 
नदरेक तांच्यातले संबंद दिसनात. आमच्या मानसीकतायेकलागून आमी तांच्यांत 
कार्यकारणसंबंद आसा अशें म्हणटात. ह्यो दोन प्रक्रिया देवाच्या हुकुमावेल्यानच 
एकाफाटोफाट घडत रावतात. ह्या संवसारांतले नेम देवाक लावप हें बरोबर न्हय. 
देव तांचे मर्जीप्रमाणे घडणुको घडयता आनी म्हूण दैवी चमत्कार शक्‍य आसा अशें 
अल - गजालींक दिसता. अल - गजालींचें बरप निसर्गीक कवितेच्या रुपांत, रुपकां 
वापरून, भावनीक आनी आंतरीक उमाळ्यान भरील्लें. देवाच्या साक्षात्कारान धूंद 
जाल्ल्या अल - गजालींक, गिन्यानाच्या मळार नव्यो टिकात्मक कल्पना नवे समज 
आनी संबंदांचें तशेंच निसर्गाच्या निरीक्षणाचें कांयच पडून गेल्ठे नाशिल्ठे. 
उमर खय्याम 

मदल्या काळांतल्या पश्चिमी तत्ववेत्यांनी उमर खय्यामाच्या तत्वगिन्यानांक 
चडशें म्हत्व दिलें ना. ताका ताणीं तत्वगिन्यान्यांचे वळेरेंत स्थान दिंबक ना कारण 
ताका ताच्या तत्वगिन्यानांक लागून न्हय तर कवितांखातीर नामना प्राप्त जाली. 
पूण ताच्या बरोबरच्या तत्वचिंतकांनी ताका व्हड विचारवंत आसा म्हणून मानिछछे. 
जिवितांतले विरोधाभास आनी आमचें गिन्यान ह्या संदर्भांत तो खोलायेन विचार 
करतालो. उमर खय्यामाच्या रुबायांतलें गंभीर तत्बगिन्यान लोकांनी वळखून 

ताची संवसारभर किर्त फांकली. तो एक गणितज्ञ, खगोलशास्त्रज्ञ, तत्वगिन्यानी 
आनी कवी आशिल्लो. ताचो जल्म 1038 वर्सा निशापूर हांगा पर्शिया ह्या देशांत 
जालो. ल्हानपणासून ताचो गिन्यानाकडेन ओडो आशिल्लो. ताणें बीजगणिताचेर 
बरयल्ल्या एका प्रबंधाक लागून ताची एक व्हड गणीतज्ञ म्हणून नामना जाली. 
मलीक्ष सुलतानाक जेन्ना ह्या प्रबंधाविशीं खबर कळली तेन्ना 1074 वर्सा ताणें 
वेधशाळेचो ताबो उमर खय्यामांकडेन दिलो. 1092 वर्सा, सुलतान सोंपतकीर 
तो परतो निशापुरांत आयलो आनी ताणें शिकोवपाचें आनी बरोबपाचें काम चालू 
केलें. ताणें गणीत, तत्वगिन्यान, इतिहास, वैजकीशास्त्र आनी कायदो हे विशय 
शिकयले. आपलीं मतां मांडपांत तो खुबच सडेतोड आशिल्लो. म्हूण ताका इतर 
विज्ञानिकांनी जरी मान दिलो, तरी धर्म पडितानी ताची निर्भत्सना केली. अल - 
राझीन आनी अल - गजालीन ताका एक असतुश्ट तत्वगिन्यानी, नास्तीक आनी 
भौतीकवादी म्हणून हिणसायलो. 


मनशाची हतबलताय आनी ताका करचो पडपी संघर्श पळोवन उमर खय्यामान 
देव ह्या संवसारांत ना म्हणपाचें मत माडलें. ताणें आपले विचार रुबायांनी मांडले. 
कारण रुबायांत स्पश्टपणान, देव, धर्म, अध्यात्म हे शब्द वापरिनासतना ताका ह्या 
सगळ्यांचेर टिका करपाक मेळटाली. असो हो थोर तत्वगिन्यानी. ज्याचे कवितेत 
तत्वगिन्यान लिपिल्लें आसा, ताचो इतिहासांत तत्वगिन्यांन्यामदीं आसपाव जालोना 
ही खरीच दुर्दैवाची गजाल आसा. 


पश्चिमेकडले इस्लामीक तत्वगिन्यानी 


इब्न बाजा 

हो तत्वचिंतक ऑरिस्टोटलाच्या तत्वगिन्यानांक आनी नवप्लेटोवादाक तेंको 
दिवपी पयलो पश्चिमात्य तत्वचिंतक जावन आसा. ताका मर्यादीत अर्थान इस्लामी 
म्हणप योग्य थारतलें. कारण तो इस्लाम पंथाचो कट्टर समर्थक नाशिल्लो. ताणें 
इस्लाम धर्माच्या कुराण' ह्या धर्मीक ग्रंथाचे अधिकृतपण न्हयकारिल्ठे. आत्म्याच्या 
अमरत्वाची कल्पना ही मनशाच्या स्वप्नरंजनांतल्यान तयार जाल्ली आसा. अशें 
टिकात्मक मत मांडले. 


'प्लेटोन' 'रिपब्लीक' ह्या पुस्तकांत मांडिल्ल्या मुळाव्या कल्पनाचेर 
आदारीत इब्न बाजान $087) ॥॥8) हें पुस्तक बरयलें. ह्या पुस्तकांत 
ताणें, आत्म्याचे देवामेरेन जावपी प्रवासवर्णन, मार्गदर्शक अशा अर्थान बरयलां. 
शेवटाक आत्म्याचो देवाच्या क्रियाशील बुद्धिमत्तेकडेन एकवट जांवक जाय. हो 

प्रवास एकलो, एकसुऱ्यापणाचोच आसा. समाजांतलें प्रत्येक मनशाचें अस्तित्व 
वा सपन हें दुशीत आसता. असल्या घटकांक मार्गदर्शन करपाक अध्यात्मीक 
आत्मे, समाजांत आसतात. अध्यात्मीक नदरेंतल्यान समाजाची उदरगत जावची 
म्हूण, प्रयत्नशील आशिछ्ले मनीस, समाजांत रावतात. पूण ते खरेपणी समाजाचे 
नासतात म्हूण ते एकले एकसुरे आदर्श, अशे वाट दाखोवपी आसतात. ताचें ध्येय 


फकत मनशाकच न्हय तर सगळ्या समाजाक पुर्णत्वाकडेन व्हरपार्चे आसता. | 


नवप्लेटोवादाच्या सिद्धांताचेर आदारीत इब्न बाजान आत्म्याचो प्रवास हो आदर्श 
वा मुळाव्या संकल्पनांच्या जगांतल्या आत्म्यांत एकवट जावपी अशें चित्र चितारलां. 
मुळाव्या जगांतल्या संकल्पनांची नक्कल आमकां ह्या संबसारांत भौतीक वस्तूंच्या 
रुपांत पळोंवक मेळटा. आमचो आत्मो ह्या सगळ्याचे निरिक्षण करून प्रवासाक 
सुरवात करता आनी ल्हवू ल्हवू भौतिकाक फाटीं घालीत, अध्यात्मीक नदरेन 
उदरगत घडोवन हाडटा. शेवटाक, भौतिकान, तत्वविरयत मुळाव्या संकल्पनेकडेन 
एकवट सादोवप म्हणजेच देवत्वाक पावप. अशे तरेन उदरगत घडोवन हाडिल्ल्या 
आत्म्याक अंतीम सताचो साक्षात्कार जावन, आत्मो आनी अंतीम सत हाचो 
एकवट जाता. 


इब्न तुर्फेल 

लॅटीन लोक ताका ह्या नावान वळखतात. ताणें ग्रेनाडा हांगासर वैजकी 
वेवसाय केलो. मागीर ताची मोरोक्कोच्या सुलतानाच्या राजदरबारात वैज म्हूण 
नेमणूक जाली. सुलतानाक तत्वगिन्यानाची आवड आशिल्ली आनी तेन्नाच ताणें 
तत्वगिन्यानासंबंधी जाणून घेंवक सुरवात केली. ह्या सुलतानाक मोरोक्को, एक 
व्हड आनी नावाजतें शिक्षणाचें केंद्र जावचें अशें दिसतालें. म्हूण तो विद्वानांचो 
आदर करून तेंको दितालो . 

इब्न तुर्फल एका भुरग्याच्या काणयेंतल्यान आपल्या तत्बगिन्यानाचें दर्शन 
घड्यता. 'The Living - Son of the Awakening 0n¢ ह्या ताच्या 
इंग्लीश माथाळ्याच्या पुस्तकाची युरोपांत खूब तूस्त जाली. ही काणी एका 
भुरग्याची जो आवय - नापाय शिवाय एका मनीस विरयत जुंव्यार जल्मांक येता. 
एक हरण ताका पोसता. जगपाखातीर जाय आशिल्ले सादारण गिन्यान ताका जाता. 
त्या भुरग्याचें नांव हावी अशें आसता. जसो तो भुरगो व्हड जायत वता, तशी ताका 
आपूण हेर जनावरांपासून वेगळो आसा म्हणपाची जाणविकाय जाता. आपलें शरीर 
आनी शरिरात प्राण घालपी तत्व, हीं वेगवेगळी आसूंक जाय अशें तो चितता. 

गिन्यानान एकेक पावल फुडें मारीत - त्रास, दुःख सहन करीत - वयाची पन्नाशी 
गांठल्या उपरांत ताका आपल्यांत आत्म्याचो राबितो आसा अशी जाणविकाय 
जाता. आपलें जिवीत हें देवान थारायिल्ले प्रमाणें चलता, म्हणजेच संवसारांतलें 
सगळें नियंत्रीत करता अशें तो समजता. खूब प्रयत्न करून, आपल्या विद्वत्तेच्या 
बळार हावी, जिविताचे वेगवेगळे कुडके एकठांय करता आनी स्वताची उदरगत 
घडोवन हाडून, मुळावी स्वर्गांतली, रुपकार नाशिल्ली तत्वांची जाणविकाय करून 
घेता. थंय ताका ह्या संवसाराचें कार्य कशें चलता हें कळटा. निर्मिती जावप आनी 
जाल्ली निर्मिती नश्ट जावप हाची लय ताका कळटा 


मागीर ताची थंय दुसऱया मनशाबरोबर भेट जाता. त्या मनशाबरोबर हावी 
परत पृथ्वीचेर येता. तेन्ना ताका वेगवेगळ्या बुद्धीमत्तेचे लोक पळोंवक मेळटात 
थोड्यांक विद्वत्ता प्रीय आसता. तर थोड्याक 'सताक' आदर, मान दिवपाचो 
नासता. हांगा तो आपल्या काणयेंत सतत चरीत्र, बरेपण, हांचे म्हत्व सांगून होच 
एक रसतो आमकां मुक्ती दिवपी आसा अशे म्हणटा. काणयेंत ताणें मनशांच्या 
देवाकडेन वचपाच्या प्रवासांत अध्यात्मिकतेचें म्हत्व विस्कटावन सांगला. 


इब्न रश्द 

एरिस्टोटलाच्या तत्वगिन्यानांचेर टिकात्मक लेखनाखातीर इब्न रश्दान नामना 
जोडली. शिवाय ताणें व्याकरण , खगोलशास्त्र, धर्मशास्त्र आनी तत्वगिन्यानाचेर 
पुस्तकां बरयलीं. वकील, वैज आनी तत्वगिन्यानी अशा तीन पेशांतल्यान ताणे 
कमाई करून आपलें जिवीत सारलें. ताच्या उदारमतवादीपणाक लागून कट्टर 
इस्लामी धर्मपंडितांनी तेदेवेळच्या मोरोक्कोच्या सुलतानाचेर दबाव हाडून इब्न 
रश्द हाका बंदखणींत घालो. सुलतानान ताचें सगळें बरप नश्ट करपाचो हुकूम 
सोडलो आनी त्याप्रमाणें ताचें सगळें बरप नश्ट केलें. दोन वर्सा बंदखणींत रावन 
मागीर ताणें सुलतानाक तेंको दिलो पूण व्यर्थ. जेन्ना ताका आपलें सगळें बरप नश्ट 
जालां म्हणपाचें कळलें तेन्ना ताचेर इतलो आघात जालो कीं त्या धक्यांतल्यान 
तो मरण येसर सांवरलो ना. 


इब्न रश्द इतलो उदारमतवादी आशिल्लो कीं ताणें सच्च्या तत्वचितकांक 
ताच्या इत्सेप्रमाणे खंयचोय धर्म आपणावपाक कसलीच आडकाठी ना अशें स्पश्ट 
मत उक्तायिछ्छें. निमणें सत एकच आसा पूण प्रत्येक धर्म तें विशिश्ट नदरेंतल्यान 
पळयता, अशेंच मत ताणें मांडलें. ताणें अरिस्टोटलाचें भौतीक तत्व आनी तांतूत 
आशिल्ली तांक ह्या सिद्धांताक पुराय तेंको दिलो. भौतिकांतली तांक वापरून स्वता 





संवसारीक तत्वगिन्यान : इतिहास आनी वळख 55 


गतिहीन आशिल्ल्या तत्वान रुपकार नाशिल्ल्या तत्वाचेर आदारीत प्रत्येक वस्तूची 
निर्मिती केली. भौतीक संवसार गतिमान आनी क्रियाशील आसून ही गती म्हणजेच 
भौतीक आसून ती सतत पूर्णत्वाकडेन वाटचाल करीत आसा. पूण जो मेरेन भौतीक 
तत्व आस्तित्वांत आसा तो मेरेन ताका पुर्णत्व प्राप्त जावर्चे ना. शुद्ध मन आनी 
बुद्धिमत्ता जेन्ना उरतली, तेन्नाच पुर्णत्वाचो साक्षात्कार जातलो. तेन्ना सगळी गती 
म्हणजे भौतीक ह्या निमाण्या अंतीम तत्वांत विलीन जातलें. 


जसो सूर्य आपल्या प्रकाशान सगळ्या संवसाराक न्हाणयता तशेंच क्रियाशील 
अंतीम तत्व प्रत्येक मनशाच्या बुद्धिमत्तेकडेन संपर्क सादता. हो संपर्क जातकच मनीस 
जायतें कितें शिकता, विद्वान जाता आनी बरेपण जोडटा. सादया मूळ जनावरांची 
मानसिकता आशिल्लो मनीस मागीर नारायण' जाता. ताका मुक्ती मेळटा. ताच्यान 
दुसऱ्या मनाकडेन' संबंद सादूं येता. प्रत्येक मनशांतभितर एकच तत्व अस्तित्वांत 
आसता, पूण प्रत्येकाक आशिष्ठे गिन्यान ताका वेगवेगळ्या पांवड्यार बसयता. 
मनीस जातीक सदांच मान आसतलो, कारण पवीत्र अंतीम तत्वान स्वताच्या 
आस्तित्वाचो दिश्टावो दिवपाक मनीस जातिचीच निवड केल्या, 


इब्न रश्द, धर्म आनी विज्ञान हांचेमदीं बरे पैकीं सुमेळ घडोवपाचो यत्न करता. 
जिवीत सरपाखातीर मनशाक धर्म आनी बिज्ञान हीं दोनय जाय. धर्म जिविताची 
अध्यात्मीक गरज भागयता तर विज्ञान बरें जिवीत सारपाक मदत करता. निमाणें 
तत्वाचें आनी विज्ञानाचे केन्नाच झगडें ना. कारण हें तत्व विज्ञानापरस वेगळें जरूर 
आसा, पूण ताच्या विरुद्धार्थी ना. इब्न रश्दाचें तत्वगिन्यान अरबी, ज्यू आनी 
ख्रिश्‍चन तत्वचिंतकांनी जंय शक्‍य आसा थंय रिगोवन ताचें तत्वचिंतन सगळेकडेन 
पावयलें. पूण इब्न रश्दाचें उदारमतवादी आनी उंचल्या पांवड्याबेलें तत्वगिन्यान 
पचोवपाक तेदेवेळचो अरब, ज्यू आनी ख्रिश्‍चन समाज तयार नाशिल्लो. ताका 
लागून इब्न रश्दाच्या तत्वगिन्यानाची तोखणाय आनी त्याचबरोबर ताचेर टिका 
लेगीत जाली. 


इब्न अल - अरबी 

लहानपणापासून इब्न अल-अरबींत आशिल्ल्या असामान्य गुणांची तोखणाय 
जाताली. इब्न रश्द आनी अल - अरबीची भेट जाह्ली. सुफी रहस्यवादीभशेन 
भेटिल्ल्याची तांकां भौच खोस जाल्ली. सुफी रहस्यवादीभशेन अल-अरबीन निमाणें 
एकच तत्व आसा म्हणपाचें जाहीर केट्ठे. देव हेंच अंतीम तत्व आसा आनी तें 
सगळ्या विश्वात भरिल्ले आसा. भौतीक तशेंच अभौतीक वस्तू हें अपवादान रूपकार 


NE HORS २99 
56 सवसारीक तत्वगिन्यान : इतिहास आनी वळख 


ज्राशिङ्ले तत्व तशेंच सगळी निर्मिती देवाच्या मनांत कल्पीत रुपांत सदोदीत आसता. 
अंतीम तत्वांत सत्य, शिव आनी सौंदर्य आसता. मागीर ताका आपलेच प्रतिबींब 
'पळोवपाची इत्सा जाता आनी कल्पीत रुपांतली निर्मिती वास्तवांत रुपांतरीत 
जाता. तशें पळोंवक गेल्यार प्रत्येक मनशांत देवत्वाचो अंश आसा, अर्शेच अल 
. - अरबीचें म्हणणे आसा. इतलेंच न्हय तर एक इस्लामी पंथाचो तत्वचिंतक आसून 
'लेगीत ताचें सरळ सर्वधर्मसमभावाचो मंत्र समाजाक दिलो. हातूंत तांचे व्हडपण 
` दिसून येता. इस्लाम, देवाच्या फकत एकाच पैलूर्चे दर्शन घडयता. इस्लामाभाशेन 
' हया संबसारांत जितले धर्म आसात, तितलेय देवाचे तरेकवार पैलूचो दिश्टावो 
करपाचो यत्न करीत आसतात. म्हूण आमच्या मनात सर्वधर्मसमभाव आसूंक 
जाय, हो विचार पटोबन दिवपाक अल - अरबीन खूब यत्न केल्लो हें ताच्या 

' तत्वचिंतनांत पळोंबक मेळटा. 
७७७ 

5. चिनी आनी जपानी तत्वगिन्यानी 


वैचारीक नदरेंतल्यान - ताओ, कनफूशियस. आनी बौद्ध विचारसरणी - अशा 
तीन मुखेल तत्वगिन्यानांच्या प्रवाहांनी, चिनी लोकांची संस्कृतीक, समाजीक जीण 
आनी इतिहास प्रभावीत आसा. चिनी लोकांच्या भाशेची लिपी तांच्या अणभवांत 
समरस जाल्ली आसा. ती पश्चिमी भाशांपरस वेगळी आसा. संवसारातलें सगळेंच 
एकमेकांकडेन संबंदीत आसा - असो तांचो संवसाराकडेन पळोवपाचो दृश्टीकोन 
आसा. प्रत्येक मनीस आनी प्रत्येक प्रक्रियेचेर पृथ्वी आनी स्वर्ग हांच्या मिलाफाचो 
प्रभाव पडटा. पृथ्वी आनी स्वर्ग ही दोन वेगवेगळीं सत्यां नासून एकच तत्व आसा. 
भौतीक आस्तित्वांत अतिभौतीक वा अध्यात्मीक तत्व पुर्ण भरलेलें आसा. 
भौतीक - अभौतीक हांचें विरुद्धार्थीपण फकत देखावो आशिल्लीं तत्वां आसात. 
मिलाफाचो हो दिश्टावो चिनी तत्वगिन्यान समजूंक मदत करता. ह्याच बरोबर 
वयर सांगिल्याप्रमाण तांची प्रतिकात्मक भाशा आनी संवसाराविशींचो दृश्टीकोन 
हेय तितलेंच म्हत्वाचे आसा. तत्वगिन्यान, धर्म, संस्कृती, राजकारण हीं सगळीं 
परस्परांचेर क्रिया करतात. कितलेशेच चिनी तत्वगिन्यानी फकत विद्वान आनी 
शिक्षकच न्हय तर समाजीक आनी राजकीय मळार क्रियाशील आशिल्ले. संस्कृतीक 
आनी वैचारीक नदरेंतल्यान पळयलें जाल्यार चिनी समाजांत, तत्वगिन्यान आनी 
ताचेप्रमाण प्रत्यक्षांत जियेवप हाचो दाट संबंद आसा. 

मिलाफ वा सुमेळ सादप हेंच चिनी तत्वगिन्यानांत मुखेल तत्व वा बुन्यादी 
तत्वविचार जावन आसा. 
मिलाफ : अंतर्ज्ञान आनी मानवी तर्कशक्तीचो 

चिनी तत्वगिन्यानाचो एक खाशेलो गूण म्हळ्यार अंतर्ज्ञान आनी मानबी 

। 
'व्रिचारशक्त वापरून मेळिल्ले गिन्यान. हांच्यांत सुमेळ सादपाचो यत्न चिनी 
'तत्वचितकांनी केलो. विचारशक्तीक कुशीन काडून अंतर्ज्ञानाक चड म्हत्वपूर्ण ते 
'मानिनात. तशें पळोंबक गेल्यार चिनी तत्वगिन्यानांत बिश्लेशणात्मक बारकायो 
'खूब आसात. म्हूण मुळावें, समतोल तिगोवपी तत्व याद दवरून प्रत्येक प्रक्रियेत 
' अंतर्ज्ञान आनी मानवी विचारशक्तीचो मिलाफ घडोवन हाडपाचे सतत केल्ले प्रयत्न 
' चिनी तत्वगिन्यानांत पळोंबक मेळटात उदा. ताओवादी आनी कनफूशियसवादी 
' त्त्वचितनांत वेगवेगळे विचार मांडल्यात. ताओवादी तत्वगिन्यान मनीस आनी 
निसर्गामदल्या संबंदांचेर भर दिता. तशेंच ते मनशाक अंतर्ज्ञानांतल्यान मेळपी गिन्यान 
म्हत्वाचे मानतात. तर कनफूशियसाचें तत्वगिन्यान समाजीक संबंदाचेर भर दिवन 
वेगवेगळ्या पक्षांमदीं बरेपण उरचें म्हूण कार्यत आसता. त्याचप्रमाणे तें मानवी 
विचारशक्तीचो गोड़वो गायता. ह्या दोनय तत्वचितनानी फारकत आसून लेगीत 
तीं एकमेकांक पुरक अशीं आसात. एक विचारधारा आमच्या भितर आशिल्ल्या 
अध्यात्मीक शक्तीचो खोलायेन विचार करता, तर दुसरी आमच्या विचारशक्तीचेर 
आनी समाजीक संबंदाचेर लक्ष केंद्रीत करता. ताओवादी तत्वगिन्यान आमी 
आमचे जिणेंत आनी निसर्गाकडेन सुमेळ घालून कशें जगचें हाचेर विचार मांडटा. 
तर कनफूशियसवादी तत्वगिन्यान, समाजीक जिणें कशें जगचें हाचेर विचार 
मांडटा. अशे तरेन चिनी तत्वगिन्यानांची मोख “मिलाफ कसो सादप' हीच आसा. 
स्वताची नैतीक उदरगत करून “पूर्ण मनीसपण'' जाणून घेवप म्हणजेच “'जेन'' 
सगळ्यांत उंचल्या पांवडयावेलो गूण आत्मसात करप. सगळ्यावटेन आंतरीक 
समतोल राखल्याउपरांतच स्वत्वांत आनी दुसर्‍यांत समतोल येता. अशे विचार 
कनफूशियसाच्या तत्वगिन्यानांत मांडल्यात. चिनी तत्वगिन्यानाचे इतिहासीक 
नदरेंतल्यान चार भाग करू येतात. 
1. पुर्वि्ठी काळ - सामान्य यूग पूर्व 221 वर्सा 
2. मदलो काळ - सामान्य यूग पूर्व 221-960 सामान्य यूग 
3. नवो कनफूशियस काळ - 960 - 1912 
4. आधुनीक काळ - 1912 ते आतामेरेन 
Common 818 - सामान्य यूग - खिस्ताउपरांतचो काळ 
पुर्विछ्लो काळ 
ह्या काळाक शंभर विचारधारांचो काळ म्हणून वळखतात कारण, वेगवेगळ्या 
तत्वांच्यो विचारधारा ह्या काळांत अस्तित्वांत आयल्यो. जेन्ना (403 सामान्य 

यूग पूर्व = 221 सामान्य यू पूर्व) राज्यांमदीं राजनैतीक आनी 
जाली, तेन्ना ह्या चिनी संस्कृती आनी विचारधारेची बुन्याद घाली. काय 
विचारधारांची नोंद हांगा केल्या 
कनफूशियसाचें तत्वगिन्यान 

कनफूशियस (551 - 479 808) हार्चे मुळावें नांव कूग फू सू वा मास्टर 
कूंग, जाका पश्चिमी देशांत कनफूशियस ह्या नावान वळखतात. आत्म्याविशयींच्या' 
पारंपरीक तत्वविचारांपासून पयस वचून कनफूशियसान मनीसपणांच्या तत्वांक 
अग्रस्थान दिलें. ताका राजकारणांत रूच आशिल्ठी आनी ताच्या विचारांक लागून 
समाजांत ताका मान आशिल्लो. ताणे लू हाच्या सरकारांत सल्लागार म्हणून काम 
पळयलें आनी ताच्या पिरायेच्या छप्पन्नाव्या वर्सा नोकरेंतल्यान निवृत्त जावन फुडलीं 
तेरा वर्सा भोंबत राबलो आनी लोकशिक्षण केलें. पिरायेच्या आडसश्टाव्या वर्सा 
तो लू हांगा आपल्या घरा आयलो आनी तो निमाण्या खिणांमेरेन शिकयत रावलो . 
ताका 479 (सामान्य यूग पूर्व) वर्सा मरण आयले. 

कनफूशियसान आपल्या तत्वगिन्यानांत नैतिकतेंल्यान मनीसपण जाणून 
घेवपाचो विचार मांडलो. ऑरिस्टोटलाभशेन सुवर्णमध्याचीय कल्पना ताणें मांडली. 
जिर्णेत समतोल सादप, खूब म्हत्वाचे आसून खंयच्याय एका तोंकाक वचचेपरस 
चड - उणें हातूंत मध्य भूमिका घेवची. अशेतरेन दोश ना जातले आनी स्वत्वाचे 
नदरेन भितल्ल्यान सुमेळ सादून शांती मेळटली. अशें करून आमकां दुसऱयांबरोबर 
शांतिकायेन जगूंक मेळटलें अशें तो मानतालो. 
मेनशीयस (0-372 - ©-298 BCE) 

मेनशीयस कनफूशियसाचो शिश्य. तो कनफूशियसाच्या तत्वविचारांचो खूब 
आदर करतालो. ताणें आपल्या पुस्तकांत -The Book of Mencius, 
कनफूशियाचे शिकवणीविशीं विस्तृतपणान बरयलां - मनीसपण, गूण, जेन, 
बरेंपण, अशे कांय नैतिकतेच्या संदर्भात विचार ताणें ह्या पुस्तकांत मांडल्यात. 
मेनशीयसाच्या विचारांप्रमाण दिसानदीस आमी आमचें वर्तन उजू करीतच रांवक 
जाय कारण हें बरेपण निसर्गीक आसा. अशें केल्ल्यान आमकां बऱ्या वायटाचें 
अंतर्ज्ञान जाता. राज्य करणाऱ्यांची मोख प्रत्येक मनशाचें हीत हेंच आसूंक जाय, 
अर्शेय मेनशीयस म्हणटा. 
ह्यू सू: (८.313 - ८. 238 B.C.E६) 

राज्यकर्त्यांमदल्या लांचलुचपतीचेर ह्यू सू हाणें खूब फावट टिका केल्ली. त्या 

काळांत आशिल्ल्या अंधश्रद्धाळूपणाची लेगीत ताका तिडक येताली. मनशां 
जात्याच वायट सभावाचीं आसतात, तरीपूण तांच्यांत 'संत' जावपाची तांक आसता 
अशें ह्यू सू मानतालो. मनशांत आशिल्ली विद्वत्ता तांचें हेर जनावरांपासून वेगळेपण 
दाखयता. हीच विद्वता ताका बरेपणाची जाणविकाय करून दिता. आनी प्रत्यक्षात 
बऱ्या सभावाचो जावपाक मदत करता. समाजीक व्यवस्था बरी उरचेखातीर प्रत्येक 
मनशान नैतिकतेचे नेम पाळून आपलें वर्तन सुदारून गुणी जांवक जाय, अशे विचार 


ताणें बरयिल्ल्या "९ ।15॥ 7७" ह्या पुस्तकांत मांडल्यात. 


ताओवादी तत्वगिन्यान 

हे विचारधारेत स्वत्वाभितर तशेंच स्वत्व आनी निसर्गामदीं सुमेळ सादपाचेर चड 
' भर दिला. कनफूशियस आनी ताओच्यो तत्वगिन्यानी वाटो वेगळ्यो आशिल्ल्यो, 
तरी तांची मोख एकच आशिछ्ली. ताओवादी विचारधारेचो लाओ सू आनी चुआंग 
सू अशे दोन म्हत्वाचे तत्वचितक जावन गेले. 
लाओ सू (ख्रिस्तपूर्व सवो शेंकडो) 

लाओ सूचें मुळावें नांव ली एरह अशें आशिल्ले. लाओ सू अशें नांब ताका 
तत्वगिन्यानी, जाण्टेलो, म्हालगडो ह्या अर्थान पडलें. लाओ सू हाका ` C।aSSic 
of the way and its \ir{५९' ह्या पुस्तकाचो लेखक मानतात. पूण ह्या 
पुस्तकांत वेगवेगळ्या लोकांचें योगदान संकलीत केलां आसूये अशेंय कांय जाणांचें 
मत आसा. हें पुस्तक सादेंपण आनी निसर्गाचेर भर दिता. ताओ ह्या उतराचो 
शब्दशा अर्थ  वाट'' असो जाता. हाचेफुडे ताची विस्कटावणी करुक जायना. 
ह्या पुस्तकांत ताओ ते वू वे (\\७ -॥/€।) हांकां म्हत्व दिलां. सगळ्यो वस्तू ज्यो 
संबसारांत निर्माण जातात वा संसारातल्यान नश्ट जातात तांचो ताओ हो स्त्रोत 
आसा. ते. ह्या उतराचो अर्थ ताओची शकत जी तत्काळ निसर्गात प्रकट जावन, 
निसर्गीक घडणुकांनी आपलें अस्तित्व दाखयता. 'वू-वे' हाचो शब्दशा अर्थ 
कर्माशिवाय असो जाता. निसर्गांतल्यो आपसूक घडणाऱ्यो घटना तशोच घडत 
रांवक दिवप म्हणजेच ताओच्या तत्वानुसार मार्गक्रमण करप. 
चुआंग सू (0.369-286 8.0.) 

चुआंग सूची नामना पळोवन एक फावट (ट॥'५) चीयू चो राजा 'वे' हाणें 
ताका प्रधानमंत्री जावपाक आमंत्रण दिल्ले. पूण चुआंग सू न आपल्याक म्हेळिल्ल्या 
राजकीय क्षेत्रांत कसलोच घुस्पागोंधळ घालपाचो ना अशें सांगून हो प्रस्ताव 

न्हयकारलो लाओ सू भशेन चुआंग सू च्या शिश्यांनी लेगीत ताच्या नांवान एक 
पुस्तक संकलीत केलें. चुआंग सू न ताओचो अर्थ मात्सो रुंदावन निरंतर बदलपी 
सताची कल्पना तातूंत जोडली. सत आनी असत हीं दोनय, निरंतर बदलपी 
तत्वानुसार वागतात अशें ताणें मत मांडलें. एक वस्त दुसर्‍या वस्तूपरस वेगळी 
म्हणपाक कांयच आदार ना. कारण ताओ चें तत्व मुळावें एकचाराचें आसा. 
मोई विचारधारा - माओ सू (0479-381 BCE) 

मोई बिचारधारेचें मुखेल पुस्तक माओ सू च्या विचारधारेचेर आदारीत ताच्या 
शिश्यांनी संकलीत केल्लें आसा. ही विचारधारा उपयुक्ततायेचेर चड भर दिता. 
खंयचीय प्रक्रिया ही सगळ्यांक उपयुक्त अशी आसपाक जाय देखीक बरी वेवस्था 
ही वैश्‍्वीक मिलाफ वा प्रेम हातुतल्यान येता. म्हणजे दुसर्‍्यांक लेगीत आमचेवरीच 
भेदभाव करीनासतना लेखप. पूण राज्यकर्त्यांमदीं जशी पांबड्यान मांडावळ वा क्रम 
आसता, तशे देव आनी स्वर्गाची इत्सा हीं लेगीत वैश्वीक प्रेमाचो हुकूम दितात. 
नांवाची वा तर्कशास्त्रीय विचारधारा 

ही विचारधारा तत्वगिन्यानी विश्लेशणांक तशेंच वादविवाद चर्चा अशा 
गोश्टींक म्हत्व दिता. वस्तू आनी तिका संबोधपाचीं उतरां, प्रत्यक्ष वस्तू वा व्यक्ती 
आनी तांचो अणभव अशे विशय घेवन चर्चा जाता. ह्यूय शिह आनी कुंग सन, 
लूंग दे ह्या विचारधारेक तेंको दिवपी मुखेल विचारवंत आशिल्ले. 

ह्यूय शिहाचें "€ २818009685" हें लिखाण शाबूत आसा. ह्या 
लिखाणांत ताणें सापेक्षता बदल आनी सामान्यापरस विशीश्टाचेर चड भर दिला. 
कुंग सन हाणें लेगीत विशिश्ट आनी सामान्य हाचेर विस्तृतपणान बरयलां. 
ताच्या नामनेच्या “धव्या घोड्याचेर चर्चा” ह्या निबंदांत ताणें सामान्याचो सिद्धांत 
मांडला. 
यीन एंग विचारधारा 

हे विचारधारेचीं पाळांमुळां चिनाच्या इतिहासांत खोल रुजल्यांत आनी ह्या 
तत्वांनी चिनाचे वैचारीक उदरगतीक खुबच म्हत्वाचे योगदान दिलां. 

अनादी काळासावन चिनाच्या इतिहासांत निसर्ग वा सैमाक पवीत्र मानपाची 
पद्धत आशिल्ली. पवीत्रतायेचे कल्पनेबरोबर ते फलज्योतीश आनी अंकशास्त्र जाणून 
घेवपाक सदांकाळ उत्सूक आशिल्ले. 

तांचो पुर्बिष्लो ग्रंथ “आय चिंग' हो मुळापसून निसर्गाची पवीत्रताय मानपाक 
वापरतालीं. ह्या ग्रंथात बिश्‍्वांतल्या बदलांची जुळवणूक केल्या. जेन्ना चिनांत 





62 संवसारीक तत्वगिन्यान : इतिहास आनी वळख 


1 


| पुस्तकां जळयलीं तेन्ना हो ग्रंथ अतिशय म्हत्वाचो आशिल्ल्यान जळयनास्तना 
|| दबरलो. 
यीन आनी एग हीं विशवांतली दोन तत्वा, दोन विरुद्धार्थी प्रवाह दाखयतात. 
| यीन हें अक्रियाशील, काळखाचो दिश्टाबो करपी, नाजूक, थंडपणाचें, स्त्रीलींग 
! तत्व, तर एँग हें उजवाडाचो दिश्टावो घडवपी, क्रियाशील, गरमसाण, घटसाण 
| दिवपी पुरुशी तत्व जावन आसा. हीं दोनय तत्वां एकामेकांचेर क्रिया करून सगळो 
3 संवसार निर्माण करतात. ही विचारधारा पांच मुळाबीं गतीमान तत्वां मानता - 
: उदक, उजो, लाकूड, धातू आनी पृथ्वी. 
' कायद्याचें म्हत्व मानपी विचारधारा 
चिनांत राज्यांमदीं चलिल्ल्या झगंड्यांनी सामंतशाय सोंपली), तेन्ना नवे राजकीय 
: चेवस्थेची गरज आशिह्की. कायदयाक म्हत्व दिवपी हे विचारधारेन केंद्रीकरणांतल्यान 
' सरकार चलोवपाक सैद्धांतीक रुपान तेंको दिलो. लोकांक वा जनतेक बऱ्या 
' कामाखातीर शाबासकी आनी वायट कामांखातीर शिक्षा दिवप, अशीं दोन तत्वां 
' वापरून ताणीं सरकार चलयलें. समाजांत शिस्त आनी थंडसाण उरून लोकांक 
। नरेभशेन जगूंक मेळचें हीच तांची मोख आशिल्ली. 
' कनफुशियस आनी कायक्याक म्हत्व दिवपी तत्बचितक हांचेमदीं 
अधिकारीपणाविशीं मतभेद आशिल्ले. 
हॅन फेय सू हाणें पुनर्गठण करपाक एक चळवळ उबारली, जिचे राजकीय 
क्षेत्रांचे) खोल परिणाम जाले. ताच्या मताप्रमाण चूक किंवा बरोबर हाचेविशीं 
` खाजगी मतांक म्हत्व ना. चूक किंवा बरोबर हें कायदो थारायता आनी कायदो हो 
` सत्ताधारी थारायता. हो कायदो सर्गाचो हुकूम नासून मनशांच थारायतात. कारण 
 मनशां जात्याच वायट सभावाचीं आसतात. 
ह्या काळांत कनफुशियसाची शिकवणी चिनी समाजांत खूब म्हत्वाची 
मानताले आनी सरकारी नोकरी मेळपाक जी परीक्षा पास जावची पडटाली तांतूत 
कनफुशियसाचे तत्वविचार शिकचे पडटाले. ही परीक्षा पद्धत, जी हॅन राजवंशान 
सुरू केल्ली ती 1905 मेरेन चालू आशिल्ली. 
ख्रिस्तपूर्व तें सामान्य यूग (खरिस्तउपरांतचो काळ) 
मदलो काळ 


मदल्या काळांतल्यो कांय मुखेल घटना : 
कनफुशियस विचारधारा ही चिनाची अधिकृत विचारधारा म्हणून घोशीत 


र्त 
॥ । 

जाली. तेचबरोबर कनफुशियस विचारधारेंत कांय यीन - एग विचारधारेच्यो कल्पना 
आपल्या विचारधारेंत आसपावन घेतल्यो. 

ताओ तत्घगिन्यान परत एक फावट फुडें सरलें. बौद्ध तत्वगिन्यान चिनांत पावलें 
आनी ल्हवू ल्हवू कनफुशियस विचारधारेप्रमाण ताणें नामना जोडली. 
कनफुशियस विचारधारेचे बयर सरप वा उदरगत : 

हॅन बंशावळीचे सुर्वेक कनफुशियस विचारधारेची उदरगत जाली. हेर 
तत्वचितनांचो कनफुशियस विचार धारेचेर परिणाम जाल्लो - चड परिणाम यीन 
- एँग तत्वांचो जाल्लो. हाची परिणती कनफुशियस बिचारधारेन यीन - एँग ह्या 
तत्वगिन्याच्यो कांय कल्पना आपणावपांत जाली. अशें करपांत एक म्हत्वाचो 
विचारवंत तूंग च्यूंग सू हाणें बरेच कश्ट घेतले. कनफुशियस विचारधारेक तेंको 
दिवपी लोकांचे दोन पंगड जाले. एका पंगडाचो कनफुशियसाचें तत्वगिन्यान 
पुरविल्या ग्रंथाप्रमाण शिकोवपाचो आग्रो आशिल्लो तर दुसर्‍या पंगडाक ताचें 
तत्वगिन्यान नव्या ग्रंथाप्रमाण शिकयङ्लें जाय आशिह्लें. सरकारी अधिकाऱ्यांची 
परीक्षा कनफुशियसाच्या ग्रंथाचे आदारीत आसची अशी कल्पना तूंग सू हाणें 
मांडिल्ली. अशें केल्यार पक्षपातीपणाय ना जालो आनी दुसरे वटेन कनफुशियसाच्या 
तत्वप्रणालीचो नेटान प्रसार जालो. अत्यंत म्हत्वाचें म्हणजे हे प्रक्रियेन चिनी 
वैचारिकतेचें एकीकरण केलें. 

तूंग सू हाणें यीन - एँग तत्वां आनी पांच मुळावे घटक कनफुशियस विचारधारेन 
आपणावन दोनय विचारधारांमदीं अतिभौतिकतायेचे नदरेन स्वर्गाची इत्सा आनी 
मनशांमदले संबंद तशेंच प्रक्रिया हांचेमदीं अनुरुपताय सादली. 
नब - ताओवाद 

हॅन वंशावळीउपरांत ताओ विचारधारेचेर पुनर्विचार जालो. हे विचारधारेचेर 
जाल्ल्या संशोधनांतल्यान “ताओ ' ह्या उतराचो अर्थ अतिभौतीकतेच्या नदरेंतल्यान 
आशिल्ल्या ताच्यापरस उंचल्या पांबड्यार व्हरपाचो प्रयत्न जालो. “सत्‌? आनी 
शूत्यत्व हाका अतिभौतीक तत्वाचो दर्जो दिवन नव - ताओवादान बौद्ध 
विचारसरणी आपणावपाक अनुकूल मत तयार केलें 

वेंग पी हो नव - ताओवादाचो एक खांपो समर्थक आशिक्लो. तो थोडींच वर्सा 
जगलो. पूण ह्या काळांत ताणें “ताओ हें अतिभौतीक नदरेंतल्यान श्रे आसा 


अशें मत मांडलें. “सत्‌, हे शुन्यत्वांतल्यान प्रगट जाता. ताओ आमकां सगळ्या 
सताचो' दिश्टावो करता अशेंय बेंग पी म्हणटा. 

चिनी बौद्ध विचारधारा 
चिनांत बौद्ध विचारसरणेक पांय रोबपाक बरेच कश्ट पडले. कनफुशियस 
आनी बौद्ध विचारधारेंत संवसाराक पळोवपाच्या दृश्टीकोनांत बरोच फरक 


: आशिल्लो. कनफुशियस प्रत्येक मनशाच्या अस्तित्वाक ताच्या समाजाकडेन 
' आशिल्ल्या संबंदांचेर, ताच्यो कुटूबीक आनी समाजीक जापसालदारक्यो, हे 


नदरेंतल्यान पळयता तर बौद्ध विचारसरणी अनात्मवाद, शुन्यत्व, मनशाची मुक्ती 
असो एकूण ह्या संवसारापेलो दृश्टीकोन दवरता. कनफुशियसाची विचारसरणी 
सर्वधर्मसमभावपणाची आनी सत ह्या संवसारात आसा म्हणपाची आशिक्ली, तर 
बौद्ध विचारसरणी शुन्यत्वाचेर भर दिवपी आनी ह्या संवसारापेल्या तत्वांचेर भर 
दिवपी आशिल्ली. कांय राजनितीक कारणांक लागून कनफुशियस विचारसरणेचें 
म्हत्व कमी जालें आनी सामान्य मनशांक हेर विचारधारा, खासकरून महायान, बौद्ध 
तत्वां आपणावन ताचें जिवीत चितामुक्त जातलें अशें दिसलें. बौद्ध तत्वगिन्यानांचो 
चिनात प्रसार जावपाक बोधीधर्मान (460-534) Chian Buddhism 520 
वर्सा मांडले. तशेंच कुमारजीव हाणें माध्यमीक बौद्ध तत्वां मांडलीं. कुमारजिवाचे 
अफाट विद्रत्तेक लागून ताका तेदेवेळच्या राज्यकर्त्यांनी बंदिस्त केलो. कुमार जिवान 
आपले उरिल्लें जिवीत संस्कृत ग्रंथांचो अनुवाद करपांत खर्चिले. 

सूई आनी टँग वंशावळीच्या काळांत चिनी बौद्ध धर्मीक विचारसरणेचो 
भांगराचो काळ असो मानतात. ह्या काळांत संग हाणें भारताची धर्मीक यात्रा 
केली. ताणें बौद्ध विचारसरणेचें बारकायेन निरिक्षण केलें आनी बौद्ध ग्रंथांचें 
भाशांतर केलें. 

बौद्ध तत्वांचो सगळ्यांत खर दृश्टांत 'चॅन विचारधारा' करता. हो शब्द मूळ 
संस्कृत ध्यान हाचेवेल्यान आयला. भारतीय पद्धतीन बसून ध्यान करपाचें, ह्या 
संबसारा विशीं आशि्ली ओड ना करपाची आनी मनाक मूक्‍्त करपाची ही पद्धत 
बोधीधर्मान मांडिल्ली. 
बौद्ध विचारसरणेच्यो मुखेल कल्पना : 

स्वत्वाचें खरें गिन्यान तत्काळ जाता, एकदम जाता, तें ल्हवू ल्हवू करून 
जायना. कारण तो एक पूर्ण अणभव आसता. अध्यात्मीक नदरेंतल्यान आमी मुक्ती 
मेळोवपाचो प्रयत्न करीत आसतात. पूण आमचे प्रयत्न हे अप्रयत्नांतल्यान जांवक 
जाय. सत हें संवसारापेलें तशेंच संवसारांतय आसता. असो मिलाफ सादपाचो 
प्रयत्न हे विचारसरणेत जालो. खूबच पुर्विल्ल्यो बौद्ध विचारसरणीच्यो कल्पना 

कुशीक दवरून, उद्बोधनपर अणभव आनी सामान्य अणभव हे बरोबरीन वचूंक 
शकतात अशें मत ह्या पक्षान मांडलें. 
नव कनफुशियस वाद (960-1912) 

ह्या काळांत बौद्ध विचारसरणेचें शुन्यत्व आनी नैरात्म्यवादाचीं तत्वां हीं खऱ्या 
संवसारापसून फाट केल्ली तत्वां आसात आनी तीं मनशाचे प्रश्‍न सुटावे करुंक उपयोग 
नात अशी टिका करून बौद्ध विचारसरणेचेर नव - कनफुशियसवाद्यानी हल्लो केलो. 
जल्म आनी मरण ह्या जिवीत चक्रांतल्यान भायर काडपाचें आश्‍वासन दिवपी बौद्ध 
विचारसरणी ही पलायनवादी आसा अशेंय ताणीं मत मांडले. 

चेंग-ची आनी चेंग-हॅव ह्या दोन भावांनी तत्वांची नवी विचारधारा मांडून 
नव कनफुशियस विचारधारेचे संगठण केलें. ही विचारसरणी ली आनी ची ह्या 
दोन तत्वांचेर आदारीत आसा. अंतीम तत्व हें खूब रुपां आशिल्ले अनेकत्व आसा 
जें स्वर्गाच्या तत्वांतल्यान (ली) निर्माण जाछ्लें आसा. पूण तें आपल्या आपुणच 
सगळें घडोबन हाडिना. हो संवसार घडोवपाक तें ताचो रायबारी 'ची' हाची मदत 
घेता. 'ची' यीन एँग हीं तत्वां आनी पांच मुळावे घटक हांची मदत घेता. ली हें 
तत्व ताणें निर्माण केल्ल्या वस्तूंच्या भायर अस्तित्वांत आसूंक शकता. ली आनी 
भौतीक तत्वांत सुमेळ आसता, तरीपूण ली हें सर्वश्रेश्ठ तत्व उरता. चू सी हो 
नव - कनफुशियस वादाचो कट्टो समर्थक आशिछ्लो.ताणे बौद्ध आनी ताओवादी 
विचारसरणेचो खोलायेन अभ्यास केल्लो आनी उपरांत तो नब - कनफुशियसवादाचो 
समर्थक जालो. 
मनांक म्हत्व दिवपी विचारधारा 

लू सेंग-शन हो चू सी चो इश्ट तसोच विरोधक आशिल्लो. विज्ञानवादाक विरोध 
करून ताणें बुद्धिवादाक तेंको दिलो आनी मनाचें म्हत्व सांगपी विचारधारा मांडली. 
नव कनफुशियसवादान ली तत्वाक चड म्हत्व दिलें आनी मनाचें म्हत्व मानलेंना 
म्हूण ताणें च्यू सी हाच्या विचारसरणेचेर टिका केली. लू सेंगशन हाच्या मताप्रमाणें 
मन आनी 'ली' तत्वांत कांयच फरक ना. आमच्या मनांतले बरेपण हे त्या अंतीम 
ली तत्वांतल्यान निर्माण जाल्ल्या कारणान दोनय सारकींच आसात. लू सेंग-शन, 
निसर्ग आनी मन, निसर्ग आनी आमच्यो भावना हातूंत फरक करिना. 

वेंग - येंग -मींग ह्या तत्वर्चितकान हो बुद्धिवाद फुडें व्यवस्थीत मांडून 
आपल्या 'चडावत गिन्यानाच्या' सिद्धांताक लागून नामना जोडली. मींग गिन्यानांची 


व्याख्या अतर्ज्ञानांतल्यान जाल्ले गिन्यान अशी करता. जेन्ना मनशाचें बागप , ताका 

मलय 


अंतर्ज्ञानांतल्यान जाल्ल्या गिन्यानांक सोबसारकें आसता तेन्ना तें पूर्ण गिन्यान 
आसता. हे नदरेंतल्यान तो गिन्यान आनी वागप हांचो एकवट आसूंक जाय अशें 
मानता. ताच्या उपरांत सुमार दोन शेंकड्यामेरेन ताच्या तत्वचितनाचो प्रभाव 
उरलो. 
प्रयोगवादी विचारधारा 

हे विचारधारेक तेंको दिवपी तत्वचितकांक, नव कनफुशियस वाद्यांनी संग 
आनी मींग वशावळीवेळार खूबच काल्पनीक आनी अवेव्हारीक तत्वगिन्यान 
मांडलें, जें ताओ आनी बौद्ध विचारसरणेन दुशीत जाल्ठे आशिल्ले, अशें दिसले. 
म्हूण ताणीं परत एक फावट कनफुशियसाच्या मुळाव्या कल्पनांकडेन वळपाचें 
थारायलें जें कमी काल्पनीक आंनी चड़ वास्तवांतल्या अणभवांकडेन सांगड 
घालपी आशि्छें. 

ताय चेन हो नामनेचो तत्वचितक प्रयोगवादी विचारसरणेक तेंको दिवपी 
आशिल्लो. ताणें परत एक फावट कनफुशियस आनी मेनशियस हांचे मुळावें 
तत्वगिन्यान मांडून अंतीम तत्व आनी ह्या संबसारांतल्यो घडणुको हांचो मेळ 
घालपाचो यत्न केलो. लियावो पींग हाणें कनफुशियसाच्या शिकोबपाचो पुर्विछ्ल 
ग्रंथ तशेंच नवीन ग्रंथ - ह्या दोनय ग्रंथांनी कनफुशियसाची शिकवण सारकीच आसा 
म्हणपाचें सांगले. कनफुशियसाची शिकवण चिनापुरती मर्यादीत नासून संबसारीक 
तत्वविचारांचें ती प्रतिनिधीत्व करता अशें तो मानतालो. 
चिनी तत्वगिन्यानी आनी अंतीम सत 

अंतीम तत्वाविशीं कांय मुळावे चिनी मुद्दे अंतीम तत्व आनी बदलाची प्रक्रिया 
ही चिनी तत्वचितनांत सतत जोडलेली दिश्टी पडटा. आय - चींग ह्या पुर्विल्या 
ग्रंथांत, ताय - ची हें अंतीम तत्व आसून, तें अंतरीक्ष आनी काळापेलें आसा. 
त्याचप्रमाण यीन आनी एँग ह्यो सैमीक शक्ती तत्काळ निर्माण करपाची तांक ताय 
- ची ह्या तत्वात आसा, अशें मत मांडिल्ले आसा. 

यीन आनी एँग ह्यो दोनय शक्ती संबसारांतलें सगळें निर्माण करतात. 
कनफुशियसाच्या विचारांचे समर्थन करपी अशें मानतात कीं, बदलाचे प्रक्रियेक 
लागून वस्तूंची उत्क्रांती जाता आनी त्यो उदरगतीचे दृश्टीन फुडें सरतात. यीन 
आनी एँग सतत क्रियाशील रावून, प्रत्येक नवो खीण निर्माण करतात. प्रत्येक 
नवो खीण बदलांतल्यान उदरगत सादता म्हणून बदलाचे प्रक्रियक आमी येवकार 
दिंबक जाय. ८९७८०१२ 

यू आनी वू 
यू म्हणजे सत्‌ आनी वू म्हणजे असत्‌. यू हें फकत अस्तित्व दाखयना तर 4 | 


अस्तित्व आमकां जाणवता अथवा ताचें अस्तित्व आमकां जाणोवन दिता, अशें 
तत्व. वू तत्व पयलीं सत्‌ निर्माण करपी अशें ते (ताओवादी) मानताले आनी ताका 
संबोदपाक कांय नांव नाशिल्लें. निमाणें ताका अतिभौतीक तत्वाचो दर्जो दिवन 
असत तत्व अशें मानलें. ताका ताओची व्याख्या करपी तत्व अशेंय मानतात.ह्या 
तत्वाप्रमाण सगळी निर्मिती वू तत्वाच्या भितर आशिल्ल्या शक्‍तींक लागुनच जाता 
आनी भायली शक्ती कायच निर्माण करिना. 
ली आनी ची हांचो संबंद 

ली ह्या सगळ्या घडणुकांचें, प्रक्रियांचे, मुळावें तत्व जें सर्वव्यापी, शाश्वत, 
अमर आनी स्वयंनिमीत आसता. ची हें भौतिकशक्तीचें गतीचें तत्व आनी ली 
तत्वाचो भौतीक रूपांत दिश्टावो करपाचें ताचें कार्य आसा. 


मिलाफ 

चिनी तत्वगिन्यानांत मिलाफाचें तत्व सगळ्या विचारधारांनी पळोंवक मेळटा. 
यीन आनी एँग हांचेमदले संबंद आनी मिलाफ - ताओवाद्यांच्या मताप्रमाण मनशांचें 
वागप आनी निसर्गातल्यो घडणुको हांचो मिलाफ - कनफुशियन विचारधारेंतलो 
समाजीक मिलाफ - अशा ह्या मिलाफाच्या तत्वाक चिनी तत्वरचितकांनी बुन्यादी 
तत्व थारायलां. कांय तत्वांचो विरुद्धार्थी अर्थ आमी लायतात, पूण मुळांत ह्या 
विरुद्धार्थी तत्वाचे ऐक्य आसता. सगळें विंगडपण एका तत्वांत बांदपाचें चिनी 
तत्वगिन्यानाचें खाशेलेंपण आसा. 
चिनी तत्वगिन्यानांतली स्वत्वाची संकल्पना 

मनशां गिन्यानी आसतात तशेंच तीं नैतिकतेचे प्रतिनिधीत्व लेगीत करतात. 
गिन्यान जावप आनी त्याप्रमाण प्रत्यक्षांत वागप, ह्या दोनायचो स्वत्वांत आसपाव 


आसता. स्वत्वाची संकल्पना आनी नैतीक वर्तन हांच्यांत सैमीक संबंद आसात, 
अशें चिनी लोक मानतात. 


स्वत्व आनी व्यक्तीची ब्याख्या ताच्या हेरांकडेन आशिल्ल्या संबंदीचेर 
आदारीत आसा. कनफुशियसाच्या तत्वगिन्यानाप्रमाण ह्या संबंदांच्या संदर्भातच 
आमच्या नेतीक कर्तव्यांचे म्हत्व आसा. जेन्ना आमी हीं कर्तव्यां पार पाडटात 
तेज्ञाच समाजांत वा लोकांमदीं शांतिकाय आनी सुमेळ आसता. म्हणजे स्वत्वाची 
वळख जावपाक वेगवेगळ्या संबंदांतल्या वेगवेगळ्या कर्तव्यांची जाणीव आसप 

ऱ्हत्वाचें आसा. चिनी तत्वगिन्यानात स्वत्व खुबशा पांवड्यांचेर प्रतिबिंबीत 
जाता. कनफुशियसाच्या तत्वचितनात स्वत्व आनी दुसरें, स्वत्व आनी कुटूंब: 
कुटूंब. हो समाजाचो सुक्षीम भाग वा अवयव, समाज हो संवसारीक मानवियतेचो 
भाग अशा वेगवेगळ्या पांवड्यांचेर स्वत्वाची भेट जाता. ताओवादी तत्वचितनांत 
स्वत्व आनी निसर्ग, मानवतेंत जो अख्ख्या ब्रह्मांडाचो भाग आसा त्या स्वत्वाचें 
प्रतिबींब पळोंवक मेळटा. 


च्युआंग सू स्वत्व विसरपाची विनंती करता. जर खाजगी विंगड विंगड अस्तित्व 
बिसरप जालें तरच हो संवसार विसरप शक्य आसा. 


कनफुशियसाच्या तत्वगिन्यानाप्रमाण व्यक्ती ही समाजांत समाविल्ली 
आशिल्ल्यान विशिश्ट व्यक्तिमत्वा आनी हो संवसार, हांचें एकीकरण जाता. 
एकीकरण थंयच जाता, ज॑य पयलीं द्वैत आसता. एकीकरण जाल्यार लेगीत, 
घटकांचे खाशेलेंपण नश्ट जायना. म्हणजे स्वत्व आनी संवसार विसरायेर घालपाचे 
बिचार, कनफुशियसाच्या मताप्रमाण बरोबर न्हय. नब - कनफुशियस तत्ववेत्त 
अतिभौतीक नदरेंतल्यान अर्थ लावन सर्वव्यापी तत्व वेगवेगळ्या मनशांमदीं संवाद 
सादून सर्वव्यापी मिलाफ सादपाक योगदान दितात अशें मानतात. 

हॅन वंशावळींतलो तूंग चूग सू, यीन आनी एँग, मनशाचो सभाव आनी संवेदना 
हांच्यामदीं संबंद लायता. यीन तत्वाक एँग तत्वापरस कमी दर्जी दिता आनी 
“बायट' कितें आसा तें यीन तत्वाच्या माथ्यार थोपता. तशेंच एँग तत्व बरेपणाचें 
अशें मानता. निमाणें मनशाचो मुळावो सभाव बरोय नासता आनी वायटय नासता. 
तर ह्या दोनायचें मिश्रण आसता. ताच्यांत बरो जावपाची तांक आशिल्ल्यान ताणें 
बरो जांवक जाय. 

च्यू सी ह्या आनीक एका नव कनफुशियस तत्वचितकाप्रमाण आमकां 
स्वत्वाची जाणीव जावप म्हणजेच, आमी सगळीं आनी संवसारांतलें सगळे जें कितें 
अस्तित्वांत आसा तें एकच आसा हाचे गिन्यान जावप. हो संवसार खूब म्हत्वाचो 
आसून आमी आमचें स्वत्व, तशेंच ली हें सर्वव्यापी तत्व जाणून घेवपाक हाचो 
वाहनाभशेन उपेग करतात. आमचें स्वत्व जाणा जाल्या उपरांतच आमकां आमचो 
खरो सभाव कळटा आमी मागीर आमकां सर्वव्यापी तत्वाची जाणीव जाता. 


च्यू सी भशेन बेंग - एँग-मिंगाच्या तत्वगिन्यानाचो चिनी आनी जपानी 
तत्वचितनाचेर जबरदस्त प्रभाव आशिल्लो. वेंग - एँग - मींग शरीर आनी 

मन हांचें विंगड अस्तित्व मान्य करिना. म्हणजेच खरें स्वत्व, मन आनी शरीर 
हांच्या मिलाफांतल्यानच जाणवता, आनी मन शरिराक नियंत्रीत करता. मनाचो 
मुळावो सभाव हें आमचें खरें स्वत्व पूण शरीर मनापासून वेगळें न्हय, कारण हें 
स्वत्व शरिरांतल्यानच निर्माण जाता. स्वत्व हें मन आनी शरीर ह्या दोनांयतल्यान 
प्रगट जावन तत्काळ जाल्ल्या गिन्यानांतल्यान सदांच नैतिकतायेन वागूंक प्रवृत्त 
करता. 
बौद्ध विचारसरणेच्या प्रभावाखाला ह्यूयेन संग, चित्तापासून वेगळ्या खंयच्याच 
वस्तूक वा प्रक्रियेक अस्तित्व ना अशें म्हणटा. आमची स्वत्वाची आनी भौतीक 
तत्वाची कल्पना वास्तवांत आमच्या मानसीक क्रियाशिलतेचो परिणाम आसता. 
हें तो चित्ताच्या विश्लेशणांतल्यान दाखयता. ह्यूयेन संग चित्ताची आठ वर्गणां 
करता. आठव्या वर्गणांक तो आलय अशें म्हणटा, जें मुळावें चित्त आसून मनाच्या 
वेगवेगळ्या आंगांचीं मुळां हांगाच आसतात. तशेंच चित्ताची उरिल्लीं सात वर्गणां 
हातुंतल्यानच निर्माण जातात. हेंच आलय - विज्ञान परिवर्तनांतल्यान प्रत्यक्षांत 
घडणुको घडयता. ह्यूयेन संग फुडें म्हणटा कीं हींच परिवर्तनां वेगवेगळ्या रुपांत 
आलय - विज्ञानाक स्फूर्त दितात. जाका लागून आठय वर्गणां एकमेकांकडेन 
परस्परीक संबंद दवरूक शकतात. आनी प्रत्येक आलय दुसऱया आलयाचेर 
परिणाम करूंक शकता. हांतुतल्या एक प्रकारच्या परिवर्तनाक लागून चित्ताक 
आशा, संवेदना, बुद्धी हें आमचें स्वत्व अशें दिसता. 
चुआन बौद्ध विचारधारेनुसार आमी कसलीच इच्छा धरूक जायना आनी 
खुद्द स्वत्वाचो लेगीत चड मोह आसूंक फावना. ह्या तत्वचिंतनाप्रमाण मन शुद्ध 
आसपाक जाय आनी आसक्ती विरयत आसूंक जाय. 


चिनी तत्वचितकांचें गिन्यानाचेर मत 

भारतीय तत्वगिन्यानांत जशी गिन्यानाचेर विस्तृत चर्चा आनी सिद्धांत मांडल्यात 
तर्शे चिनी तत्वगिन्यानांत मांडिह्ले नात. तरी पूण तांच्या भाशेच्या खाशेल्या गुणांक 
लागून गिन्यान मेळपाच्यो तरा आनी विचार करपाची पद्धत जांब वैचारीक प्रक्रिया 
हातल्या संबंदांविशीं चिनी तत्वचितकांनी योगदान दिलें. 


च्युआग सू गिन्यानाच्या संबंदांत संहेदवादी विचार मांडटा. आमकां जेन्ना 
कित्याचेय गिन्यान जाता त्या गिन्यानांत खरेपणी संवसारांत आशिल्ल्या वस्तूक 
अनुरूपताय आसा वा ना हैं सिद्ध करपाक आमचेकडेन पुरावे नात. 

कनफुशियस आनी मेनशियस हाणीं शिक्षणाचेर भर दिलो. शिक्षण आनी 
स्वतःची उदरगत हीं दोनय बरोबरीन जावपाक जाय. तत्वीक चिंतना - प्रत्यक्षांत 
१ जाचो कांय उपेग जायना, तांकां ताणीं तुच्छ मानलां. प्रत्येक मनशाची नैतीक 
: उदरगत, ही सत्याची कसोटी आसता. चिनी तत्वगिन्यानांत सतत हो विचार 
| आमकां पळोंवक मेळटा. 
' संवसारांतल्यो वस्तू आनी तांचीं नांवां - ह्या विशयाचेर लेगीत चिनी 
| तत्वगिन्यानांत चर्चा जाल्या. हो प्रस्न ताओवाद्यांनी अतिभौतीक पातळेचेर 
' सोडोवपाचो यत्न केला तर कनफुशियसान नैतिकतेचे नदरेंतल्यान सोडोबपाचो 


` यत्न केला. 


बौद्ध विचारधारा हो प्रस्न, मनाची विचारांकडेन आशिक्ली आसक्ती ना 
' करपाचेर भर दिवन सोडयता. वेंग - एग - मींग बुद्धिवादी गिन्यानांपरस तत्काल 
जावपी गिन्यानांक म्हत्व दिता. ताच्या मताप्रमाण मनाकडेन अतर्ज्ञानांतल्यान 
गिन्यान मेळोवपाची ताक आसा. चँग सन मानता कीं संवसारांत गिन्यान, क्रमान 
वा व्यवस्थीत मांडिल्ले आसा आनी आमच्या मनान ह्या क्रमाकडेन अनुरुपताय 
दाखयल्ल्यान आमकां गिन्यान मेळटा. समाजीक गरजो कल्पना आनी सिद्धांत 
माडिल्यान ह्यो कल्पना खूब म्हत्वाच्यो आसतात. गिन्यानाचो आनी संस्कृतीचो, 
समाजीक यत्रणेचो दाट संबंद चिनी तत्वचितक दाखयतात. 


चिनी तत्बचितन आनी नितीशास्त्र 

चिनी तत्वचितनांत खंयच्याय तत्वाचे म्हत्व, तें मनशाचे नैतीक उदरगतीक 
चालना दिवपी आसा काय ना हाचेर थारायिल्लें आसा. सत्‌, खरेपण आनी ताचो 
अणभव हांच्यांत दाट संबंद आसा. आमचीं कर्मा आनी वर्तन हांतूंत सताचो सोद 
घेता आनी हांतूतल्यानच तें प्रगट जाता. 


कनफुशियसाच्या चिंतनाप्रमाण सगळ्यांत म्हत्वाचो विशय समाजीक सुमेळ, 
संतुलन आनी व्यक्तीचे प्रमाणिकपण, हांच्यामदलो संबंध हो आसा. बरे चलणुकेचें 
जिवीत जगपाक ह्या दोनायमदीं संतुलन आसूक जाय. मनिसपणान वागप, धर्मान, 
रितीन वागप म्हणजेच 'जेन' जावप. पांच म्हत्वाच्या संबंदांमदीं संतुलन तिगोवन 
दवरुक 'जेन' खूबच म्हत्वाचें थारता 

1. राज्यकर्तो आनी मंत्री हांचेमदीं. 


2. बापूय आनी पूत हांचेमदीं. 

3. व्हडलो भाव आनी धाकटो भाव हांचेमदीं. 

4. घोव आनी बायल हांचेमदीं. 

5. इश्ट आनी इश्ट हांचेमदीं. 

मेनशियसाचे निती विचार मनशाच्या सभावाभोंवती घुंवतात. मनशां बरीं कर्मा 
करपाचीच तांक घेवन जल्माक येतात आनी ही तांक चार घटकांनी विणिल्ली 
आसता. उपजतच जेनाचे गूण आमच्यांत आसतात ते अशे आसात. जेन (मनीसपण 
बा मानबता वाद) आय (प्रामाणिकपणा) ली (औचीत्य समर्पकताय) आनी चीह 
(बुदबंतकाय). जण एकल्यान हे चार घटक वळखून तांची उदरगत करू जाय आनी 
दुसऱ्यांतय हे आसात हाची वळख करून घेंबक जाय.कारण भितरल्यान सगळ्यांचो 
सभाव एक सारकोच 'संतपणाचो' आसता, अशें मेनशियस मानता. 


संवसारांतल्या सगळ्यांविरशी भेद करिनासतना प्रेम दाखवप हें मो सू हाचें 
योगदान. अशें केल्ल्यान, हाचे खूबशे फायदे लोकांक मेळटात.कायक्याक म्हत्व 
दिवपी तत्वचितक, मनीस उपजतच भ्रश्टाचारी आसता, अशें म्हणटा आनी म्हणून 
तांका कायद्याचो धाक दाखवप म्हत्वाचें मानता. 


नव - कनफुशियस तत्वचितक, मनशांत “निजाचें' बरेंपण आसता आनी 
गुणी जावपाची ताच्यांत तांक आसता अशें म्हणटा. आमच्यो इत्सा ह्यो निसर्गीक 
नेमाचो भाग आसता आनी तातूंत वायट अशें कांय ना, अशेंय ताचें म्हणणे आसा. 
खंयचेंय काम बरें वा वायट हें थारावपाक तें स्वकेंद्रीकरणातल्यान जालां काय 
कितें, हाची तपासणी जाता. 

गिन्यानाचे आनी कर्माचें 'एकीकरण' ही वेंग - एग - मींग हांची मुळावी 
कल्पना आसा. कर्म करून चडांतचड गिन्यान मेळवप आनी गिन्यान मेळिल्ल्यान 
कर्म करप - अशें एकीकरण ताणें केलें. ही एकीकरणाची कल्पना - मन आनी 
अंतीम तत्व एकच आसा. ह्या विचाराचेर आदारीत आसा. प्रयोगवादी तत्वर्चितक 
परत एक फावट कनफुशियस आनी मेनशियस हांचे विचार आपणायतात आनी 
गिन्यान ही एक निसर्गीक तांक आसून, तांतुतल्यान आमच्यो संवेदना आनी इत्सा 
संतुलीत दवरून, उदरगत सादूं येता अशें म्हणटात. 


आत्मो आनी मृत्यू 


अमरत्वासंबंदी चिनी तत्वचितकांमदीं एकमत ना. बौद्ध विचारवंत आनी 
ताओ तत्वचिंतकांमदीं हाचेर चर्चा जाहली आसा. जियेवप आनी मरप हें एका 

ल खूब वेगळे ना. एकाचें परिवर्तन दुसर्‍यांत जाता. ताओ तत्व बदलना 
बा ताच्यांत परिवर्तन जायना - पूण जगप आनी मरप ह्यो प्रक्रिया ताओचोच 


| दिशटावो आसा. 


 कनफुशियसाक जित्या - जागत्या मनशाचो चड हुस्को आसा. म्हूण तो 
| विचारता, ' जितेपणीं आमी दुसर्‍यांक आदार दिंवक पावना तर मेल्ल्या मनशांच्या 
' आत्म्याची कशी सेवा करतले? 


वेंग च्युआंग मनशाचे जिणेक बर्फाची आनी शिंयाच्या ऋतूची उपमा दिता. तर 
बौद्ध तत्वचितक शुन्यत्वाची कल्पना मुखार करून शुन्यत्वाक म्हत्व दितात. 


' जपानी तत्वगिन्यान 
आधुनिक जपानाचें वर्णन करपाक टोकिओ आनी कोयोटो हे दोन विरुद्धार्थी 
शब्द मदत करतात. टोकिओ हें शार अत्याधुनीक तत्रज्ञानान विकसीत जाह्ठे, 
' जागतीक व्यापारधं्याचें म्हत्वाचे ठिकाण तर कोयोटो ही विचारधारा परंपरेक 
म्हत्व दिवपी, तशेंच पुरातन संस्कृतीक दायजांची जतनाय करपाचेर भर दिवपी 
आसा. जपानाचें नदरेंत भरसारकें खाशेलेंपण म्हळ्यार अत्याधुनिकतायेचो आनी 
' पारंपारिकतायेचो सुंदर मिलाफ. 


कांय तत्वचिंतकांक जपानी लोकांकडेन शिस्तबद्ध तत्वगिन्यान (जशे पाश्चात्य 
' देशांत आसा तशें) ना, अशें दिसता. घडये तांची भास आनी संस्कृती कुवाड्यापरी 
` आशिल्ल्यान तशें दिसता आसुंये. पाश्चात्य तत्वगिन्यानाच्या व्याख्येप्रमाण आनी 
' वर्गणाप्रमाण, जपानी तत्वचिंतनाक, तत्वगिन्यानाचो दर्जा फाव जायना, कारण 
जपानांत तत्वगिन्यानाची बुन्याद सारकी घालूंक ना. पूण जपानी तत्वगिन्यान 
आनी धर्म एका खाशेल्या नदरेंतल्यान पळयत जाल्यार हेर तत्वगिन्यानाइतलेंच 
तोलामोलाचें तत्वचिंतन जपानांत आसा, हें निर्विवाद सत्य जावन आसा. हीच 
गजाल चिनी आनी भारतीय तत्वगिन्यानांक लेगीत लागू पडटा. 


जपानी भास आनी तत्वचितन: 

जपानी भाशेची बरोवपाची लिपी, तर्कशास्त्रीय आनी अमूर्त विचारांक तितलोसो 
पालव दिवपी न्हय. ती सत्वर, भावना उचंबळावपी आनी संबंदांचो दिश्टावो करपी 
आसा. जपानी तत्वगिन्यानाचे हे खाशेले आनी बुन्यादी गूण आसात. 


1. सत्वरपण - जपानी भाशेचे लिपींत सत्वरपण आसता. म्हणजे खंयच्याय 
विशिश्ट अणभवाक कमीत कमी तर्कशक्ती वापरून लिपींत बंदिस्त करपाची तांक 

तिच्यांत आसा. विशिश्ट परिस्थिती वबा अणभव विश्लेशणाशिवाय र 
मांडपाच्या पद्धतीक लागून हीं सत्वरपणां येतात. तत्वगिन्यानांत हातभार 
नेमांक धरून जाता त्या तर्कशास्त्रीय बिश्लेशणाचेर भर दिनांत तरीपूण 
गणिताविशीं आशिल्ठी उमळशीक आनी संगणकी तंत्रज्ञान - जांका 
विश्लेशण मुळावें आसा - हांची नेटान उदरगत जाली. म्हळ्यार अशें दिसता 
जपानी लोकांकडेन नेमांक धरून केळे तर्कशास्त्रीय विश्लेशण नासल्यार लेगीत तां 
स्वतःचे तर्कशास्त्रीय विचार आसतलेच. (जपानी तत्वगिन्यांनांत सत्वरपण 
अणभवांचे सरळ वा परस्पर गिन्यानाक खूबच म्हत्व आसा.) जेन बुद्धिजम' हू 
उतरां जरी चिनांतल्यान आयिल्लीं आसलीं तरी तांचें मुळावें रूप, जें शूद्ध अणभवाब 
म्हत्व दिता तें जपानीच आसा 


2. भावना उचंबळावपी - जपानी भाशेचें आनीक एक खाशेलेंपण म्हळ्या' 
तिच्यांत आशिल्ली भावना उचंबळावपाची तांक. भाशेंत विचारांची मांडावळ 
खुबच भावनीक पद्धतीन केल्ली आसता. आमचे अणभव आनी तांच्यांत घुस्पल्ल्यो 
आमच्यो भावना हांची जाणीव मुखेल आसून वैचारीक विश्लेशणाक ताणीं दुय्यम 
स्थान दिलां. 


जपानी भास ही चिनी भाशेपासून तयार जाल्या आनी तिसऱया शेकड्यानंतर 
तिच्यांत पद्धतशीरपणा आयला. तर्कशक्ती, विचारैीक्ती, संकल्पना हीं उतरा तांचे 
मुळावे भाशेंत नाशिल्लीं. संवेदना, भावना हाचेरच ताणीं भर दिल्लो म्हूण मुळावी 
भास ही अमूर्त, तत्वगिन्यानी कल्पनांक तितली पालव दिवपी नाशिल्ली. 


देखीक, जपानी भाशेंत 'प्रेम' आनी द्रेश' कशें दाखयतात तें पळोवया. 
प्रेम हें उतर 'बायलेक' आनी 'भुरग्याक' संबोदपी कुरवो वापरून दाखयतात. 
बाय्लेकूसंबोदपी कुरू “र आनी भुरग्याक संनोदपी कुरू उ, ह्यो दोनय एकठांय 
करून अशे तरेन दाखयतात. ताचे उलट द्वेश 3 अशे कुरवेन दाखयतात. 
हीच कुरू वाडत रावपी द्वेश दाखयता, तर मनाची स्थिती / ही कुरू दाखयता. 
ह्यो दोनय कुरवो एकठांय करतकीच सेर अशें दिसता, आनी त्यो द्रेशभावना 
दाखयतात. 

3. संबंदांचो दिश्टाबो घडोबपी भास - जे तरेन जपानी भाशेंत संबंदांचो 
दिश्टाबो घडोवपाचो प्रयत्न जाता तो खऱ्यानीच मनापासून तोखणाय करपासारको 
आसा. वेगवेगळ्यो कल्पना, भावना आनी चस्तूंमदले संबंद, भाशीक कुरवांनी 
दाखयतात. प्रत्येक वस्त वा प्रक्रिया एकमेकांचेर क्रिया करतात अशें ते मानतात 

\ जननी हें बेस बरें ते आपले भाशेंत दाखयतात. 
^ जपानी लोक संबंदांक इतलें म्हत्वाचें मानतात कीं, कुटुंबांतले एकादे व्यक्तीचे 
'५ण हे कुटुंबांतलो प्रत्येक मनीस आपल्याच स्वत्वाच्या भागाचें मरण अशें मानता. 
'उत्वाची अलिप्तताय, ते न्हयकारतात आनी तें वेगवेगळ्या संदर्भात घुस्पल्लें 
। शें दाखयतात. अशे तरेन संबंदांचें म्हत्व जपानी समाजांत खास करून कुटुंबीक 
१ पबस्थेत आनी काम वा नोकरी करता त्या वातावरणांत जाणवता. जपानी भाशेंत 
चार आनी विचारांचे भाशेंतल्यान सादरीकरण हांचो घनीश्ट संबंद आसा. भाशेची 
| बणूकच अशी आसा ती म्हळ्यार अमूर्त विचारांक पालव दिना. तरीपूण जपानी 
' गशेचें सत्वरपण, भावनीक नदरेन तिचें म्हत्व आनी कार्य, तशेंच संबंदांक दिले 
पागळे वेगळें म्हत्व ह्यो खाशेलेपणाच्यो गजाली हांकां ताच्या तत्वगिन्यानांत 
'बुनच म्हत्वाची भुमिका फावो जाता. 
चिनी तत्वगिन्यानाभशेन जपानी तत्वगिन्यानाच्या इतिहासाचे चार वांटे करू 
'पेतात 
1. पुर्वि्लो काळ, 
2. मदल्या काळांतले बौद्ध तत्वविचार, 
3. टोकुगावा कनफुशियस तत्वविचार, 
4. आधुनीक काळ, 
पुर्बिल्लो काळ 
नारा आनी हेयान विचारधारा 
सुर्वेची जपानी बौद्ध विचारधारा 
सगळ्यांत मुळावो जपानी पंथ “शिंतो' वा 'कामीनो - मिची' असो आसा, 
ज्याचो अर्थ देवाचो अणभव घेवपाची वाट असो आसा. ह्या पंथांत दंतकथांचेर, 


निसर्गातल्या देवत्वाचेर, धर्मीक विधींचेर खुबच भर दिल्लो आसा, पूण तत्वचितनाचो 
अभाव आसा. 


बौद्ध विचारधारेन जपानांत तत्वगिन्यानांची बुन्यादी पद्धत दाखयली. हाचो 
प्रभाव इतलो प्रखर आशिल्लो कीं, जपानी लोकांच्या जिवितांत सगळे वटेन बौद्ध 
विचारसरणेन म्हत्वाची भुमिका बठयली. जपानाचें पयलें नेमाळें नींहोंशोकी. 
हांच्या मताप्रमाण बौद्ध विचारधारा जपानांत सव्या शेकड्यांत कोरियांतल्या 
'पॅकचे' हांगासून आयली. दुयेंसां आनी दुकोळ हांचेपासून बचाव करपाक बौद्ध 

विचारसरणी ताणीं पयलीं आपणायिल्ली. पूण ताका मागीर अमीर च 
मेळिल्ल्यान, बौद्ध विचारधारा थंय तिगून उरली. मागीर बुद्धाची खूब 
ताणीं बांदलीं. ह्या काळांत दोन पंगड सक्रीय आशिष्ठे, नारा विचारधारेचो 
आनी हेयान विचारधारेचो पंगड 


नारा विचारधारा 

अर्थ लावपाच्या फारकतीच्या आदाराचेर (701-794) ल्हान - ल्हान सर 
विचारधारा, ह्या राजधानींत निर्माण जाल्यो. तांचीं नांवा अशीं आसात - 
जोजीसू, होसो, कुशा, दीसू आनी बेगन. सॅनरॉन हाचो अर्थ तीन प्रबंद असो 
आनी ही सगळ्यांत पयलीं स्थापन जाल्ली तत्वगिन्यानाची विचारधारा आसा. 
विचारधारेची स्थापना, कोरियाच्या एका धर्मगुरून एक्कन हाणें 625 वर्सा 
तीन प्रबंद - नागार्जुनाचे “माध्यमिका कारिका' आनी 'द्वादसद्वारा', 
सत्रशास्त्र हे तीनय माध्यमिका परंपरेचे बुन्यादी प्रबंद आसात. ह्या 
सगळी शिकवण 'शुन्यत्व' ह्या तत्वाचेर आदारीत आसा 


जोजीसू विचारधारा : ही विचारधारा विस्कटावणेचेर भर दिवपी आशिह 
आनी ती सॅनरॉन विचारधारेंत विलीन जाली 


होसो विचारधारा : 'युशिकी' तत्वाचेर म्हणजे “फक्त चित्र' हाचेर आदारी' 
आसा आनी ती 'योगकारा' परंपरा फुडें व्हरपी आसा. कुशा विचारधारा वसू बंधूच्य 
अभिधर्म - कोश शास्त्राचेर आदारीत आसा. रिसू विचारधारेन शिस्तीक प्राधान 
दिलें. खास करून मठांत रावपी भिकुनी शिस्तप्रिय आसूंक जाय अशा मताचे र 
आशिल्ले. केगन विचारधारेचे मुखेल तत्व, “एका” बुद्धाचे अनेकांत' प्रतिनिधीत्व 
आनी दिश्टावो जाका ताणीं 'रोशन' अशें नाव दिलें, हें आसा. ही विचारधार 
अवतामशक सुत्राचेर आदारीत आसा. आज स पैकीं तीन - नारा विचारधारा - 
होसो, रिसू आनी केगन ह्यो अस्तित्वांत आसात 

उपरांत हेयान विचारधारा ख्रिस्त उपरांत इसविसन (794 - 1185) खुबश 
कारणांखातीर हेयान ही जपानची राजधानी जाली. बौद्ध तत्वविचार जपानी समाजांत 
भितर रिगलो आनी ताका दोन जपानी विचारधारांच्या प्रभावान जपानी रुप आयलें 
ह्यो दोन जपानी विचारधारा तेंडाय आनी शिंगॉन अशो आसात. “सायचो' हो तेंडार 
विचारधारेचो जनक आशिल्लो. सगळ्यांत बऱ्या बौद्ध विचारधारेंचें संशोधन करून 
ती जपानांत मांडचेखातीर, जपानी बादशहा, कामू हाणें सायचो हाका चिनांत्‌ 
धाडिह्लो. तेंडाय विचारधारा, नारा विचारधारेच्या कांय अमूर्त अतिभौतीक तत्वांक 

:ः आशिह्ली. 'शिंगॉन ह्या शब्दाचो अर्थ 'खरें उतर' असो जाता. ही 
| , वशीकरण, मोहिनीमंत्र आनी हेर मंत्र तसोच जादुटोणा हाचेर भर दिता. 
! बिचारधारेन कलेच्या क्षेत्रांत खुबच परिणामकारक योगदान दिलें. चिनी लिखीत 
(0.404) द्या वर्सा जपानांत पावली. भाशेबरोबर पुर्विछ्ें कनफुशियस 
' त्वय जपानांत आयले. बौद्ध विचारधारेन, जपानांत अतिभौतीक तत्वाची बुन्याद 
| दिली, जीं तत्वां प्रत्यक्ष जिवितांत मार्गदर्शन करपी थारलीं. तर कनफुशियस 
[नी निसर्ग नेमान चलता तें दाखोंवक पुरावे दिले. ह्या विचारधारेचो 
॥[पानी लोकांच्या जिविताचेर खोल परिणाम जालो. कनफुशियसाच्या कल्पनेप्रमाण 
दशाह हो स्वर्गाचो प्रतिनिधी आशिल्ल्यान, तो स्वर्गाच्या इत्सेप्रमाण पृथ्वीचेर 
भयम लागू करता. म्हणजे प्रजा ताच्याविरुद्ध वचूंक शकना. हांगा स्वर्गाची इच्छा 
'भानी कार्य तशेंच मनशाचें कार्य हातूंत फारकत नाशिल्ल्यान जपानी लोकांच्या 
"वीत्र पुर्वजांच्या कल्पनेबरोबर कनफुशियसाच्यो कल्पना समरस जातात. 


पदल्या काळांतल्यो बौद्ध विचारधारा 

मदल्या काळांत तीन बौद्ध विचारधारांनी जपानांत पांय घट्ट रोयले, आनी त्यो 
आजलेगीत थंय तिगून आसात. जोडोसू विचारधारा (P५९ । nd Sch००।), 
ोक्के विचारधारा (1118 [०५७ $c००।) आनी (९1) बौद्ध विचारधारा 


' जोडोसू विचारधारा : होनेन शोनीन (1133-1212) हाका गेंकू ह्या नांवान 
लेगीत वळखतात. तेंडाय विचारधारेची शिकवण घेतलो उपरांत ताका दिसले, शाखेचे 
बिचार सामान्य मनशाक सुखी करपासारके नात. उपरांत ताच्या विचारांप्रमाण ताणें 
“अमीदा बुद्धांचेर' सादी श्रद्धा लेगीत दवरल्यार, पवीत्र भूमींत पुनर्जन्म जांब येता 
अशें मत मांडलें. ताणें आपल्या विचारधारेक जोडोसू अशे नांव दिलें. मनशाक 
मुक्ती दोन पद्धतीन मेळूंक शकता. एकेतरेन स्वताच्या प्रयत्नानुसार आनी दुसरे 
तरेन पूर्ण बुद्धाच्या शक्तीचेर अवलंबून रावून. होनेन हाणें दुसरेतरेन म्हणजे बुद्धाक 
पूर्ण शरण वचून ताचे शक्तीचेर मुक्ती मेळोबची असो प्रचार केलो. 
_ होक्के विचारधारा : निचिरेन ह्या तत्वचितकान लोटस सुत्राचो खोलायेन 
अभ्यास केलो आनी हीच बुद्धाची खरी शिकवण अशी मानली. तेडाय विचारधारेत 
सुधारणा करपाची ताची मोख आशि्ली. ताणें आपलें जिवीत शिकोवपांत. आनी 
बरोवपांत घालयलें. अजूनमेरेन ही विचारधारा जपानांत तिगून आसा. 

झेन बौद्ध विचारधारा : झेन हें उतर चिनी 'चॅन' आनी मुळावें संस्कृत उतर 
“घ्यान' हाचेवेल्यान आयलां, आनी ताचो अर्थ 'ध्यान' म्हणजे चिंतन करप असो 

आसा. चिनी 'चॅन' दोन शाखांनी वाटलें. लीन ची स आनी 
- तूंग (5'80 - Tung $९८) “लीन ची' शाखा कोनांच्या तल्या 
जाल्ल्या सत्वर उद्बोधनाचेर भर दिता. कोन म्हणजे 'कुवाडें'. कुवाडीं सोडय 
आसतना जाल्ठें उद्बोधन. तर दुसरी शाखा थंडपणान बसून, ध्यान करून 
त्या अंतर्ज्ञानाचेर भर दिता. ह्योच शाखा जपानांत रिमझाय आनी सोटो ह्या नां 
आयल्यो. रिमझाय विचारधारेन कुवाडीं सोडोवन, तत्काळ उद्बोधन 
पद्दत आपणायली, तर सोटो विचारधारेन ध्यान वा चितन करून, जाता त्‌ 
उद्बोधनाचेर भर दिलो. झेन विचारसरणी सादी आनी नैतिकतेचेर भर दिव 
आशिल्ल्यान तिका समाजीक म्हत्व प्रप्त जालें. खरें म्हळ्यार झेन बौद्ध तत्वविच 
- बौद्ध ताओवादी, आनी कनफुशियसाची विचारसरणी हांच्यामदल्या संवादा: 
परिणती आसा. झेन बौद्ध विचारधारेचीं पाळांमुळां जपानांत खोल रुजल्यांत आ| 
जपानी जिविताच्या सगळ्या मळार ताणीं परिणाम केला. मार्शल आर्ट, नेमबाज 
कराटे, केंडो, ज्युडो - हीं सगळीं झेन तत्वां वापरतात. मुखेल झेन शिकव 
अशी आसा : 

- धर्मीक ग्रंथाभायलें गिन्यान दिवप. 

- फकत लिखीत साहित्याचेरच अवलंबून रावप ना. 

- मनाकडेन सरळ संबंद जोडप. 

- स्वत्वं जाणून घेवप आनी “बुद्धपण' अणभवप. 

ध्यान आनी चिंतनांतल्यान गिन्यान मेळवप. तशेंच गिन्यान मेळोवपाक दुसर 


कित्याचेरय अवलंबून रावपाची गरज ना अशा विचारसरणेक लागून झेन बौ. 
तत्वचितन प्रसिद्धीक पावलें. | 


टोकुगवा कनफुशियस तत्वविचार 

शोगून टोकुगवा इयासू हाच्या काळांत कांय म्हत्वाच्यो गजाली घडल्या 
राजनितीक एकांतवासाचो थाराब, क्रिस्ती धर्मांक आळो घालपाचें काम, समुरायांच 
रहाणीमानांतलो बदल, वर्गीकरणाची जाणीव, व्यापारी वर्गाची उदरगत आर 
सगळ्यांत म्हत्वाचें म्हणजे नव - कनफुशियस विचार सरणेक दिलें म्हत्व. ती 
नव - कनफुशियस विचारसरण्यो अस्तित्वांत आयल्यो. 

1) च्यू सी; 2) वेंग - एंग - मींग आनी 3) अनादी काळासंबंदी शिक्षण. 

च्यू सी हाच्या विचारांप्रमाण यीन - एँग तत्वां आनी पांच मुळाव्या तत्वांपासू 

kr 'सगळो संवसार निर्माण जाता म्हणपाचें आमी चिनी तत्वगिन्यानांत पळयलां. दुसऱया 
| बिचारधारांबरोबर टक्कर दिवन लेगीत, च्यू सीच्या विचारधारेक राजकीय आश्रय 
| तिगून उरपाक त्रास काडचे पडलेनात. 


. वेग - अँग - मौींगाच्या विचारसरणेन अंतर्ज्ञानाचेर भर दिलो. खरें 
- गिन्यान मेळपाक, विश्लेशणापरस, कर्माचेर चड लक्ष केंद्रीत केलें. स्व- 
- निरीक्षण म्हत्वाचें थारलें. टोकुगवाच्या काळांत जशें राजनितीक धरून 
- जाय आशिल्ले, तशे विचार ताणे मांडले. स्या शाखेचे खूब शिश्यगण तयार 
- जाले. पुर्विल्ल्या काळांतल्या शिक्षणांक म्हत्व दिवपी तत्वचितकांनी नव 
2 - कनफुशियस तत्वचिंतनांक विरोध केलो. कनफुशियस तशेंच मेनशियस 
: हांच्या मुळाव्या विचारांक म्हत्व दिवन ते परतून चलणुकेंत हाडपाची तांची 
¦ मोख आशिल्ली. 

¦ टोकुगबाच्या काळांत जपानी लोकांक पाश्चात्य शिक्षणाची आनी विज्ञानबादाची 
। ओड लागिल्ली. हे प्रक्रियेक ते 'रंगाकू' अशें म्हणटात. ह्या प्रक्रियेंतल्यान ताणी 
' पाश्चात्य विज्ञान आनी वैजकीय शिक्षण घेतलें. 


' जपानी तत्वगिन्यान आनी सत्‌ तत्वाचो विचार 
जपानी तत्वगिन्यानांत वैशवीक स्वरुपाचे प्रस्न तांच्या संस्कृतीक दायजाक 
लागून बिशीश्ट वा व्यक्तीगत पांवड्यार हाताळिल्ठे आसात. हाका लागून सतासंबंधी 
| एक ठोस विचार मांडपाक कठीण जाता. 
____ आवली बौद्ध विचारसरणी आनी सत्‌ तत्व विचार खुबशा जपानी विचारधारामदीं 
चिनी तत्वगिन्यानी कल्पनाचें मिश्रण जाल्ले दिसता. आदल्यो बौद्ध विचारसरण्यो 


हाचें उदाहरण म्हूण पळोंबक जाता. 


सॅनरॉन विचारधारा : शुन्यत्व 

हे बिचारधारेक तीन प्रबंध मानपी विचारधारा म्हणुनय वळखतात. ह्या तीन 
प्रबंदांपैकीं नागार्जुनाचो ' “माध्यमिका कारिका'' हो मुखेल प्रबंध जावन आसा. 
ह्या प्रबंधाप्रमाण “शुन्यता' म्हणजे अंतीम सत्‌ हें शुन्य आसा. ही जी रितेपणाची 
पोकळी आसा ती भायल्यान पूर्ण आसा कशी आमकां दिसता. पूण भितरल्यान 
फकत शुन्यत्ब आसता, अथवा थंय कांयच अस्तित्वांत नासता. खंयच्याय 
बस्तूक स्वतंत्र अस्तित्व नासता. म्हणजे प्रत्येक वस्तू, दुसर्‍या वस्तूकडेन संबंदीत 
आसलेबगर तिका अस्तित्व आसना. 

केगॉन विचारधारा : पराधीन उत्पत्ती वा उद्गम 

ही विचारधारा 'अवतमूसक' सुत्राचेर आदारीत आसा. ही विचारधारा च 
उत्पत्ती'. हे बौद्ध विचारसरणेचो सिद्धांत मानता. मानवी आनी हेर 
अस्तित्वांत आशिल्ल्या आंतरीक संबंदांक ह्या तत्वचितनांत खूबच म्हत्व दिला 
सगळो संवसार एका पानांत समावि्लो आसा. ह्या तत्वांत एकत्व आनी OE | 
हांचेमदले संबंद काळाच्या आनी अंतरिक्षाच्या नदरेंतल्यान लेगीत एक आनी अनेव 
कशे एकमेकांक बांदून आसात, हाची विस्कटावणी करपाचो यत्न ताणीं केला. | 

चिनी “ली” तत्व आनी जपानी 'री' तत्व, हांचेमदीं सारकेंपण आसा. 'जी' हे 
तत्व अनेकत्व दाखयता. केगॉन विचारधारेप्रमाण, जरी 'जी' तत्व हें 'री' तत्वापासूर 
वेगळे आसलें तरी 'जी' तत्वांत री' तत्व अस्तित्वांत आसता. 

'तेंडाय,' विचारधारेप्रमाण एक अंतीम सत्‌ आनी मुखार आयिछ्लें अनेकत्व र्ह 
दोनय एकच आसात. शिनगॉन तत्वचिंतनात, ह्या संवसारांत सर्वश्रेश्ठ बुद्धपणाव 
वैरोकन किंवा महावैरोकन अशेंय म्हणटात. बुद्धाचे हें रूप म्हणजेच हो संवसार 
जावन आसा अशें ते म्हणटात. 


मदल्या काळांतली बौद्ध विचारसरणी आनी सत्‌ तत्व: 

जोडो तत्वधारा सामान्य मनशाच्या उद्बोधनाचेर भर दिवन, दैवीक तत्व 
आनी मानवी जीवन हांचेमदलो संबंद स्थापन करूंक उद्बोधन फकत स्वत्वाचेरच 
अवलंबून नासता तर हेर प्रयत्नाचेरय आदारून आसता अशें म्हणटा. अंतीम तत्व हैं 
भौतिकापेलें आसा तर मनीस ह्या भौतीक संवसाराचो भाग आसा. दोनांयच्यामदली 
ही दरी फकत मनशाची श्रद्धा आनी भक्तीच भरून काडूंक शकता. श्रद्धा आसप 
म्हळ्यार यांत्रीकपणान प्रार्थना करप न्हय जाल्यार बुद्धपण जें उदूबोधनाचे स्त्रोत 
आसा, तें सतत्‌ मनांत आनी काळजांत रिगोंबक जाय. अशें केल्ल्यान मनशाचें 
आपसुकच उदूबोधन जाता अशे ही तत्वधारा सांगता. 


झेन विचारधारा मानवी मनाचें आनी बुद्धमनाचें सारकेंपण मानता. म्हणजे. 
अतीम सत्‌ हें भौतीकापेलें नासून मनशांक ह्याच संवसारांत, ह्याच जिंवितांत 
बुद्धपणाची जाणविकाय जावन, तें बुद्धपदाक पावपाक शकता. 

बौद्ध विचारसरणेप्रमाण जपानी तत्वचितकांनी कनफुशियसाचे तत्वविचारलेगीत. 


आपणायले. नव - कनफुशियस तत्वाचे पुरस्कते च्यू सी हांच्या विचारांनी तांकां 
नव-कनफुशियस तत्वचितनाची ओड लायली . 

च्यू सी हाचो जपानी भाशेंत उच्चार सूशी अशो करतात. च्यू सी हाचे 
विचार जपानी तत्वचितकांनी म्हत्वाचे मानल्यात कारण, ते स्वर्गाची वाट' 
आनी 'मनशाची वाट' हांच्यामदीं संबंद दाखोवपी आशिल्ले. स्वर्गाच्या वाटेक 
तेंडो' तर मनशाचे वाटेक 'जींडो' अशें ते म्हणटात. स्वर्गाची निर्मिती करपाच्या 
क्षमतेतल्यान सगळे निर्माण जाता म्हळ्यार मानवी तशेंच निसगीक संवसार. च्यू-सी 
हाच्या तत्वगिन्यानाप्रमाण अतिभौतीक तत्व सगळ्यांक अस्तित्वांत आशिल्यांक 
एकमेकांकडेन आशिल्ल्या संबंदांतल्यान बांदून दवरता. जपानी तत्वचिंतकांनी च्यू- 
सीचे विचार आपणायले, कारण तांका अशें दिसतालें कीं निसर्गीक विज्ञानाच्या 
अभ्यासांतल्यान वैश्वीक तत्वाची कार्यपद्धती आमी समजून घेंब येता. विशिश्ट 
गोश्टींचो अभ्यास करून, सर्वसमावेशक अशा तत्वाची जाणविकाय आमकां 
जाता. अशा तरेचे निसर्गासंबदीचे विचार 'कायबार एक्कन' हांच्या योगदानांत दिश्टी 
पडटात. च्यूसी हाणे 'ली' आनी ची, ह्या दोन तत्वांमदीं फरक दाखोवन “ली' हैं 
बुन्यादी तत्व तर 'ची' हें तत्व ली चेर अवलंबून आसा अशें मत मांडलें. कायबार 
एक्कन हाका हे द्वैत तत्वविचार पटले नात म्हणून तो आपल्या तत्वचितनात ली ह्या 
तत्वाचे अस्तित्व 'ची' ह्या तत्वात आसा अशें मानता. ताय - ची अथवा अंतीम 
तत्व हें मुळावी भौतीक गतीच आसून तिच्या कडल्यान प्रत्यक्षांत भौतीक संवसाराचें 
चलनवलन जाता अशें म्हणटा. आदल्या काळातल्या तत्वांसबंदी अभ्यास करपी 
'दुतो जीनसाय' ह्या तत्वचितकान कायबार एक्कनाच्या म्हणण्याक तेंको दिलो, 
आनी अंतीम तत्वाक सुरवात आनी अंत ना म्हणपाचें मत मांडलें. 


कोयोटो विचारधारा आनी अंतीम सत्‌ 

तत्वगिन्यानाचे विविध पैलू वापरून निशीदा कितारो ह्या तत्वचितकान झेन 
विचारधारा मांडपाचो पर्थून एक फावट प्रयत्न केलो. शुद्ध अणभवांत अंतीम तत्व 
आसता, अशें मत निशिदा कितारोन मांडले. अणभव येवपाक वा अणभवाची 
जाणीव जावपाक, प्रत्यक्ष अंतीम तत्व जबाबदार आसता. आमकां अणभव 
तरेकवार माध्यमांतल्यान मेळिल्ल्या कारणान सगळे अणभव, आमच्या कल्पनेंतल्या 
चाळणींतल्यान गाळून येतात. सामान्य अणभव अशेच आसतात. अंतीम तत्वापरस 
ताची कल्पनाच आमकां अंतीम तत्वापासून पयस दवरता. म्हणजे अंतीम तत्व 
जाणूक जाय, तर ताचो शुद्ध अणभव आमी घेंवक जाय. ह्या अणभवानंतर 
तरेतरेच्यो संकल्पना तयार जातात. संकल्पना जरी वेगवेगळ्यो आसल्यो तरी 
अंतीम तत्व हें एकच आसता. अंतीम तत्व हें विचारांच्या पेलें, संकल्पनांच्या पेलें, 

निदान करपासारकें अशें आसता. ह्या शुन्यत्वाचो पूर्ण अणभव जांबक निशिदा 
“बौद्धीक अंतर्ज्ञानाच्या' पद्धतीचो सिद्धांत मांडटा. अंतीम तत्वाचो शुद्ध अणभव 
हो धर्मीकतायेकडेन सामको संबंदीत आसा, अशेंय तो म्हणटा. अंतीम तत्व आनी 
एकत्व हांचें तादात्म्य समजूंक आमकां धर्मीक जाणविकाय मदत करता. निशीदा 
कितारो, धर्म हो आमच्या स्वत्वाचो आनी संवसाराचो एकत्रीकरण करपाचो मुखेल 
घटक जावन आसा अशें मानता. हे नदरेंतल्यान पळयत जाल्यार, निशिदा देब आनी 
अंतिम तत्व हातूंत फरक करिना अशें दिसता. 


निशिदा कितारो आनी तानावे हाजिमे हाणीं 'झेन' तत्बप्रणालीचो प्रचार 
केलो. ताणीं 'शुन्यत्व' हें अंतीम तत्व मानलें, पूण दोगांयच्याय तत्वचितनांत 
फरक आशिक्लो. तानावे हाणें इतिहासीकतेक म्हत्व दिलें, तशेंच विशीश्ट 
व्यक्तीक म्हत्व दिवचेपरस ताणें सामुहीक अस्तित्वाक मोलादीक मानलें. 
अंतीम तत्वाची जाणविकाय, दुसऱ्या माध्यमाच्या शक्तीचेर अवलंबून 
आसता अशे मत तानावे हाजिमे मांडटा. हाजिमे निसितानी केयजी वैचारीक 
नदरेंतल्यान अस्तित्ववादांत पुराय समरस जालो. ताणे “शुन्यत्वाक' गतिमान 
केलें. हेंच तत्व संवसारांतल्या सगळ्याक धरून दबरपी आसता अशें ताचें थीर 
मत आशिल्ठे. 


जपानी तत्वगिन्यानाचे स्वत्वासंबंदी विचार : 

बारीक निरीक्षण केले उपरांत लक्षांत येता म्हळ्यार स्वत्वासंबंदी विचार हे 
अतिभौतीक जांव वा अंतीम तत्वासंबंदी अथवा गिन्यानाच्या सिद्धांतात घुस्पह्छे 
आसतात. तत्वगिन्यानाचे हे तरेकवार पैलू एकमेकांकडेन भोवच संबंद दबरतात. 
स्वत्वाची सामान्य संकल्पना ज्यो कांय तत्वगिन्यानी आपणायतात त्यो बौद्ध 
विचारसरण्यो न्हयकारता. तांच्या मतान त्यो संकल्पना खऱ्या स्वत्वाच्यो नासतात. 
खरे स्वत्व आमच्या बौद्धीक क्षमतेच्या भायर आशिल्यान आमी ताची संकल्पना 
माडूक पावनात.पूण आमी खरें स्वत्व जाणूंक शकतात. ह्या संबंदांत जपानी बौद्ध 
विचारसरणी, मुळावी बौद्ध विचारसरणी आपणायता. स्वत्वाचें गिन्यान जावप 
म्हणजे प्रज्ञा जावप अथवा अंतर्ज्ञानांतल्यान स्फुरण पावप. अशे तरेन जाल्ले 


गिन्यान पारंपरीक संकल्पनेंतल्यान जावपी गिन्यानापरस कितलेंशेंच श्रेश्‍ठ आनी 
मोलादीक आसता. 


खरें स्वत्व हें संवसारांत भरून, प्रत्येक वस्तूंत ताचें अस्तित्व आसता. खर्‍या 
स्वत्वाची जाण जावप म्हणजेच आमच्याभितरल्या बुद्ध सभावाची जाण जावप. 

निशिदा कितारोच्या तत्वचितनांत, स्वत्वाचो अभ्यास करप म्हणजेच स्वत्वाक 
विसरप. स्वत्वाक विसरप म्हणजे स्वतःचो बुद्ध सभाव जाणप. बौद्ध विचारसरणेन : 
स्वत्वाचें गिन्यान आनी स्वत्व अशें द्वैत ना. स्वत्व आसा म्हणून शुद्ध अणभव 
आसा अशें न्हय, तर शुद्ध अणभव आसा म्हणून स्वत्व आसा अशे निशिदा 
कितारो म्हणटा. 

वास्तबांतलें शारिरीक स्वत्व ही एक प्रक्रिया आसा. हें खरें स्वत्व नाशिल्ल्यान 
हें स्वत्व मेले उपरांतच खरें स्वत्व जगूंक शकता. निशिदा कितारो झेन बौद्ध 
विचारसरणेक तेंको दिवन म्हणटा कीं उद्बोधन जाता तेन्ना आमचो सभाव 
बदलना, तर आमी सरळपणान आमच्या खऱ्या सभावासंबंदी गिन्यान प्राप्त 
करून घेतात. 


वासूजी तेसूरो ह्या तत्वचितकाची स्वत्वाची कल्पना सामकीच वेगळी आसा. 
म्हणजे तो अतिभौतीक नदरेंतल्यान वा अंतीम तत्वाच्या संदर्भात स्वत्वाची 
कल्पना मांडिना. तर एक मनीस हे नदरेन खास करून निती शास्त्रांत म्हत्वाचे 
परिणाम सादपी स्वत्वाची कल्पना ताणें मांडलीं "Climate and Culture" 
अशा माथाळ्याच्या ताच्या एका ग्रंथांत तो स्वत्वाची कल्पना मांडटा. निसगीक 
वातावरणच संस्कृती आनी मनीस हांची उदरगत सादपाक परिस्थिती निर्माण 
करता. वासूजींच्या विचारांप्रमाण निसर्गीक हवामान आनी भूगोल हें एकेभशेन 
तर मनशांमदल्या सबंयांचें बातावरण हें दुसरे भशेन मनशाची स्वत्वाची कल्पना 
घडयता. मनीस हो संबंदांच्या जाळ्याशिवाय रांवकच शकना. म्हणून जेन्ना आमी 
'हांव' म्हणटात तेन्ना खरेंपणी आमी सगळ्यांचोच विचार अप्रत्यक्षरितीन करीत 
आसतात. 


भायल्या वातावरणांत जशे बदल जातात ते बदल आमच्यांत भितर सरतात 
आनी आमच्या संकल्पांक अथवा ध्येयांक प्रभावीत करतात. अशेतरेन आमी 
थंडसाण किंवा गर्मी हाचो अणभव घेतात. दुसरे भशेन आमी समाजांत रावतात 
म्हणजे समाजीक संबंदांच्या जाळ्यांत वाबुरतात. मावलेच्या जाळ्याप्रमाण 
आमी आमच्याखातीर विणलेलें हें समाजीक जाळे फकत विशिश्ट व्यक्तींच्या 
अस्तित्वाखातीर नासता - तर हें जाळे समाजातल्या सगळ्या लोकांच्या 
अस्तित्वाचेर परिणाम करता. समाजांत कितें घडटा, हाची दखल एकल्यान घेवप, 

` म्हणजेच सगळ्यांनी घेतिल्लेवरी जाता. (पूण अशा विचारांचो नितीशास्त्राच्या 
सिद्धांताचेर परिणाम जांब येता.) कारण पश्चिमी लोक नितीशास्तरांत व्यक्‍तीस्वातंत्र्य 

मान्य करतात. पूण जपानी समाजांत वैयक्‍तीक नितीसिद्धांताचे कल्पनेचेर भर ना. 
जपानांत मनशांमदल्या संबंदांक खूबच म्हत्व आसा. 


जपानी तत्वगिन्यानांत गिन्यानासंबंदी सिद्धांत 

चिनी भाशेभशेन, जपानी भाशेंतय तांचे लिपीक म्हत्वाचें स्थान आसा. निशिदा 
कितारोंची तत्वगिन्यानाची मांडणी कांय प्रमाणात पश्चिमी तत्वगिन्यानांच्या मांडणी 
साच्यांत सारकेपण दाखयता. पूण निशिदानी लेगीत जपानी परंपरा सोडलीना. 
तांच्या तर्कशास्त्रांतली भास बौद्धीक आसचेपरस चड भावनीक आसा. 


तेंडाय विचारधारा - 

ही विचारधारा दोन प्रकारच्या गिन्यानामदीं फरक करता. संवसारीक गिन्यान 
(वेव्हारीक जगाचे) आनी 'तथाता' गिन्यान दुसऱया तरेच्या गिन्यानांक 'समाधी' 
अशेंय म्हणटात. ह्या गिन्यानांत वस्तूंचें मुळाव्या स्वरुपांत गिन्यान जाता. हें 
अंतर्बुद्धितल्यान जावपी श्रेश्ठ गिन्यान आसून ताका प्रज्ञा परमिता' अशेंय म्हणटात. 
हें गिन्यान जावपाक तीन तरेचे मार्ग आसात ध्यान, शिस्त, आनी अतर्बुद्ध. हें 
गिन्यान जाता तेन्ना त्या मनशाचें शारिरीक तशेंच मानसीक अस्तित्वाचो प्रत्येक 
कण अतर्ज्ञानान भरीक्लो आसता. 


झेन बौद्ध विचारधारा 

सामान्य गिन्यान जाता तेन्ना तातूंत “गिन्यानी' म्हणजे ज्या कोणाक गिन्यान 
जाता तो आनी वस्तू, पदार्थ, प्रक्रिया अशें कितेंय ज्याच्या संबंदी आमकां गिन्यान 
जाता त्यो अशो दोन गोश्टी आसतात. पूण उंचल्या पांवड्यार गिन्यान जाता 
तेन्ना ताका 'प्रज्ञा' अशें म्हणटात. वयर नमूद केल्ले द्वीभेद नासतात. जपानी आनी 
चिनी तत्वगिन्यानींचें चड लक्ष उंचल्या पांबड्यार जावपी गिन्यानाचेर आसा. 
ताकालागून पश्चिमी तत्वगिन्यानांत हाताळटात तसले गिन्यानासंबंदी प्रश्‍न ताणी 
हाताळिङछ्ले नात 


प्रज्ञेचे गिन्यान जावपाक ते “मोंडो' आनी 'कोन' अशो दोन पद्धती 
आपणायतात. मोंडो' म्हणजे प्रश्‍नांची आनी जापांची एक मालिकाच आसता. 
हे प्रश्‍न आनी जापो झेन मास्टर आनी तांच्या शिश्यांमदी जाता. “कोन? म्हणजे 
एक प्रकारचें कुवाडें आसता. आनी तातूंत विरोधाभास (असत्य दिसपी सत्य 
गजाल) आसता. अशे तरेच्या कुवाड्यांतल्यान झेन मास्टर शिश्याची बौद्धिक 
ताक वाडोवन तांच्यांत उपजत अंतर्ज्ञानांतल्यान स्फुरिष्ले अणभव येवपाक मदत 

करतात. अशीं कुवाडीं शिश्याची चितनशक्त वाडीक लायता आनी ताणीं केल्ल्या 
चुकीपासून ते सावध जातात. कोन वापरून गिन्यान मेळवप ही सर्रास पद्धत जपानी 
तत्वगिन्यानांत पळोंबक मेळटा. 


आधुनीक काळातल्या निशीदा कितारो ह्या तत्वचितकान पश्चिमी 
विश्लेशणात्मक परंपरेक मान दिवन पूर्वेकडल्यो तत्वगिन्यांनी कल्पना आनी झेन 
बौद्ध विचारधारा हांकां गिन्यानाच्या पारंपरीक पश्चिमी पद्धतीन मांडल्यो. 


"कृतीशील अंतर्ज्ञान हीं उतरां निशिदा कितारोंच्या गिन्यानाच्या सिद्धांतात 
अतिभौतीक नदरेंतल्यान म्हत्वाचे काम करतात. जें कर्म आमी करतात ताचें 
अधिश्ठान अंतर्ज्ञान आसूंक जाय. अंतर्ज्ञान हें गिन्यानाची बुन्याद जावन आसा. 
म्हणजे गिन्यान जावप आनी त्याप्रमाणे कर्मा करप ह्यो प्रक्रिया बरोबर घडूक 
जाय. 


निशिदा कितारो गिन्यानाच्या संदर्भात 'बॅशो' ही संकल्पना मांडटा. दोन तरेचे 
'बँशो' ताच्या तत्वचितनांत येतात.तांचीं नांवां अशीं यू नो बॅशो' आनी मू नो 
बॅशो'. पयल्या तरेचो बॅशो म्हणजे स्वत्वाच्या नदरेन गिन्यानी करून घेवप वा 
जावप, आनी अंतीम तत्वाचें गिन्यान जावपाक प्रयत्नशील रावप. अशें घडटा 
आसतना दुसऱ्या तरेच्या बॅशोक लागून अशें जाणवता कीं, हें आमकां अंतीम 
तत्वाकडेन व्हरपाचें ना तेन्ना दुसरो बॅशो जो शुन्यत्वाकडेन व्हरपी आसता, तो 
मनशाक खोलायेन गिन्यान प्राप्त करूंक मदत करता, आनी स्वत्वाच्या विरोधात 
वचून तें न्हयकारूक हातभार लायता. तशेंच ह्या मनशाक शुन्यत्वामेरेन पावयता. 
हें सगळें निशिदाच्या शुद्ध अणभवाच्या संदर्भात समजून घेवपाचो प्रयत्न करूंक 
जाय. कारण ह्या शुद्ध अणभवांत, अभ्यास करपी आनी अभ्यासाचो विशय अशें 
द्वैत आसना. शुद्ध अणभव हो, ली द्रैताचो पांवड़ो येबचेपयलींच जाता. जपानी 
गिन्यानांचे सिद्धांत, नेमांच्या वा तर्कशास्त्राच्या चौकटीपरस गिन्यानांक चड़ 
म्हत्व दितात. तशेंच तांचो प्रत्यक्षांत येबपी अणभवांचेर चड भर आसता. हांतूत 
पचेंद्रियांतफँ जातात त्या संस्कारांक आनी अतर्ज्ञानांक / गिन्यानाच्या संदर्भात 
खुबच म्हत्वाचे काम करचें आसता. 
जपानी नीतीशास्त्र 

जपानी तत्वचितकानी प्रत्येक मनशाच्या खाजगींतल्या जिविताखातीर वेगळे 
अशें नीतीशास्त्र करूक ना. प्रत्येक पंथांत सर्वमान्य अशे नितीसिद्धांत मांडल्यात. 
जपानी बौद्ध विचारसरणेन जरी स्वत्व अथवा आत्मो मानलोना तरी ते कर्मसिद्धांत 

मानतात. भूत, वर्तमान आणि भविश्य हांचो कार्यकारण संबंद दाखोवन कर्मसिद्धांत 
आपणायतात. एकांतांत रावन, ध्यान करून ह्या संवसारांतल्यान मुक्ती मेळोवपाचें 
हेंच तांचे ध्येय आसता. 

च्यू सीं हाणें बरेपणान रावप, बरेपण जोडप आनी नेमाप्रमाण आपलें 
वर्तन दवरप हाका खूब म्हत्व दिलें. सगळ्यो वस्तू ली तत्वाचो वास्तवांतलो 
दिश्टावो आशिल्ल्यान, मनशांनी बरेंपण जोडल्यार ते लेगीत वर्गाबरोबर, निर्मिती 
करपाच्या शक्‍्तींत वांटेकार जांवक शकतात. कायबार एक्कन हाच्या मताप्रमाण 
अतिभौतीक तत्व आनी नीतीशास्तरांत संबंद आसात. निसर्ग निर्मिती करपी 'जीन' 
हें तत्व सदाचारी, इमानदार, नम्र, सद्गुणी आशिल्ल्यान तें निर्माण करता आनी 
केल्ल्या निर्मितीची काळजीलेगीत घेता. हीच देख मनशांनी घेबक जाय आनी 
सद्गुणी जांवक जाय.पृथ्वी आनी स्वर्ग हीं आमचीं निसर्गीक आवय बापूयः जशीं 
आमी कुटुंबांत आमच्या आवयबापायची जतनाय घेतात तशींच आमी पृथ्वी 
आनी स्वर्गाच्या संदर्भात आमचीं कर्तव्यां पार पाडूक जाय. निशिदा कितारोच्या 
म्हणण्याप्रमाण जेन्ना आमच्या आंगांतले सगळे पैलू संतुलीत अवस्थेत आसतात 
तेन्नाच आमकां आमच्या चिताच्या शक्‍तीचो एकवट जाणवता. हो एकवट जाणवप 
म्हणजेच स्वत्व जाणून घेवप, बरेपण जोडप वा सद्गुणी जावप. वासूजी तेसूरो 
निसरगीक वातावरण आनी नीतीशास्त्र हांचो संबंद दाखोवन वेगवेगळ्यो कल्पना 
मांडटा. भारतांत आनी जपानांत, पावसाळ्याच्या वातावरणांक लागून भारतांतल्या 
आनी जपानी लोकांमदीं सहकार्याचे गुण दिश्टी पडटात. तर अरब देशांत आनी 
आफ्रिकेत, वाळवंटां चड प्रमाणात आशिल्ल्यान थंयचे लोक आक्रमक आसतात 
आनी सतत युद्धप्रिय स्थिती तांका आवडटा अशे विचार तेसुरो हाणें मांडल्यात. 


मरणासंबंदांत जपानी विचार 

जपानांत 'सकूरा' नावाचें अत्यंत सुंदर फूल वर्सांतल्यान फकत एका 
आठवड्यापरसंय कमी दीस फुलता. तें पूर्ण फुलता तेन्ना तांतूंत आशिल्ले सगळे 
रंग दाखयता. आनी मागीर तें बावता. हें फूल जपानी लोकांखातीर दोन गोश्टी 
सांगता. पयली गजाल, मनशाचें जिवीत सकुरा भशेन आसता आनी दुसरी गजाल, 
अंतीम तत्वाचे सगळ्यांत सुंदर खाशेलेंपण म्हणजे तें अनित्य आसता. जिवीत 
अनित्य आसता हें आमकां सगळ्यांकच खबर आसा आनी मरणाचें सत्‌ कोणच 
न्हयकारूक शकना. जपानी लोक मरणांक जिविताचोच भाग समजतात. मरण 
येता तेन्ना तें इज्जतीचें आसपाक जाय. तशेंच मनाची थंडसाण आसपाक जाय 





86 संवसारीक तत्वगिन्यान : इतिहास आनी वळख 


असो तांचो आग्रो आसता. अशे तरेचे मरण स्विकारूक, मनाची तयारी लागता. 
हे तयारेक जपानी लोक 'श्यूगो' अशें म्हणटात. विधी पूर्वक आत्महत्त्या करपाचे 
प्रक्रियक 'सेप्यूक्यू' अशें म्हणटात. जेन्ना लढायेंत हार जाता तेन्ना गेछ्लो सन्मान 
` परत मेळोवपाक ही विधीपुर्वक आत्महत्त्या करतात. शींतो देवळांच्या शिमेभायर 
ही आत्महत्त्या करतात, कारण देवळां हीं पवित्र मानतात. आत्महत्त्या करतल्याच्या 
आंगार धवे कपडे घालतात, आनी मागीर विस्वासांतलो मनीस त्या मनशाक 
आत्महत्त्या करपाक मदत करता. 


'बूशीदो' हेलेगीत सन्मानाचे मरण आपणावपाची कल्पना. 'बूशीदो' म्हणजे 
सैनिकाची बाट'. सैनिकान सदांच मरणाक वेंग मारपाचे तयारेंत आसूंक जाय. 
समुराय लोकांमदी हें दिश्टी पडटा. मरणाक आपणावचे पयलीं समुराय तकलेक 
एक बँड घालता - ताका 'हाचीमाकी' अशें म्हणटात. तें घालें म्हणटकीच ताणें 
मरणाचो निश्चेव केलो असो ताचो अर्थ जाता. सैनीक युद्धाक वचच्या वेळार 
'हाचीमाकी' घालतात, म्हणजे ते मरण आपणावपाक तयार आसतात. 


झेन बौद्ध विचारसरणेन सदांच मरणाक तयार रावपाचें तत्वज्ञान शिकयल्ल्यान, 
समुराय तांचेकडेन चड आकर्शीत जाल्ले. मरण थंडसाणेन स्विकारपाक ते सदांच 
अभ्यास करताले. ह्या अभ्यासांत ते मरण हें 'शुन्य' आसून स्वत्वलेगीत शुन्य 
आसा, म्हणपाचे तांच्या मनार बिंबयतात. अशें केल्ल्यान तांका मरण आपणावपाक 
सोपें पडटालें. 

6. भारतीय तत्वगिन्यानी 
आनी तांची तत्वगिन्यानां 


भारतीय तत्वगिन्यानाचो इतिहास तारकांच्या संदर्भांत तशेंच वेगवेगळ्या 
तत्वगिन्यानांच्या योगदानांच्या अधिकृतपणांच्या संदर्भांत सगळ्यांत किचकिटीचो 
जावन आसा. भारतीय तत्वगिन्यानाच्या संदर्भांत चडशे तत्वचितक भारतीय 
तत्वगिन्यानांची सुमार 1500 ते 700 वर्सा इ. पूर्व काळांत वैदीक तत्वगिन्यानांत 
रुजवण जाल्ल्याचें मान्य करतात. तारकांच्या अनिश्‍चिततायेबरोबरच त्या 
काळांतल्या तत्वचितकांनी पवित्र वैदीक गिन्यान एका पिळगेकडल्यान दुसरे 
पिळगेकडेन पावोवपाच्या कामांक चड म्हत्व दिल्ल्यान, ते हेर गजालींकडेन लक्ष 
दिवंक पावले नात. पूण कालांतरान भारतीय तत्वगिन्यानांत दोन सुस्पश्ट परंपरा 
निर्माण जाल्यो. ह्या परंपरांक आस्तीक आनी नास्तीक परंपरा अशेंय म्हणटात. 
ज्या तत्वगिन्यानी विचारधारांनी वेदांचे अधिकृतपण मानलें तांका आस्तीक तर 
ज्या विचारधारांनी वेदांचे अधिकृतपण न्हयकारलें तांकां नास्तीक विचारधारा 
अरे म्हणटात. भारतीय तत्वगिन्यानांचे मुखेल ध्येय स्वतःक अज्ञानांतल्यान मुक्त 
करून मोक्ष मेळवप हेंच आसा. म्हूण भारतीय तत्वगिन्यान आनी धर्माचें नातें अतूट 
आसा. धर्म पवीत्र आनी अपवीत्र हाचेमदीं फरक करता. तशेंच धर्म देखाब्यापेल्या 
सताकडेन वचपाचो मार्ग दाखयता, म्हणजेच मोक्ष प्राप्त करून घेवपाक मार्गदर्शन 
करता. वेगळ्या उतरांनी सांगचें जाल्यार धर्म आनी भारतीय तत्वगिन्यानाची मोख 
एकच आसा. स्वत्व जाणून घेवन, दुःख थांबोबप आनी मुमुक्षत्व प्राप्त करून 
घेवप. पश्चिमी तत्वगिन्यानांत धर्म आनी तत्वगिन्यानाचे संदर्भ समजून घेवपाचे 
मार्ग वेगवेगळे आसात. पूण आमच्या प्रत्यक्ष जिणेंत मात दोनायची सांगड घालप 

} 


' अत्यावश्यक आसा. हाची जाणीव जावन भारतीय तत्वचितकानी धर्म, तत्वगिन्यान 
. आनी विज्ञानाक लेगीत एका सूत्रांत बांदपाचो यत्न केलो. हें भारतीय तत्वगिन्यानाचें 
` खाशेलेंपण म्हणूंक जाय. 
भारतीय तत्वगिन्यानांक भारतीय दर्शन अशेंय म्हणटात. दर्शन ह्या उतराचो 
अर्थ 'पळोवप' असो समजूक जाय. तत्वगिन्यानी नदरेंतल्यान 'पळोवप' ही 
वैचारीक प्रक्रिया जावन आसा. कितें पळोवप? कशें पळोबप? कित्या खातीर 
पळोवप? भारतीय तत्वगिन्यानांतल्यो स विचारधारा विशीश्ट तत्व मुखार दवरून 
ह्या संबसाराच्या अस्तित्वाचो विचार करतात. खंयचीय एक विचारधारा मुळावे प्रश्‍न 
सुटावे करपांत येशस्वी थारुक ना. सत्‌ - असत, अंतीम तत्व, गिन्यान मेळपाचे 
स्रोत, गिन्यानाचे प्रकार हाचेर अनादी काळासावन वाद - विवाद, चर्चा चालूच 
आसा. विश्लेशणात्मक आनी सश्लेशणात्मक अशा दोनय पद्धतींचो वापर भारतीय 
विचारधारांनी पळोवंक मेळटा. भारतीय तत्वगिन्यानाचे वेगवेगळे पैलू वेगवेगळ्या 
काळांत पळोंवक मेळटात. 


1. 1500 ते 700 वर्सा ख्रिस्तपूर्व वैदीक काळ 

2. ख्रिस्तपूर्व 800 वर्सा ते 200 वर्सा सामान्य काळ पुराणकाळ 
3. सूत्रकाळ - 400 ख्रि. पू. ते 500 ख्रिस्ताब्द 

4. भाश्यकारांचो काळ -400 ख्रि. पू.ते 1700 ख्रिस्ताब्द 

5. पुनरुत्थानाचो आनी आधुनीक काळ 


उपनिषदां 

वेदांतलीं सुक्तां वेगवेगळ्या ऋषींनी रचि्लीं आसात. प्रत्येक वेदाच्या निमाण्या 
भागाक उपनिषद अशें म्हणटात. सगळ्या वेदांचो सार संक्षीप्त रुपान उपनिषदांत 
मांडलेलो आसा. वेद रचपाची प्रक्रिया शेकड्यांनी वर्सा चालू आशिल्ली. ताका 
लागून कांय तत्वचिंतकांच्या म्हणण्याप्रमाण वेदांत खूबच पुरातन विचार मांडल्यात. 
उपनिषदांतलें तत्वगिन्यान वैचारीक नदरेन खूबच विकसीत जाल्लें आनी मार्मीक 
अशें आसा. खुद्द उपनिषदांनी वेदांचे अधिश्‍्ठान मान्य केलां. वेदांकडेन कर्मकांड 
आनी ज्ञानकांडाचो स्त्रोत म्हणून पळयताले. कालांतरान वेद कर्मकांडाखातीर 
तर उपनिषद ज्ञानकांडाखातीर अशी परंपरा रूढ जाली. कांय तत्वचिंतकांच्या 
मताप्रमाण उपनिषदांची भास वेदांतले भाशेपरस सोपी आसा, आनी प्रतिकात्मक 
आसा. हाकालागून तत्वचितकांचो ओढो उपनिषदांकडेन चड आशिल्लो. पूण 

उपनिषदांची कितलीय तोखणाय केली जाल्यार पसून वेदांतले टा गोडी 
वेदांनी गांठिल्लो गिन्यानाचो कळस, वेदांचें खाशेलेंपण उपनिषदांत ना 
आशिल्ल्या वेदांचो सार जाणून घेवपाक उपनिषदीक वबाक्‍यांचो खोलायेन 
करून, शिस्तबद्ध, पद्धतीन ताचेर मनन चिंतन करूंक जाय. सुक्तां जरी ल्हानशींच | 
आसलीं तरी तीं अर्थान भरिङ्लीं आसात. 

मुक्तोपनिषदांत सांगिल्लेप्रमाण एकूण 108 उपनिषदां आसात. 

10 उपनिषदां ऋग्वेदांतल्यान, 19 उपनिषदां शूक्ल यजुर्वेदांतल्यान, 32 | 
उपनिषदां कृष्ण यजुर्वेदांतल्यान, 16 उपनिषदां सामवेदांतल्यान आनी 31 उपनिषदां 
अथर्ववेदांतल्यान आसात. हातुंतलीं 10 मुखेल उपनिषदां अशीं आसात. इश, 
केन, कठ, प्रश्‍न, मुंडक, मांडुक्य, तैत्तरीय, छांदोग्य, ऐतरेय आनी बृहदारण्यक. 
उपनिषद. 

उपनिषदांची निर्मिती सामान्य काळा पयलीं 800 ते 300 वर्सा हांचेमदीं 
जाल्ली. जेन्ना समाजांत थोडेंशें स्थैर्य आयिछ्छें तेन्ना तोच काळ टिकात्मक वैचारीक 
चितन करपाचो आशिल्लो. कितें उपलब्ध आशि्छें तें तपासून पळोवपाचो हो | 
काळ. ह्याच काळांत वैदीक शिकवणेचें विश्लेशण जावपाक सुरवात जाली. 
उपनिषदांनी 'आत्मन' आनी 'ब्रह्मन' ह्या तत्वांचेर उजवाड घाला. आत्मन हें 
सतू आसून तें पवीत्र, निरंतर अस्तित्वांत आसपी आनी न बदलपी तत्व आसा. 
आत्मन हैं स्वत्व आसून ताका आमचो श्वास” अशेंय म्हणटात. जशीं आमी स्वास 
घेतलेबगर रांवक शकनात तशें आमचें खरें अस्तित्व म्हणजें आत्मनाचें अस्तित्व, 
जें आमच्या शरिरांक जगयता, तातूंत प्राण ओतता. 'ब्रह्मन' हो परम आत्मो, जो 
सदाच स्वत्वाची उदरगत जावपाक मदत करता आनी ताका पाटबळ दिता पूण 
उपनिषदांतली अतिशय मोलादीक शिकवण म्हळ्यार ब्रह्मन आनी आत्मन हांचे. 
तादात्म्य. ही शिकवण 'तत्वंअसि', ‘अहं ब्रह्म’ ह्या सारख्या ल्हान ल्हान वाक्यांनी 
भरिक्ली आसा. पूण आमकां आत्मन आनी ब्रह्मन हांचें तादात्म्य कळना. कारण 
मायारुपी अविद्या वा अज्ञान आमकां ह्या गिन्यानांपसून पयस व्हरता म्हूण आमी 
जल्म आनी मरणाच्या पुनर्जल्माच्या चक्रांत अडकून उरतात. जोमेरेन मनीस ह्या 
चक्रातल्यान मूक्त जायना तो मेरेन ताका मोक्ष प्राप्त जायना 
पुराणकाळ : 

भारतभूंयचे अतिशय मोलादीक, इतिहासीक ग्रंथ “महाभारत” आनी 
रामायण हांची निर्मिती ह्या काळांत जाली. तशेंच समाजीक, कायदेसंबंदी आनी 


oo 

। 'तीमत्तेसंदर्भांतल्या शास्त्रांची निर्मिती ह्याच काळांत जाली. तशेंच 'वेद' आनी 
` प्राह्मणांच्या' अधिकृतपणाकलेगीत भौतीकवाद, बौद्ध आनी जैन विचारधारेन 
व्हान दिलें. 

` महाभारत ग्रंथ सगळ्या जगाक विवीध विशयांसंदर्भात आजमेरेन आनी 
एडाराकय मार्गदर्शन करपाची तांक बाळगिता. कौटुंबीक संबंद, शौर्य, कपट, निती 
- अनितीचें झगडे, मनशार्चे - व्हडपण आनी ताचे दुर्गूण, अशा कितल्याशाच 
गानवी जीवनाच्या पैलूंचेर भगवद्गीतेत स्वतः श्रीकृष्णान मार्गदर्शन केलां. 
एमायणांत लेगीत राजा आनी प्रजेच्या संदर्भात ताची कर्तव्यां, नितीशास्त्र, भक्ती, 
प्रेम, शौर्य अशा वेगवेगळ्या मानवी पैलूंचेर उजवाड घाला. ते एक सर्वश्रेश्ठ 
प्रहाकाव्य जावन आसा. आयच्या ज॑मान्यांत मात ताची तुस्तय जाता आनी 
टिकाय जाता. 


धर्मशास्त्र हें कल्पसुत्रांचो एक भाग आसा. तातूंत मनुशास्त्र सगळ्यांत म्हत्वाचें 
मानतात. ह्या शास्त्राचो मुखेल हेतू मनशाची चोयवशीन उदरगत सादून समाजांत 
शिस्तबद्धताय आनी स्थिरताय हाडपाची असो आशिल्लो. 

कौटील्ल्याचो अर्थशास्त्र हो ग्रंथलेगीत अत्याधुनीक तशेंच फुडाराक खूबच 
मार्गदर्शनपर असो ग्रंथ आसा. ह्या ग्रंथांत नितीसंबंदी, समाजीक नेम आनी स्थिरता, 
पर्यावरण, कौटुंबीक व्यवस्था, आर्थीक व्यवस्था, राजनिती अशा तरेकवार 
विशयांचेर कौटील्ल्यान बारकायेचें आनी मोलादीक मार्गदर्शन केलां. कामशास्त्रांत 
मनशांचे कौटुंबीक जीवन सुखी करपा खातीरय मार्गदर्शन आसा. 


चार्वाक सारके भौतिकवादी जांचे विचारधारेक 'लोकायतवाद' ह्या 
नावानलेगीत वळखतात, तांणीं भारतीय तत्वगिन्यानांत एकदम तोकाची भुमिका 
घेवन भौतीकवादाचे खर पुरस्कर्ते म्हणून घेवन, वेदांच्या श्रेश्‍्ठपणाक आव्हान 
दिलें. 

बौद्ध आनी जैन विचारधारांनी वेगवेगळे तत्वगिन्यान मांडले, पूण मुर्तीपुजा, 
वेदांचें व्हडपण ह्या दोनय विचारधारांनी साप्प न्हयकारलें, तें ह्याच काळांत. 


सूत्रकाळ : 
400 ख्रि. पू. ते 500 ख्रिस्ताब्द वैदीक कल्पनांचो तत्वचितकांच्या वैचारीक 


तांकीप्रमाण अर्थ लावन सूत्र रूपान ताणीं त्यो मांडल्यो. सुत्ररुपान मांडिल्यान तांचें 
पाठांतर करपाक सोपें जातालें. अशे तरेन ज्यो वेगवेगळ्यो विचारधारा निर्माण 

जाल्यो, तांकां भारतीय तत्वगिन्यानांत 'दर्शन' अशें म्हळां. दर्शन ह 
नदरेंतल्यान 'पळोवप'. अशीं स दर्शनां. भारतीय तत्वगिन्यानांत तांकां * 
अशें म्हणटात. 

तीं आस्तीक' आसात. तांचीं नांवा अशीं, न्याय, वैशेशीक, सांख्य, 
मिमांसा आनी वेदांत. हांचेशिवाय चार्वाक, बौद्ध आनी जैन तत्वगिन्यानी 
वेदांच्या श्रेश्ठपणांक आव्हान दिलें म्हणून तांकां “नास्तीक'” दर्शना 
वळखतात. 


दर्शन जनक ग्रंथ 
1. न्याय गौतम न्यायसूत्र 
2. वैशेशीक कणाद वैशेशीक सूत्र 
3. सांख्य कपील सांख्यप्रवचनसूत्र | 
4. योग पतंजली योगसूत्र | 
5. मिमांसा जैमिनी पूर्व - मिमांसा सूत्र | 
6. वेदांत बादरायण ब्रह्मसूत्र 
सगळ्यांत पयलीं नास्तीक विचारधारा समजून घेवया. 

चार्वाक विचारधारा 


चार्वाक तत्वविचार वा लोकायतवाद हाचेर जाणकार लोकांनी खूब विस्कटावण 
केल्ली आसा. वैदीक परंपरेच्या नदरेंतल्यान तत्वगिन्यानाविशी जी मतां उक्तायल्यां 
ताचेर चार्वाक तत्वज्ञानाचो खोलायेन अभ्यास करपी आर्विल्ल्या जाणकारांन 
आपले विचार मांडल्यात. पयलीं वैदीक नदरेंतल्यान चार्वाक तत्वगिन्यान कः 
माडलां ते पळोवया. “चार्वाक” म्हणजेच भौतीकवाद अशें समिकरणच भारतीर 
तत्वगिन्यानांत जाल्ले आसा. चार्वाक ह्या उतराचे वेगवेगळे अर्थ सांगिछ्ले आसात 
कांय तत्वचितकांच्या म्हणण्याप्रमाण भौतिकवादाच्या जनकाचें नांव 'चार्वाक 
अशें आशिल्लें आनी ज्या लोकांनी ही विचारधारा आपणायली तांकां 'चार्वाक 
अशें नाव पडलें. दुसऱ्या अर्थाप्रमाण “च्व” म्हणजे चाबून खावप. म्हणजे जे 
कोण खावपा - पिवपांत आनी जीवन मौज - मजेत घालोवपांत दंग आसतात, 
ताका 'चार्वाक' अशें नाव पडलें. खावचें - पिवचें आनी मजा करची हेंच ह्या 
विचारधारेचे तत्व आसा. तिसऱ्या अर्थाप्रमाण चार्वाक” हें उतर चारू+वाक्‌ ह्या 
उतरापासून जालां. 'चारू' म्हणजे सुंदर आनी वाळू म्हणजे जें कितें सांगणे आसा 

र तत्वविचार सुंदर आसात. अशे म्हणपाखातीर लेगीत 'चार्बाक' हें उतर 
'रलां आसुंये. कांय तत्वचिंतक बृहस्पती हाकाच भौतीकवादी विचारधारेचो 
क मानपाक कांय कारणां अशीं आसात 1. थोड्यो वैदीक ऋचा बुहस्पतीच्या 
घाल्यात (बृहस्पती हो “लोक' हाचो चलो जावन आसा) ताची बंडखोरी 
स्वैर विचार दाखोवचे खातीर अशें केलां. 2) महाभारत ह्या ग्रंथांत आनी 
ग्रंथानी बृहस्पतीचें उलोवणे भौतिकवादाक तेंको दिवपी असें दाखयलां 3) 
तत्वचिंतकांनी बृहस्पतीन टिका केल्या अशें मानून वापरल्या. 4) थोड्यांनी 
( इतलें पसून मत मांडलां कीं बृहस्पती जो देवांचो गुरू आसा ताणें असुरांमदीं 
॥तीकवाद पातळायलो कारण तातुंतच तांचो अंत जावचो आनी हे देवांचे वाटेक 
'न्ञाच येंब नये म्हूण ह्या विचारधारेक लोकायत' अशेंय म्हणटात. 

अशे हे चार्वाक फकत प्रत्यक्ष जे कितें आमकां दिश्टी पडटा तेंच खरें मानतात. 
॥न्यानाचे हेर स्रोत - अनुमान काडप, बुदवंत जाणकार लोकांचीं मतां घेवप हीं 
॥णीं न्हयकारल्यांत कारण हीं अप्रत्यक्षरित्या गिन्यान दितात म्हणजेच तांतल्यान 
॥ल्लें गिन्यान दुबावीत आसता. 


वायू, अग्नि, उदक आनी पृथ्वी अशीं चार महाभुतां वा मुळावे घटक ते 
॥नतात कारण आमच्या पचेंद्रियांतल्यान तांच्या अस्तित्वाची जाण आमकां 
भाता. संवसारांतल्यो सगळ्यो वस्तू ह्या चार महाभूतांपासून निर्माण जाल्यात अशें 
: मानतात. आमचो आत्मो अमर आसा, अशें मानपाक कांयच पुरावो 
गांपडना अशेंय मत चार्वाक मांडटात. जेन्ना मनीस आपूण लंगड़ो, कुङ्डो वा 
आसा म्हणटा, तेन्ना तो आपल्या शरिराकडेनच बोट दाखयता. स्वत्व म्हणजे 

अशें समीकरण ताणीं केलें. चैतन्य जें आमच्या शरीरांत आसा तें ह्या चार 
भौतीक घटकांतल्यान निर्माण जालां. भौतीक घटक जरी अचेतन आसले तरी ते 
जेन्ना विशिश्ट पद्धतीन एकठांय येतात तेन्ना तांच्यांत नाशिल्लो गूण ते निर्माण 
.जशें खावचे पान, सुपारी, चुनो, कात एकठांय करून तोंडात धरून ताचें 
करतात तेन्ना तांबड़ो रंग जो मुळाव्या घटकांनी नाशिल्लो, तो तयार जाछ्लो 
आमकां दिश्टी पडटा. शारिरीक मरणाबरोबर चैतन्य लूप्त जाता. आनी सगळेंच 
सोंपता. मनीस मेलो म्हणटकीच ताचे आनीक खंयच्याच स्वरुपांत अस्तित्व उरना 
तो ताच्या बऱ्या वायट कर्मांची फंळां बी तशीं कांय भोगिना. जेन्ना मुळावे 
घटक विशीश्ट रितीन एकठांय येतात तेन्ना हो भौतीक संवसार निर्माण जाता तो 
देवान निर्माण करूक ना. देवाची पुजा अर्चा करप हें मुर्खपणाचें लक्षण आसा, अशें 

चार्वाक मानतात. ह्या संवसारांत जिवीत आसतना उपास - तपासकरून, 
कश्ट दिवन कोणच स्वर्गात पावपाक शक्‍य ना. कारण स्वर्गच ी 
स्वर्ग - नरक हीं लोभी लालची धर्मगुरूंची, भटांची कल्पना आसून ती 
भाबड्या लोकांक लुबाडपाचें एक साधन आसा. दुख्ख आनी सूख हीं 

एकमेकांपासून वेगळीं जायनात. स्वर्गीय सूख जंय दुख्ख ना अशें जे धर्म सां 
ते सामकें फट आसा अशें चार्वाकाचें मत आसा. रुचीक नुस्त्याची मजा 
आसा तर तातुंतले कांटे काडपाक त्रास घेंबकच जाय अशें ते म्हणटात. 


निती संदर्भात तांचें म्हणणे, कर्माविशीं वयर मांडिललेंच आसा. रीण काडून 
करात आनी रीण आजन्म ना पावयलें तरीय चलता कारण मरणाउपरांत 
सोदीत येंबकच शकनात. अशें तरेन मनशांक जनावरांभशेन जगपाचो 
करपी चार्वाकाचेर तेदेवेळार आनी आजतागायत घणाघाती टिका जाली 
जायत आसा.असले भौतिकवादी जीवन जगपी मनशां जनावरांच्यापरस चड 
्वार्थी, समाजीक अहीत पळोवणारीं, मनीस जातीक लज जावपासारक्या कृत्यां 
गुंतिल्ली आसतात. 

चार्वाक तत्वज्ञानाचे अभ्यासक देव, धर्म, निती, कर्मसिद्धांत, पुनर्जल्म, ल 
न मानप हाचें वेगळ्या नदरेंतल्यान विस्कटावणी करतात. तांच्या म्हणण्याप्रमाण 
चार्वाकाचें तत्वगिन्यान हेतुपूर्व चार्बाकाविशीं चुकीचो समज जावचो 
लोकांमुखार दवरलां. चार्वाक तत्वगिन्यानी देवाचें अस्तित्व मानिनात म्हण 
तांकां नास्तीक म्हणटात. सांख्यविचारधारा तशेंच पुर्वमिमांसा ही विच 
देवाचें अस्तित्व मानीना. पूण तांका भारतीय दर्शनांत “नास्तीक' म्हणिल्लें ना. 
चार्वाक तत्वगिन्यानाक नास्तीक' म्हणपाचें खरें कारण अशें आशिल्ले कीं चार्वाक 
तत्वचितक वैदीक दृश्टीकोन आपणावपाक तयार नाशिल्ले. 


डॉ. आ. ह. साळुंखे हे तत्वचितक चार्वाक तत्वगिन्यानाक तेंको दितात| 
ताणीं आपल्या ' आस्तिंकशिरोमणी चार्वाक” ह्या पुस्तकांत चार्वाकांच्य 
चेतनदेहात्मवादाची सुंदर विस्कटावणी केल्या. तांच्या मताप्रमाण चार्वाकाचे 
चैतन्यमय शरीर हेंच आत्मो अशें मानपाक कारण हें कीं, चैतन्यमय शरीरापास्‌ 
वेगळें अशें आत्म्याचे अस्तित्व आमकां सिद्ध करून दाखोबप शक्य ना. आर्म 
जन्ना ह्या संवसारांत शरीररुपांत जियेतात तेन्ना जण एक मनीस आपल्या चैतन्यमय 
शरीराकच म्हत्व दिता पूण आमी आमच्या शरीराची आनी आत्म्याची सर केन्नाच 
करिनात. पारंपरीक वैदीक नदर आमकां आत्म्याक शरीरापासून वेगळें अस्तित्व 

: आशिल्ल्याचें सांगता. अशेतरेन आमी आमच्या जिवीताची पद्धत सांगपी वेगळी 
: आनी जिवीताच्या संबंदीचें तत्वगिन्यान वेगळें अशो विसंगत पद्धती आपणायत 
। जियेतात. अशे तरेचे ढोंगीपणाचे विचार आपणावचेपरस डॉ. साळुंखे हांकां 
' जार्वाकांचो देहात्मबाद मानवलो. अशे तरेन जेन्ना चार्वाक विचारधारा आत्म्याचे 
' शरीरापासून वेगळें अस्तित्व न्हयकारता तेन्ना हाचो परिणाम म्हणून तांका 
' कर्मसिद्धांत, पुर्नजल्म, स्वर्ग आनी नरकाची संकल्पना न्हयकारची पडटा. 


डॉ. साळुंखेच्या मताप्रमाण चार्वाक विचारधारेक सिंधू संस्कृतायेचो वारसो 

आसा. सिंधू संस्कृताय ही व्यापार उद्योगांत बरीच फुडारलेली संस्कृताय आशिल्ठी. 

चार्वाकांची दंडनिती, ऋणनिती, प्रयत्नवाद हाची तोखणाय कौटील्यान लेगीत 

केल्या. एक आदर्श वेव्हारीक शास्त्र जें आमच्या जिणेंत खूबच मोलादीक 

' आसा आशें मत उक्तायलां. ताणें अशे तरेचे खूबशे संदर्भ दिवन डॉ. साळुंखेन 

“आस्तिकशिरोमणी चार्वाक ह्या पुस्तकांत चार्वाकांच्या विरोधांत मांडि्लीं मतां 
खोडून काडपाचो यत्न केला. 


जैन विचारधारा 

जैन विचारधारा बौद्ध विचारधारेच्या पयलीं अस्तित्वांत आशिल्ली. हे 
विचारधारेत सिद्धी प्राप्त जाल्ल्या लोकांक तीर्थकार म्हणटात. ताणीं पयलो तीर्थकार 
निमाणो आनी ह्या विचारधारेचो जनक म्हणून ऋषभदेवाक स्थान दिलां. तांचो 
निमाणो तीर्थकार वर्धमान महावीर जैन. धर्माचे एकूण 24 तीर्थकार आसात. 
रागद्वेशाचेर विजय मेळोवन, सिद्धी प्राप्त करता ताका 'जिन' अशें म्हणटात, 
आनी हाचेवेल्यान जैन हें उतर आयलां. गौतम बुद्ध आनी महावीर हे समकालीन 
आशिल्ले. 

जैन तत्वचितक चार्वाकांनी मानिल्लो 'प्रत्यक्ष हो एकूच गिन्यानाचो स्त्रोत 
आसा, ह्या मताकडेन सहमत नात. 'अनुमान' आनी जाणकार व्यक्तिनी दिल्ली गवाय 
जर केन्ना केन्नाय आमकां योग्य मार्गदर्शन करिना तर हांकां गिन्यानाचो स्रोत म्हणून 
न्हयकारचो पडटलो, तशेंच प्रत्यक्ष लेगीत केन्ना केन्नाय आमकां गोंदळायता. 


जैन विचारधारा प्रत्यक्ष', अनुमान आनी 'जाणकार लोकांनी दिल्ली 
गवाय' अशे गिन्यानाचे तीन स्त्रोत आसात म्हणून मान्य करता. तर्कशास्त्रीय नेम 
लावन अनुमान काडून दुबाव विरयत गिन्यान जाता. तशेंच खात्रीच्या मनशान 
दिल्ली गवायलेगीत सत्‌ मानूंक जाय अध्यात्मिकतेच्या संदर्भात जें गिन्यान मुक्त 
जाल्ल्या वा सिद्धी प्राप्त केल्ल्या तीर्थकरांकडल्यान जाता, अशे तरेचें गिन्यान 

आमची पंचेंद्रियां आनी तर्कशक्ती जी संवसाराविशीं सिमीत गिन्यान दिता, तांच्यांत 


दिवपाची तांक ना. 

गिन्यानाच्या तीन स्थ्रोतांवयल्यान जैन तत्वचिंतक संवसाराविशीं अंदाज 
बांदतात. प्रत्यक्ष हे भौतीक रुपांतल्या वस्तूंच्या अस्तित्वाचो आमकां दिश्टावो 
दिता, ज्यो वस्तू चार मुळाव्या घटकांपसून जाल्ल्यो आसात. अनुमानांतल्यान 
अंतरिक्षाच्या अस्तित्वाचो दिश्टावो जाता. कारण वस्तूंचे अस्तित्व मान्य करपाक 
त्यो खंयतरी आसूंक जाय आनी तांच्यांत जावपी बदल जाणून घेवपाक काळाची 
कल्पना मान्य करुंक जाय. हाचेभायर गती आणि विश्रांतीचीय अवस्था मान्य 
करुंक जाय. कारण 'गती' शिवाय संवसारांतली हालचाल आनी 'विश्राती' 
शिवाय हालचालीचे थांबप विसकटावन सांगप शक्य ना. गती आनी विश्रांतीक 
जैन तत्वचिंतकांनी 'धर्म' आनी 'अधर्म' अशींय नावां दिल्लीं आसात. हांगा 
'धर्माचो' आनी 'अधर्माचो' नितीकडेन कांय एक संबंद ना. पूण ह्या संवसारांत 
भौतीक, अंतरीक्ष, काळ, धर्म आनी अधर्म, हांच्याबरोबर आनीक खूबशो गजाली 
आसात. प्रत्यक्ष आनी अनुमान सगळ्या जिवीत आशिल्ल्या घटकांमदीं आत्मो 
आशिल्ल्याचो निर्वाळो दितात. जशें आमी एक फळ, उदाहरणाक जेन्ना आमी 
संत्र पळयतात तेन्ना ताचो रंग, आकार, वास हाची जाणीव आमकां जाता. तशेंच 
जेन्ना आमी आंतरीक नंदरेंतल्यान आमचें सुखदुख्ख आनी हेर गूण नियाळटात तेन्ना 
आमकां प्रत्यक्षांत आत्म्याची जाणविकाय जाता. आमच्या भितर आशिष्ठे चैतन्य 
हें चार भौतीक घटक पृथ्बी, उदक, उजो आनी वारें (वायू) एकठांय येवन निर्माण 
जाला. हैं चार्बाकानी मांडिछ्ें मत जैन तत्वचितकांक मान्य ना. जैन तत्वचितकांच्या 
मताप्रमाण चैतन्याची अशा पद्धतीन निर्मिती जावप कदापी शक्य ना. चार्वाकांक हे 
चार भौतीक घटक आमच्या शरीरांत खंय एकठांय येवन शरीर चेतनामय केलें हें 
दाखोंबक येस आयलेंना. हें चैतन्य नाशिष्ठें जाल्यार चार भौतीक घटकांक एकठांय 
येवन शरीर घडोवपाक केन्नाच शक्य नाशिले. शरीर घडोवपाक आनी तें पद्धतशीर 
रितीन कार्यान्वीत करपाक लागपी मार्गदर्शन ही चैतन्यशक्ती करता म्हूण तिचें 
अस्तित्व आमी न्हयकारुंक शकनात. 


जितलीं जियेवपाचीं शरीरां आसात तितलेच आत्मे आसात. जनाबरांक आनी 
झाडांकच न्हय तर धुळीच्या कणांत लेगीत जिवजंतू आशिल्ल्यान तांकांय आत्मे 
आसात पूण सगळ्या आत्म्यांची चैतन्यशक्ती एकाच पातळेचेर जागृत नासता. 
धुळीच्या कणांतल्या जिवजंतुमदीं आनी झाडांमदीं आशिल्ल्या चैतन्यशक्तींतल्यान 

फ़क्त स्पर्श गिन्यान जाता. मनशापरस सकयल आशिल्ल्या वळेरेंतल्या कांय 
' जनावरांक दोन, तीन वा चार तरेच्यो जाणिवो जावपाक शारिरीक इंद्रियां आसतात. 
तर मनशाक पांच इंद्रियांतल्यान जाणीव जाता. जो आत्मो मुक्त जाल्लो नासता ताची 
'गिन्यानाची आनी शारिरीक बळाची तांक मर्यादीत आसता. आनी ताका सगळे 
'तरेचे त्रास सोंसचे पडटात. प्रत्येक आत्म्याकडेन असिमीत चैतन्यशक्तीबळ आनी 
सूख मेळोवपाची तांक आसता. हे आत्म्याचे निजाचे' गूण आसात पूण प्रत्येक 
जिवाची कर्मा तांच्यो इत्सा हाकालागून आत्म्याभितर भौतीक कण भितर सरून हे 
कण आत्मो व्यापून उडयतात, जशीं काळी कुपां सूर्याक ल्हिपयतात. थोडे भितर 
सांगचें जाल्यार कर्मा आत्म्याक जखडून दवरतात. तातूतल्यान भायर सरकतच 
आत्म्याक मुक्ती मेळटा. 


सिद्धी प्राप्त जाल्ल्या तिर्थकारांची जीण, मुक्तिची शक्यताय आनी मार्ग 
 दाखयता. मुक्ती मेळपाक तीन गोश्टींची गरज आसता. पयलीं तीर्थकारांच्या 
शिकवणेचेर पूर्ण विशवास दवरप, दुसरी शिकवणेतल्यान अचूक गिन्यान जावप 
आनी तिसरी अचूक वागप. अचूक वागपांत खंयच्याच जिवाक जितो मारप ना 
अथवा ताका त्रास दिवप ना, फटी उलोवप ना, चोरप ना, शारिरीक इत्सा, वासना 
हांचेपासून पयस वचप, असल्या गोश्टींचो आस्पाव जाता. पूर्ण श्रद्धा, अचूक 
गिन्यान, अचूक वागप, आमच्यो इत्सा, वासना ताब्यांत दवरुक मदत करतात 
आनी आत्म्याक मुक्ती मेळोवप शकय जाता. 


जैन धर्म, देवाचें अस्तीत्व मानीना पूण ते सर्वज्ञानी सर्वशक्तीशाली अश्या 
तिर्थकारांकच देव मानतात. अहिंसा आनी सगळ्या मतांचो आदर करपाची 
शिकवण जैन विचारधारेची सगळ्या जगाक व्हड देणगी आसा. जैन विचारधारा 
वास्तबवादाक तेंको दिवपी आसा. 


जैन धर्मांत दोन पंथ आसात श्वेतांबर आनी दिगंबर. मूळ तीर्थकारांची 
शिकवण दोनय पंथ मानतात. पूण दिगंबर पंथीय जैन हे चड कड़क शिस्तीचें 
जीवन जियेतात. ते स्वताकडेन कितेंच बाळगिनात म्हणून तांच्या आंगार 
बस्न्रालेगीत नासतात. तर श्वेतांबर जैन, धवे कपडे घालतात आनी तांच्या 
विचारांनी बदलत्या काळाक समजून घेवपाची तयारी आसता. दिगंबर पंथीय 
जैनांच्या मताप्रमाणे बायलमनशेनं परत दादल्याचो जल्म घेतकच तिका मुक्ती 
मेळटा. श्वेतांबर पंथीय जैन बायलमनशेच्या मुक्‍ती संदर्भात असलो फरक 
न्हयकारतात. 

बौद्ध विचारधारा न यी 
गौतम बुद्धाच्या अणभवाची काणी म्हळ्यार जें सामान्य मनशाक | 


तें बुद्धाच्या तत्वगिन्यानी नदरेक दिसलें हाची गवाय दिता. जल्म - मरण, दुख्ख 
आनी निमणो नाश ह्या चक्रांतल्यान मनशाक कित्याक वचचो पडटा हाचेर चितन 
करून जगामुखार चार सत्यांचो सिद्धांत मांडून, गौतम बुद्ध ह्या संसारांत अमर 
जालो. खिणाखिणांत बदलपी जग अनिश्‍चितता निर्माण करता. खंयचीय स्थिती 
स्थीर उरना. बुद्धान कार्यकारणवादाचो वापर करून हें संवसारीक स्वरूप विस्कटावन 
सांगपाचो यत्न केलो. हें सगळें मनशाच्या “तानेखातीर' वा 'तृष्णेखातीर' घडटा. 
मनशाच्यो संवसारीक सूख भोगपाच्यो इत्सा आनी त्याप्रमाण तांचें वागप हेंच 
दुख्खाचें कारण थारता. अज्ञान हें इत्सा करपाचें आनीक एक कारण आसा. जर 
आमी हें कारणच नश्ट केलें तर ताचे परिणामय नश्ट जातले. हातूंत इल्लोय दुबाव 
ना म्हणपाचें बुद्धान लोकांक पटोवन दिलें. बुद्धान मांडिल्लीं चार सत्यां- 
1) ह्या संसारांत दुख्ख, क्लेश, त्रास हांचें अस्तित्व कोणच न्हयकारुंक 
शकना. 
2) हें दुख्ख, क्लेश जावपाक कारण जाता. 
3) हीं कारणां आमच्यांनी सोदून काडू येतात आनीं तीं थांबोंब येतात. 
4) हीं कारणां थांबोवपाचो आनी ह्या दुश्ट चक्रांतल्यान मुक्ती मेळोवपाचो मार्ग 
आसा. बुद्ध ह्या मार्गाचे चौथ्या सत्यांत विस्कटावणी करता. 
अष्टांगमार्ग म्हणजे बुद्धान जल्म - मरण - दुख्ख ह्या चक्रांतल्यान सुटका 
करून घेवचे खातीर दाखयल्लो मार्ग. अष्टांगमार्गाच्यो आठ तरा अशो आसात. 
1) योग्य मतां मांडप 
2) योग्य निश्चेव करप 
उल॑यतना योग्य उतरां वापरप 


) 

) योग्य साधना वापरून ह्या संबसारांत जियेबप 
5) योग्य वर्तन करप (काळा स्थितीप्रमाण) 

) योग्य प्रयत्न करप वा बापर करप 

) योग्य सादुरताय वा चत्राय बाळगुवप 
8) योग्यरितीन एकचित्त जावप 

ह्यो आठ अटी पाळून कडक शिस्तींत जियेवपी मनीस अज्ञान पयस करपांत 
येसस्वी जाता. मानसीक नदरेंतल्यान ताचें उद्बोधन जावन ताका मनाचो समतोल 
राखूंक सोपें जाता. ताचे जिणेंत स्थिरता येवन तो शांतीकायेन जगूंक शकता. 
म्हणजेच ताका निर्वाणपद प्राप्त जाता. 


बुद्ध आत्म्याचे अस्तित्व मानिना. तरीलेगीत ताणें कर्मसिद्धांताचो उपेग 
आपल्या तत्वगिन्यानांत केला. पयलीं स्थिती दुसऱ्या स्थितीच्या अस्तित्वाक 
कारण जाता. मनशाचें जिवीत अवस्थांच्या साखळेप्रमाण आसा. प्रत्येक अवस्था 
दुसरे अवस्थेचे कारण आसा. जशी एक ज्योत तेवत आसता आनी प्रत्येक खिणांत 
नवी ज्योत निर्माण जायत आसता. पूण आमकां ताची जाणविकाय आसना. 
पूर्वजल्माच्या कर्माचे संस्कार वा परिणाम आनी अज्ञान अश्यो दोनय प्रक्रिया मेळून 
फुडलो जल्म थारायतात. पुनर्जल्म म्हणजे एक शरीर मरतकच आत्म्यान दुसऱया 
शरिरात प्रवेश करप असो अर्थ आमी घेंवक जायना, कारण आत्मोच अस्तित्वांत 
आसना. पूर्वजल्म हो पूनर्जल्माचें कारण आसा. हाका बौद्ध विचारधारेंत नैरात्म्यवाद 
अथवा अनात्तवाद अशें म्हणटात. निर्वाण प्राप्त जावप म्हणजे सगळे अज्ञान नश्ट 
जावप पूण अस्तित्वच नश्ट जावप असो अर्थ तातूंतल्यान काडूक फावना. बुद्धाक 
ह्याच जिवितांत गिन्यान प्राप्त जावन ताणें आपल्या तत्वचितनाचो प्रसार केलो. 
तो सदांकाळ क्रियाशील आशिल्लो आनी ताणें समाजाच्या उदरगतीखातीर काम 
केलें. 

बौद्ध विचारधारेचो भारत देशांत तसोच चीन, तिबेट, ब्रह्मदेश, श्रीलका, 
कोरिया, नेपाळ आनी कितल्याशाच देशांनी प्रचार जालो. खूब लोकांनी ही 
विचारधारा आपणायली. बुद्धाच्या मुळाव्या तत्वगिन्यांनात बदल घडोवन हाडून 
आज आमकां झेन बौधप्रणाली आनी ताच्यो कितल्योशोच शाखा पळोंबक मेळटात 
पूण भारतांत प्रचलीत आशिल्ल्यो चार विचारधारा अश्यो आसात. 


1) माध्यमीक वा शून्यवाद विचारधारा'. हांच्या तत्वचितनाप्रमाणे भौतीक 
घटना हो आमचो भ्रम आसून निमाणें शुन्यत्व हेंच अंतीम तत्व. 


2) 'योगाचार्य अथवा विज्ञानवादी विचारधारा.' भायलें भौतीक जग हें असत 
आसून ती फकत आमच्या मनाची एक कल्पना आसा. पूण आमचें मन सत्‌ 
मानूंक जाय कारण जग असत्‌ आसा म्हणपाचें आमकां मनाच्या विचारपूर्वक 
क्रियेंतल्यान जाणवता आनी मनच असत्‌ थारायलें तर तो विरोधाभास 


जातलो. 

3) ““सौत्रांतिका विचारधारा'' -मानसीक आनी भौतीक अशीं दोनय तत्वां 
सत आसात. भायलें जग सत्‌ आसा. नाजाल्यार सगळे कितें मनातच दिश्टी 
पडपाचें पूण आमी दोळे उक्ते केले म्हणटकच जंय ज॑य आमकां भौतीक 
वस्त दिसता, थंय थंय आमचें मन तांच्या अस्तित्वाचो अणभव घेता. 
कारण तांच्यो कल्पना आमच्या मनांत निर्माण जातात. म्हणजे भौतीक जग 
सत्‌ आसा अशें अनुमान आमी काडूक शकतात. हाका 'बाह्यानूमेयवाद' 
अशें म्हणटात. 

4) * वैभाशीक विचारधारा” - ही विचारधारा सौत्रांतिका विचारधारेकडेन 
मेळटी - जुळटी आसा. वैभाशीक भायलें जग आनी मनातल्यो कल्पना 
दोनय सत मानतात पूण भायल्या जगांतल्या वस्तूंचे अस्तीत्व आमच्या 
मनांतल्या कल्पनाचेर आदारीत ना. हाका 'बाह्वप्रत्यक्षवाद' अशें 
म्हणटात. 


बौद्ध विचारधारेच्या धर्माचे नदरेन दोन पंथ आसात, हिनायन आनी महायन. 
हिनायन हो पंथ श्रीलंका, ब्रह्मदेश जाल्यार महायान हो पंथ चीन, तिबेट, जपान 
हांगा प्रचलीत आसा. ह्या दोनय पंथांमदीं निर्वाणाचें ध्येय कितें आसचें हाचेर मतभेद 
आसात. हिनायन विचारधारा, 'निर्वाण' हें प्रत्येक मनशाचें दुख्ख सोपोवपाखातीर 
आसा, अशें मानता तर महायन पंथ, “निर्वाण” हें प्रत्येकाचे खाजगी दुख्ख 
सोपोवपाक नासून आदर्श बुदबंत जावपाखातीर आसा अशें मानता. कारण अशी 
बुदवंतकाय आत्मसात केले उपरांत निर्वाणपद प्राप्न जालो मनीस दुसऱ्या मनशांचें 
दुख्ख पयस करुंक आनी तांकाय निर्वाणपद मेळचेखातीर प्रयत्नशील उरता. 


आस्तिक षडदर्शन 
न्याय विचारधारा 

न्याय तत्वचितनाचो गौतम ऋशी हो जनक. तर्कशास्त्राच्या आदाराचेर न्याय 
तत्वचितन वास्तववादाक उखलून धरपी आसा. ही विचारधारा गिन्यान चार 
स्रोतांतल्यान जाता अशें मानता. प्रत्यक्ष, अनुमान, उपमान आनी शब्द अशे चार 
स्त्रोत दुबावविरयत गिन्यान दिवपी आसात अशें न्याय तत्वचिंतक मत मांडटात. 
'प्रत्यक्ष' म्हणजे पळोवप. “अनुमान म्हणजे किते पळयता ताचेवैल्यान नेमाप्रमाण 
अंदाज बांदप. “उपमान” म्हणजे एखादी गोश्ट जी आमी पळोंबक ना तिच्या 
संदर्भात दुसरी एकाद्री गजाल जिचे पयले गजालीकडेन सारकेपण आसा आनी 
आमी ती पळयल्या अशी ह्या दोनांयचीच तुळा करून विसकटावन वर्णन करप 


100 संवसारीक तत्वगिन्यान : इतिहास आनी वळख 


आनी “शब्द' म्हणजे जाणकारांचे, बुदवंत मनशांचें सांगणे किंवा उतर हातुंतल्यान 
जावपी गिन्यान. 


दोन घटना जर अतूट संबंद दाखयतात तर एके घटनेवेल्यान दुसरे घटनेच्या 
घडणुकेसंदर्भांत अंदाज बांदूं येता.जसो उजो आनी धुंबर. उजो आसल्याशिवाय 
धुंवर येवप शक्य ना.जेन्ना आमी उजो लागिल्लो पळयतात तेन्ना धुंबर आसता. 
जेन्ना आमी घरांत बसून दोंगरार धुंवराचे लोट पळयतात तेन्ना आमी दोंगराच्या 
मुळसाकडेन उजो लागलो आसूंक जाय अशें अनुमान काडटात.उज्याबगर धुंबर 
येवप शक्य ना. पूण धुंबराशिवाय उजो आसप शक्य आसा. उदाहरणाक, तापिछे 
तांबडेंगूज लोखण. जेन्ना लायटीचेर चलता त्या शेगडेंतली लोखणाची कॉयल वा 
रांदपाक वापरतात तो द्रवरुपांतलों पेट्रोलियम गॅस जळटा, तेन्ना उजो आसता पूण 
धुंवर नासता. अशे थोडे अपवाद सोडले जाल्यार उज्याचो आनी धुंवराचो खात्रीन 
अतूट संबंध आसा. ह्या संबंदाक 'व्याप्ती' अशें म्हणटात. 

रानमाजर, रानकोंबडी, रानदुकर हीं जनावरां प्रत्यक्षांत पळोंबक ना जाल्यार 
लेगीत, तांची तुळा घरांत पोसतात त्या जनावरांकडेन करून, गिन्यान नाशिल्ठे 
व्यक्तीक तांचेबिशीं गिन्यान करूक दिंवक जाता म्हूण न्याय तत्वचितक उपमान 
हो गिन्यानाचो स्त्रोत मानतात. 


बुदवंत मनशाकड़ल्यान जावपी गिन्यान खात्रीन सत्‌ आसता. अशेंय 
न्यायतत्वचितक मानतात. जशे विज्ञानीक, जेन्ना उदक हें प्राणवायू आनी उदूजनवायू 
(HYdro9९7) हांचेपासून जाला अशें सांगतात तेन्ना तांचे म्हणणें आमी मानतात. 
आमी प्रयोग करून पळोंबक ना जाल्यार लेगीत आमी तांचें म्हणणे मानतात. 


न्यायकारांच्या मताप्रमाणे स्वत्व, शरीर, पचेंद्रिया आनी भायल्या जगांतल्यो 
वस्तू, बुद्धी, मन, मानसीक दोश, क्रिया करपाची प्रवृत्ती, पुनर्जल्म, सुखदुख्खाचो 
अणभव, दुख्खांतल्यान मुक्तीखातीर प्रयत्न करप अशा तरेकवार विशयांचेर गिन्यान 
प्राप्त करु येता. हेर तत्वचितनाप्रमाण न्याय तत्वचितन लेगीत मनशांक संवसारांतल्या 
त्रासांपासून सोडोबन मुक्‍ती कशी मेळोवप हाचेर मार्गदर्शन करता. आत्मो हो शरीर 
आनी मन हाचेपरस वेगळो आसता. शरीर हें भौतीक घटकांपासून जाळे आसता तर 
मन हें सुक्षीम, अभौतीक, चिरंतन आसता. सुखदुःखासारक्यो मानसीक प्रक्रिया 
जाणून घेवपाक मन ही आमचे भितर आशिल्ली चेतनाशक्त, स्वताची निजाची 
शक्त न्हय कारण आत्मो जेन्ना मुक्त जाता तेन्ना ही चेतना शक्त अस्तित्वांत उरना. 
स्वत्व हें सर्वव्यापी आसून तें नश्ट न जावपी आनी चिरंतन आसा. आत्मो एक 

'कर्ता' आसून स्वताचे आवडी निवडीप्रमाण, मिथ्या ज्ञानाक लागून आनी राग, 
द्वेश, मोहाक लागून वस्तू भोगपाची ताका इत्सा जाता तेप्रमाण तो बर्रीवायट कर्मा 
करता आनी पाप - पूण्य, जल्म - मरणाच्या संवसारांत उडी मारता. अंतीम तत्वाचें 
गिन्यान जातकच ताका दुख्खापासून मुक्ती (अपवर्ग) मेळटा. 

न्याय तत्वचिंतक देवाचें अस्तित्व मानतात. देवान हो संवसार रचला, ताचें तो 
संगोपन करता आनी वेळ येतकच तो रचिल्लो संवसार नश्ट करता. ताणें हो संवसार 
चिरंतन, अणू, अंतरीक्ष, काळ, आकाश, मन आनी आत्म्यापासून निर्माण केला. 
मनशांक ह्या संवसारांत आपआपल्या पुर्वजल्माच्या कर्मानुसार सूख आनी दुख्ख 
भोगपाक मेळचें, ताच्या पाप - पूण्याचें फळ ताका मेळचें, म्हूण संवसार निर्माण 
केला. ह्या संबसारांतल्या सगळ्या वस्तूंचो दोंगर, न्हंयो, झाडांपेडां, मळब, गिरे, 
नखेत्रां हें सगळे परिणाम म्हणून आमकां अणभव येता. तेन्ना ताचें कारण देवच 
आसुंक जाय. आमचें स्वत्व आनी आत्म्याची तांक सिमीत आसून अशेतरेच्या 
अनंत ब्रह्मांडाची निर्मिती आमच्या आत्म्याकडल्यान शक्य ना हें आमकां पटूंक जाय 
म्हणजेच ह्या अनंत विश्वाचो निर्मातो अत्यंत बुद्धीमान आसून ताची तांक आनी 
बुदबंतकाय असिमीत अशी आसा. हेच शक्‍तीन संवसारांत नीतिची शिस्तबदध 
सुवेवस्था राखून दवरल्या. हो संवसार देवान आपल्या सुवार्थाखातीर केन्नाच रचूंक 
ना. ज्या ज्या मनशाक जशे जशें कर्म करपाची बुद्ध जाता ते ते प्रमाण तो तें करता 
आनी ताचीं फळां भोगता. हातुंतल्यान मुक्त जावपाक जाण्टेल्यांची बुदवंतकाय खूब 
मोलादीक योगदान दिता. गिन्यान आनी तर्क शास्त्राचे नदरेन न्याय तत्वचितकांनी 
भारतीय तत्वगिन्यानांत खूब मोलादीक योगदान दिलां. 


वैशेशीक विचारधारा 

ही विचारधारा न्याय तत्वचितनाकडेन जोडिछ्ली आसा. कारण स्वत्व आनी 
मुक्ती संदर्भातले न्यायकारांचें तत्वगिन्यान वैशेशिकांक मान्य आसा. संवसारांतलें 
गिन्यान करून घेवपासारकें सगळें वैशेशिकांनी सात वर्गणांनीं विभागलां. हीं सात 
बर्गणां अशीं आसात 1) द्रव्य, 2) गूण, 3) कर्म 4) सामान्य 5) विशेश 6) 
समवाय आनी 7)अभाव. मुळाव्या द्रव्यांत गूण आनी क्रियाशिलता आसता. पूण 
द्रव हो गूण आनी क्रियाशिलता हांचेपरस वेगळो आसता. नब प्रकारचीं द्रव्यां 
आसात पृथ्वी, उदक, अग्नी, वायू, आकाश, काळ, अंतरीक्ष, आत्मो आनी मन. 
हातूंतल्या पयल्या पांच द्रव्यांक, भौतीक नदरेंतल्यान 'भूत' अशीं मानल्यांत आनी 
तांकां प्रत्येकाक एक गूण आसा : पृथ्वी (वास), उदक (रुच), अग्नी (रंग), वारें 

' अधवा वायू (स्पर्श) आनी आकाश (आवाज). पयलीं चार द्रव्यां प्रत्येकीं चार 
' तरेच्या अणुंतल्यांन जाल्यांत पृथ्वी, उदक, उजो आनी वारें हांच्या अणूतल्यांन 
निर्माण जाल्यांत. हीं द्रव्यां अदृश्य आनी अविनाशी भौतीक कणांतल्यान निर्माण 
जाल्यांत. आकाश, अंतरीक्ष आनी काळ हीं अदृश्य आनी सर्वव्यापी द्रव्यां 
आसात. मन हें चिरंतन आसा पूण सर्वव्यापी ना. हें आंतरीक इंद्रीय आसून 
प्रत्यक्ष वा अप्रत्यक्ष रितीन गिन्यान वा जाणून घेवपाची इत्सा, आमच्यो भावना 
आनी संदेवनशिलताय, तशेंच वागणें वा कर्म करपाची इत्सा ह्या तिनय मानसीक 
स्थितींकडेन संबंदीत आसा. वैशेशीक विचारधारा मनाची अणूकडेन तुळा करून 
ते अणूभशेन आशिल्ल्यान, एका वेळार एकच अणभव घेंवक शकता, अशें मत 
मांडटा. आत्मो हो चिरंतन आनी सर्वव्यापी आसून आमच्या चैतन्यशक्तीचो स्त्रोत 
आसा. मन हें आंतरीक इंद्रीय आशिल्ल्यान तें आत्म्याक जाणूंक शकता. देव हो 
संवसार विवीध अणूपासून निर्माण करता. अणूचे जुळून येप आनी विस्कटप हाचेर 
बस्तूची निर्मिती आनी नाश जावप अश्यो प्रक्रिया घडटात. अणू आपले आपूण 
गतिशील जायनात आनी कार्यलेगीत करिनात. कर्म सिद्धांताच्या नेमाप्रमाण तांच्यांत 
देव गती घालता आनी ताका क्रियाशील करता. देव मनशांच्या कर्माप्रमाण तांकां 
बरीं वायट फळां मेळचेखातीर अणूंचें योग्य रितीन जुळप घडोबन हाडून त्याप्रमाण 
योग्य तोच संवसार वा परिस्थिती निर्माण करून 'अदृष्ट' म्हणजे पाप - पुण्याचो 
हिशोब करून नितीचो आदर करता. हो वैशेशिकांचो अणूवाद 'यांत्रीक' अथवा 
भौतीक नासून हेतुपूर्ण आसा. 
गूण हें दुसरें वर्गण - गूण द्रब्याबगर अस्तित्वांत आसप शक्य ना. गुणांत 
गती वा क्रियाशिलता नासता. गूण चोवीस तरेचे आसतात : रंग, रूच, सुवास, 
स्पर्श, आवाज, संख्या, आवाठ, वेगळेपण (पृथकत्व) संयोग (एकठांय येबप) 
विभाग (विसकटप), परत्व (एकमुळेपण वा एकसुरेपण), अपरत्व (लागसारपण), 
द्रव्यत्व, स्नेह, बुद्धी, खोस, दुख्ख, इत्सा, प्रयत्न, गुरुत्व, संस्कार, धर्म, अधर्म 
आनी नसाय. 
कर्म करप म्हणजे गतीशील जावप. गुणांभशेन हें लेगीत आमकां द्रव्यांतच 
दिश्टी पडटा. पांच तरेचीं कर्मा आसतात. वयर उडवप (उत्क्षेपण), सकयल उडवप 
(अवक्षेपण) आकुंचन, प्रसरण आनी गमन. 
सामान्य वर्गणांत एके जातीच्या वस्तूंत सामान्य गूण बळखप शक्य आसा. 
देखीक, गायो. सगळ्या गायांमदी जें सामान्यत्व आसा ताका 'गोत्व' अशें म्हणूंक 

जाता. सामान्यत्व एके विशेश वस्तूबरोबर जल्मना वा नश्ट लेगीत यी 
तें चिरंतन आसा. | 

“विशेश' म्हळ्यार खाशेलेंपण, विशेश ह्या वर्गणावयल्यान ह्या त 
वैशेशीक अशें नांव फाव जालें. खंयचेय वस्तू मदीं आशिष्ठे खाशेलेंपण वा 
दोन पृथ्वीकणांमदीं आशिष्ठें खाशेलेंपण वस्तूर्चे विशेश स्वरुप समजुपाक मदत 
करता. 

समवाय हें वर्गण संबंदांच्या संदर्भात आसा. गूण अथवा क्रियाशिलता ज्या. 
बस्तूंत आसतात तांचो संबंद; वस्तू आनी ती ज्या भागांपासून जाल्या तांचो संबंद, 
नित्य उरपी आनी चिरंतन आसा. 

'अभाव' हें निमाणें वर्गण आसा. 'हो गुलाब तांबडो न्हय', “हांगा जिवाणें 
ना' ही वाक्यां खंयतरी कित्यांत तरी कितेंतरी अभाव दाखयतात. अभाव चार 
तरेचे आसात अशे वैशेशीक मानतात. प्राग्भाव, ध्वंसभाव, अत्यंतभाव आनी 
अन्योन्यभाव. खंयचीय वस्त तिची निर्मिती जावचे पयलीं अस्तित्वांत आसना. 
देखीक मातयेचें मडकें. मातयेक आकार दिवन तें घडोवचे पयलीं मडकें अस्तित्वांत 
आसना. हाका प्राग्भाव' अशें म्हणटात. खंयचेय वस्तूचो नाश जातकच ती 
अस्तित्वांत आसना हाका 'ध्वंसभाव' अशें म्हणटात. एके वस्तूचे वा गुणांचे दुसरे 
वस्तूंत सदाकाळ अस्तित्व नासप देखीक वार्‍्यांत रंग नासप हाका वैशेशिकानीं 
'अत्यंतअभाव' अशें म्हणलां. निमाणें एक वस्त दुसरे वस्तूंत केन्नाच आसना देखीक 
कपड़ो आनी मडकें ह्यो दोनय वेगवेगळ्यो वस्तू आशिल्ल्यान त्यो एकमेकांक भाग 
वा गूण म्हणून दिसप शक्य ना. हाका वैशेशिकांनी अन्योन्यभाव अशें म्हणलां. 


न्याय विचारधारेन मानलेली देवाची आनी आत्म्याची संकल्पना वैशेशिकांनी | 
आपणायल्या. 


सांख्य विचारधारा 

सांख्य विचारधारा द्वैतवादी आनी वास्तववादी आसा. पुरुष आनी प्रकृती अशी 
दोन स्वतंत्र अंतीम तत्वां ताणीं मांडल्यांत. पुरुष तत्व बुद्धीमान आनी चेतनामय 
आसा. हेंच आमचें स्वत्व आसा. तें शरीर आनी मन हांचेपासून वेगळेंवेगळें आसून 
ह्या संवसारांत जावपी बदल आनी क्रिया हाका साक्षी आसा. पूण ताच्यांत कांयच 
बदल जायना. तो प्रकृतीपासून निर्माण जाल्ल्या वस्तूंचो भोक्तो आसा. 

प्रकृती हें दुसरें अंतीम तत्व आसून तें चिरंतन वस्त आसा (Eternal 

॥॥61) आनी ताचें एकमेव काम वा हेतू हो स्वताक समाधानी दवरपाचो आसता. 

सत्व, राजस आनी तामस आशे प्रकृतीचे तीन गूण आसात. गुणांचो अर्थ हांगा 
'मुळाव्या घटकांप्रमाण घेंबक जाय. प्रकृती ह्या तिनय गुणांक समतोल अवस्थेंत वा 
साम्यावस्थेंत राखता वा दवरता. ह्या तिनय गुणांचें अस्तित्व आमकां प्रत्येक वस्तूंत 
दिश्टी पडटा. खयचीय बस्त कोणाकतरी सुखदिंणी, कांय लोकांक दुख्खदिणी 
तर काय लोकांमदीं तटस्थपणाचे भाव उत्पन्न करता. देखीक गुलाबाचे फूल, 
तरणाट्यांक तें पळोवन खोस भोगता, तर जाण्टेल्यांक तें पळोवन दुख्ख जाता तर 
जो माळी बागेची देखभाल करपाक आसता ताका खोसय भोगना, दुख्खय जायना 
आनी तो तटस्थ आसता. हे तिनय गूण मुळाव्या घटकांप्रमाण वस्तूत आशिल्यानच 
ताचे परिणाम आमकां मागीर दिश्टी पंडटात. तेल, नियो बियाणांपासून काडटात. 
म्हळ्यार तेल बियो - बियाणांत एका रुपांत अस्तित्वांत आसता आनी प्रक्रिया 
जाले उपरांत रुपांतर जावन ह्यो आमकां तेलाच्या रुपांत, परिणाम म्हूण पळोंबक 
मेळटात. ह्या संबसारांतल्यो सगळ्यो वस्तू परिणामस्वरुप आसात आनी प्रकृती वा 
प्रधान तत्व हेंच तांचे मूळ कारण आसा. 


हो संवसार, सांख्य तत्वचिंतकांक परिणामस्वरूप जाणविल्यान ह्या संवसाराच्या 
उत्पत्तीचो सिद्धांत ते मांडटात. पुरुष आनी प्रकृती हांच्या संभोगांतल्यान 
साम्यावस्थेतले मुळावे गूण आनी घटक चल - विचलीत आनी क्रियाशील जातात. 
सांख्यांच्या तत्वचितनाप्रमाणे संवसाराची उत्पत्ती अशी जाता : सगळ्यांत पयलीं, 
'महत्‌' म्हणजे बुद्धीची निर्मिती जाता. पुरुषत्वाचें चैतन्य हाचेर प्रतिबिंबीत जाल्ल्यान 
बुद्धी चेतनामय आशिल्ल्याभशेन दिसता. हें वैशवीक भ्रमिश्टावस्थेत आशिल्ले 
जडत्व जागृतावस्थेत येवपाच्या प्रक्रियेत प्रतिनिधीत्व करता. विचार - प्रक्रिया सुरू 
जाता. संवसार घडणुकेची ही वैचारीक नांदी आसा. अहंकाराच्या रुपान दुसऱ्या 
पदार्थाची निर्मिती जाता. अहंकाराचो हेतू अहंभाव, अभिमान, निर्माण करपाचो 
आसता. जेन्ना स्वत्व आनी अभिमान एकठांय येतात तेन्ना आपूणच 'कर्ता' अशें 
तो थारायता. पूण खरेपणी तो 'कर्ता' नासता. सत्व ह्या गुणाचो चड प्रमाणात वापर 
करून अहकारांतल्यान पांच ज्ञानेंद्रियांची निर्मिती जाता. पळोवप, आयकप, वास 
घेवप, रूच आनी स्पर्श. स्वत्वाकडेन इत्सेप्रमाण संवसार भोगपाक ज्ञनेद्रियांचे 
बरोबरीन कमेंद्रियांची निर्मिती जाता ती म्हळ्यार तोंड, हात, पांय, लिंग आनी 
गुदद्वार. हीं इंद्रिया उलोवपाचें, धरपाचें, भोगप, चलपाची क्रिया, नाका आशिक्ले 
घटक शरीरांतल्यान भायर उडोवपाचें आनी प्रजजनाचें काम करतात. खरी इंद्रियां 

नाक, कान, दोळे, नासून आमकां दिश्टी पडनात तसल्यो सुक्षीम शक्‍ती आसात. 
ह्यो सुक्षीम शक्‍ती भौतीक वस्तूंच्या संपर्कांत येतात. तांचेमदीं परस्पर क्रिया जातात. 
आनी मागीर आमकां त्या वस्तूर्चे गिन्यान जाता. खर्‍या इंद्रियांचे अस्तित्व आमकां 
अनुमान काडुनच मान्य करचें पडटा. ज्ञानेंद्रियां आनी कर्मेद्रियांमदीं सांगड घालून 
मध्यस्ती करून आमकां गिन्यान मेळोबन दिवपाक आमचें 'मन' भोव मोलादीक 
काम करता. मनाच्या मार्गदर्शनाबगर ज्ञानेंद्रियांक आनी कमेंद्रियांक कसलेंच काम 
करप शक्‍य ना. मन जरी सुक्षीम आसलें तरी ताचे जायते भाग आसात. जाका 
लागून तें विवीध इंद्रियांच्या संपर्कात येंबक शकता. मन, अहंकार आनी बुद्धी ही 
तिनय एकठांय करून 'बाह्यकारण' जाता. 


तमस ह्या गुणाचो चड प्रमाणात वापर करून अहंकार पांच सुक्षीम तनमात्रा 
निर्माण करता. ह्या तनमात्रांनी पळोवपाची, आयकुपाची, रूच घेवपाची, स्पर्शाची, 
जाणीव जावपाची आनी सुगंध जाणून घेवपाची तांक आसता. ह्या तनमात्रांतल्यान 
मागीर पांच 'भूत' घटक आकाश, वायू, जल, पृथ्वी आनी अग्नी निर्माण जाता. 


स्वत्व जरी चिरंतन आनी अमर आसलें तरी तें अज्ञानाच्या प्रभावाक लागून 
शरीर + मन म्हणजे स्वत्व अशें समिकरण तयार करता. हें अबुद्धीपणाक लागून 
घडटा. जेन्ना स्वत्व, शरीर आनी मन हांच्यामदलो भेद समजता अथवा ताका 
विवेकज्ञान प्राप्त जाता, तेन्ना तें तटस्थपणान सुखदुखाकडेन पळयता. सांख्यांच्या 
विचारांप्रमाण हाकाच आमी मुमुक्षत्व, कैवल्य, अपवर्ग अशें म्हणटात. शरिराचो 
नाश जातकच म्हणजे 'विदेहमुक्ती' आनी शरीर आसतना म्हणजे सदेहमुक्ती' वा 
जीवनमुक्ती' आमकां मेळूंक शक्य ना. पूण हें घडपाक अध्यात्मीक नदरेंतल्यान 
स्वत्वाक खूबच प्रशिक्षीत करपाची गरज आसा. 

सांख्य, देवाचें अस्तित्व सिद्ध करपाक लागतात ते पुरावे उपलब्ध नात अश्या 
मताचे आसात. प्रकृती तत्वांत ह्या संवसाराची उत्पत्ती करपाक तांक आसा. 
देव चिरंतन आनी “अपरिवर्तनीय” आशिल्ल्यान तो ह्या क्रियाशील संबसाराचो 
अभियंतो आसूंक शकना. कांय सांख्य भाश्यकारांच्या मताप्रमाण सांख्य तत्वचितक 
देवाचें अस्तित्व मान्य करतात. पूण हे उत्पत्ती प्रक्रियेत देव फकत एक साक्षी म्हूण 
आसता. 
योग विचारधारा 


योग विचारधारा, सांख्यांनी मांडिले गिन्यानाचें आनी अतिभौतीक शास्त्राचे 
तत्वगिन्यान मान्य करता पूण देवाचें अस्तित्व मानता. विवेकज्ञान मेळोवपाक ही 

| 

पण योगाभ्यासाचेर लक्ष केंद्रीत करून ताचो प्रत्यक्ष जिणेंत उपेग करपाचेर 

दिता. सांख्यांनी विवेकज्ञान जाल्याबगर मुक्ती मेळप शक्य ना अशें मत मांडिले. 

आ संदर्भात योग हो मुक्ती मेळोवपाचो मार्ग थारलो. हो योग म्हणजे मनाचें सगळें 

अम थांबोवपाचें म्हणजे चित्तवृत्तीनिरोध जांवक जाय अशें मानता. 

मन हें पांच पांवड्याचेर कार्यरत चित्तभूमी आसता. पयल्या पांवड्यार मन 

प्त आसता म्हणजे भौतीक वस्तुमदीं गुंतिल्लें आसता. दुसऱया पांबड्यार मन 

पूढ' म्हणजे गोंदळिल्ले स्थितींत (देखीक अर्दवट जागृत आनी अर्धवट निद्रीस्त 
प्रासता तशे) आसता. तिसऱ्या पांवड्यार मन विक्षीप्त आसता. ह्या तिनय स्थितींत 

॥ोग शक्य ना. चौथे आनी पांचवे स्थितींत मात योग शक्‍य आसा. दोन तरेच्यो 

पेग समाधी आसात : संप्रज्ञाता आनी असंप्रज्ञाता. पयले स्थितींत मनाची पूर्ण 

एकाग्रता जावन हे एकाग्रतेन सादपाच्या उदिदश्टांची मनाक कल्पना आसता, तर 
दुसऱ्या योगसमाधींत मनाचें काम पुर्णपणान थांबता. हे स्थितीक 'असंप्ज्ञाता' 
अशें म्हणटात. 

पतंजलीच्या योगमार्गात आठ पांवडे आसात. ताका अश्टांगयोगमार्ग अशेंय 
म्हणटात. 

1) यम : म्हणजे कांय कर्मा आमचेकडल्यान घडचीं न्हय, म्हणून स्वताचेर 
तानो दवरप, स्वताक नियंत्रीत करप, संयम राखप. देखीक चोरप, मारप, 
फटिंगपणा करप, लांछनास्पद कामां करप. हीं घडचीं न्हय म्हणून स्वताक 
नियंत्रीत करप 

2) नियम : बऱ्यो संवंयो लावप, बरीं कामां करप, वेद शिकप, तप करप, 
देवाचें ध्यान करप. 

3) आसनः: ध्यान, चिंतन, मन एकाग्र करपाक, त्रास जायनात अशे स्थितींतलें 
आसन घालपाचो प्रयत्न करप. 

4) प्राणायाम : श्वासाचेर नियंत्रण दवरप. 

5) प्रत्यहार : पचेंद्रियाचेर नियत्रण दवरप. 

6) धारणा : स्वताभितर वा भायल्या वस्तूंचेर लक्ष केंद्रीत करप. 

7) ध्यान: आडखळ नासतना एकेच गोश्टीचें चितन करप. 

8) समाधी : ध्यान करतां करतां स्वत्व विसरप. 

योग तत्वप्रणाली देवाचें अस्तित्व मानता. देवाचें एकाग्र चित्तान ध्यान ड | 
मुक्ती मेळप सोपें जाता. देव हो चिरंतन, सर्वव्यापी आनी दोशविरयत आसा. योग 
तत्व चिंतकानुसार ह्या संवसारांत गिन्यानाचे खुबशे पांवडे आसात. जंय पांबडे 
आसात थंय उच्च कोटिचो पांवडो आसूंक जाय. हो पांबड़ो दुसरो तिसरो 
नासून देवाचें “सर्वज्ञानीपण' आसा म्हणून देवाचें अस्तित्व मानूंक जाय. 

पुरुष आनी प्रकृतीचे एकठांय येवप आनी उत्पत्ती करप आनी जेन्ना तीं वेगळी 
जातात तेन्ना संवसाराचें नश्ट जावप, हें निसर्गीक न्हय म्हणजे तांच्यांत संबंद निर्माण 
करपाक तांच्यापरस व्हड तत्व कारण आसा. आनी हें कारण म्हणजेच देव जावन 
आसा अशें योग तत्वचितकांचें थीर मत आसा. 


मिमांसा विचारधारा 

मिमांसा वा पूर्वमिमांसा विचारधारेचो मूळ हेतू वैदीक बिधींक तेंको दिवपाचो 
आनी वैदीक विधींक तेंको दिवपी तत्वगिन्यान मांडपाचो आशिल्लो. मिमांसकांच्या 
म्हणण्याप्रमाण वेद अपौरुषेय आशिल्ल्यान ती मनशाची कृती न्हय. जे प्रमाण 
ऋशीक वा तत्ववेत्यांक स्फुरले वा अंतर्ज्ञान जालें तेप्रमाण ताणीं आपल्या मनचक्षूंनी 
सत्‌ : पळयलें ते प्रमाण ताणीं वेदांत आशिल्ल्यो ऋचा रचल्यो. गिन्यान हें 
दुबाव विरयत आसता. जेन्ना दुबाव घेवपाक जागो आसता तेन्ना गिन्यान जायना. 
मिमांसकांच्या मानण्याप्रमाण युक्तीवाद करून दुबाव काडूंक येता. वैदीक गिन्यान 
दुबावविरयत आसा कारण जशे जशे आमी दुबाव कुशीक काडत वतात तशे तशे 
वेद आमच्यामुखार गिन्यानांचीं दारां उघडीं करीत वता. 


जेन्ना वेदांत सांगिछ्लेप्रमाण आमी आमचीं कर्तव्यां पार पाडीत वतात तेन्ना 
आमी धर्मान वागतात. जें वागप वा जीं कर्मा वेदान अधर्म म्हणून थारायल्यांत तीं 
आमी करुंक जायना. तांच्याय फुडें वचून वेदांतांत अशें मत मांडलां कीं, बऱ्या 
फळाच्या इत्सेन आमी कर्मा करुंक जायनात. चडांत चड गिन्यान प्राप्त करून 
इत्सांचेर, बागपाचेर ताबो दवरुन, तांकां नियंत्रीत करुंक जाय, अशें केल्ल्यान 
मोक्षप्राप्ती शक्य आसा. 


आत्मो अमर आसा कारण मनीस सोंपले उपरांत जो वैदीक विधी करतात तो 
आत्म्याक शांती मेळची, ताका मुक्ती मेळची म्हणून करतात जर आत्मो अमर 
नाशि्लो तर ह्या विधींक कांयच अर्थ उरचो नाशिल्लो. शरिरांतली चेतनामय शक्त 
जी आमकां परिस्थितीची जाणविकाय करून दिता ती आत्म्याची नीज शक्ती न्हय. 
ही शक्‍ती आत्म्याची आनी शरिराची सांगड जातकच निर्माण जाता म्हळ्यार ही 

` शक्‍ती शरिरांत निर्माण करपाची आत्म्याक तांक आसता. पूण शरीर नश्ट जातकच 
` आत्म्यांत ती शक्त उरना. 


शरिरांत आशिल्ल्या आत्म्याक तरेतरेन गिन्यान जांवक शकता. मिमांसक 
गिन्यानाचे वेगवेगळे स्त्रोत मानतात. तांकां प्रमाण अशें म्हणटात. जशें प्रत्यक्ष, 
अनुमान, उपमान, शब्द आनी अर्थपत्ती. मिमांसा तत्वगिन्यानाक तेंको दिवपी 
प्रभाकर हांच्या तत्वानुसार वयर नमूद केल्ले गिन्यानाचे स्त्रोत मान्य केल्यात. कुमारील 
भट्ट हाणीं वयल्या स्त्रोतांक 'अनुपलब्धी' हो स्त्रोत जोडला. 


प्रत्यक्ष ह्या प्रमाणानुसार ह्या जगाचें अस्तित्व मानून घेवन मिमांसक 
वास्तववादाक तेंको दितात. ते आत्म्याचे अस्तित्वय मानतात पूण हो संवसार 
देवान रचला हें मानपाक ते न्हयकार दितात. ह्या संवबसाराक सुरवात आनी शेवट 
ना. आत्म्याच्या कर्माप्रमाण भौतीक वस्तू संवसारांत तयार जायतच रावतात. 
कर्मसिद्धांत हो स्वयंसिद्ध आनी नैतीक सिद्धांत आसा. ज्याची जगाचेर सत्ता चलता. 
जेन्ना खंयचीय व्यक्ती वैदीक विधी करता तेन्ना ताच्या आत्म्यांत 'अपूर्व' म्हणजे 
तांक निर्माण जाता, जी फुडाराक ताचें फळ त्या व्यक्तीत फाव आशिल्ल्या वेळार 
दिता. ह्या 'अपूर्वाक' लागून फुडाराक आमी आमच्या बऱ्या वायट कर्मांचीं फळां 
भोगतात. 


वेदांत विचारधारा - 

वेदांत विचारधारेक उत्तर मिमांसा विचारधारा अशेंय म्हणटात. विचारधारेचे 
तत्वचिंतंन उपनिषदां, भगवद्गीता आनी वेदांत सूत्र - आशे त्रयीचेर आदारीत 
आसा. वेदांत सुत्राचो लेखक बादरायण आसा. वेदांत सुत्राक ब्रह्मसूत्र अशेय 
म्हणटात. आद्य शंकराचार्य, रामानूज ह्यासारख्या तत्वचितकांनी हाचेर खोलायेन 
विचार करून आपआपलीं तत्वगिन्यानां मांडल्यांत. 


मूळ पुरुसाची कल्पना, जो सर्वव्यापी आसा आनी तरी लेगीत ताचें अस्तित्व 
ह्या संबसारापेले आसा अशा अर्थाची ऋचा ऋग्बेदांत आसा. ह्या संवसारांतलें 
सगळें ताचोच भाग आसा. उपनिषदांत हीच कल्पना - एकत्वांत वा परमआत्म्यांत 
रुपांतरीत जाता. ह्या परम आत्म्याक ब्रह्म' ह्या उतरान संबोदून 'ब्रह्म' हेंच अंतीम 
तत्व मानलां. भौतीक जग आनी ह्या जगांतल्यो वस्तू असत मानून फकत 'ब्रह्म' हेंच 
सत्‌ मानला. हें ब्रह्म' सत्‌+चित+आनंद आसा. म्हणजे हे ब्रह्म अंतीम सत्‌ आसून 
तें असिमीत गिन्यान आसा. ताचें स्वरूप आनंदमय अशें आसा. हेच कल्पनेक 
तेंको दिवन आद्य शंकराचार्यांनी आपले अद्वैतवादाचें तत्वगिन्यान मांडले. 

भाष्यकारांचो काळ - 

ह्या काळांत विद्वान तत्वचिंतकांनी ब्रह्म सूत्रांच्या भाशांतरांचेर लक्ष टी 
तत्वचिंतकांनी आपल्या तांकीप्रमाण ब्रह्म सूत्रांची विस्कटावणी करून 
वेगवेगळीं तत्वचिंतना दवरलीं. शंकराचार्य, रामानुजाचार्य, माधवाचार्य, कुमारील. 
निंबार्काचार्य, वल्लभाचार्य, श्रीधर, वाचस्पती, उदयन, भास्कर, रघुनाथ अश 
विद्वान तत्वचिंतकांनी हो काळ गाजयलो. शंकराचार्य, रामानुजाचार्य, माधवाचार 
हांच्या तत्वविचारांनी समाजाचेर चड परिणाम केलो. एका काळार तर भारतीर 
तत्वगिन्यान, म्हणजे शंकराचार्यांचो अद्वैतवाद अशेंच समिकरण जाल्ले. 


शंकराचार्यांचो अट्रैतवाद 

गौडपाद हे शंकराचार्यांचे गुरू. गौडपाद अद्वैतवादी आशिल्ले. म्हूण तांच्या 
विचारांचो प्रभाव आमकां शंकराचार्यांच्या तत्वचिंतनात पळोबंक मेळटा 
शंकराचार्य एकच अंतीम तत्व वा अंतीम सत मानतात. हें अंतीम तत्व ब्रह्म 
जावन आसा. जर ब्रह्म हें एकमेव सत्य आसा तर हें जग असत्य म्हणून मानचे 
पडलें. शंकराचार्यांच्या तत्वचितनांत हें जग फकत एक देखावो आसा. मायारूर्प 
अज्ञान, अविद्या, आमकां हें जग खरें (सत) आशिल्ल्याचें भासयता, पूण निमाणे 
जेन्ना आमकां अंतीम तत्वाचो साक्षात्कार जाता, तेन्ना हें जग फटी आसा, अशे 
शंकराचार्यांचे म्हणणे आसा. शंकराचार्य हाची विस्कटावणी करपाक दोरी आनी 
सोरपाचें उदाहरण दितात. काळखांत आमकां दोरी ही सोरपाभशेन दिसता अथव 
सोरोप दोरयेसारको दिसता. पूण उजवाड घालतकच आमकां सत्य कितें तें कळटा. 
तेचपरी अंतीम सताचें गिन्यान जातकच हो संवसार फटीचो दिसता. 


रामानुजाचार्य - 

रामानुजाचार्यांच्या तत्वगिन्यानाक 'विशिश्ट द्वैत'. म्हणटात. शंकराचार्यांच्या 
म्हणण्याप्रमाण जग आनी ब्रह्म हांचे तादात्म्य कदापी शक्य ना. रामानुजाचार्याच्या 
तत्वगिन्यानांत आत्मो, जग आनी ब्रह्म हीं तिनय जरी एकमेकांपासून वेगळी आसली 
तरी तीं एकमेकांपासून सामकीच वेगळी नात. देवाच्या वा ब्रह्माच्या अंतर्गत 'चीत' 
आणि अचीत अशे दोन प्रभाग आसात. अचितांतल्यान देव जग निर्माण करता 
आनी चितांतल्यान आत्मे. प्रत्येक आत्म्याक ताच्या कर्मानुसार शरीर मेळटा. जो 
मेरेन आत्मो शरिरांत आसता तोमेरेन तो बांदून आसता. मोक्ष मेळप म्हणजे आत्मो 
शरिरांतल्यान मुक्त जावप. वेदांताचो अभ्यास करून, अज्ञान पयस करून मनशाक 
मुक्ती मेळटा. मूक्त जाललो आत्मो देवाभशेन जाता पूण 'देव' जायना. देवाच्या 

` अंतर्गत कितलींशीच सत्यां आसात. हांचेपासून संवसाराची निर्मिती देव करता. 
म्हूण हो संवसार फटी न्हय म्हणजे रामानुजाचार्याच्या तत्वगिन्यानांत अद्वैत तत्वांत 
` बिशीश्ट तत्वां आसात. म्हूण ताका विशिश्टाद्वैत अशें नाव मेळलें. रामानुजाचार्यान 
` आपल्या ग्रंथांत ब्रह्मसूत्र, भगवद्गीता आनी वैष्णव पंथाची शिकवण, हांचो मेळ 
घालपाचो यत्न केला. 


मध्वाचार्यांचो ट्रैतवाद 

मध्वाचार्यानी शंकराचार्यांच्या अद्वैतवादाचेर खूब टिका केल्या. 
रामानुजाचार्याप्रमाण मध्वाचार्य वैष्णवपंथाक तेंको दिवपी आशिल्ले कारण ते 
विष्णू हो सर्वश्रेश्ठ देव म्हणून मानताले. मध्वाचार्याच्या म्हणण्याप्रमाण देव, आत्मो 
आनी जग हीं तिनय एकमेकांपासून सामकींच वेगळी आसात. आत्मो आनी जग 
तांच्या अस्तित्वाखातीर पूर्णपणान देवाचेर अवलंबून आसा तर देव म्हणजे विष्णू 
हें एकमेव तत्व स्वतंत्र आसा. देवाची भक्ती करूनच मुक्‍ती मेळोंब येता अशें 
मध्वाचार्याचें म्हणणे आसा. 


पुनरुत्थान आनी आधुनीक काळ 

ह्या काळातल्यो भक्ती चळवळी, भारतीय तत्वगिन्यानाचेर पडिछ्लो इस्लामीक, 
ख्रिश्‍चन, युरोपीयन तत्वगिन्यानाचो प्रभाव, आधुनिकीकरण, समाजाचेर पडिल्लो 
विज्ञानाचो वाडटो प्रभाव, स्वातंत्र्याची चळवळ अशा घडणुकांनी, आधुनीक 
भारतीय तत्वगिन्यान बरेंच प्रभावीत जालें. पुनरुत्थानांच्या काळांत राजा राम 
मोहन रॉय, दयानंद सरस्वती, गदाधर चटर्जी म्हणजे रामकृष्ण परमहंस, नरेंद्रनाथ 
दत्त म्हणजे स्वामी विवेकानंद, हांच्यासारख्या विद्वान लोकांनी समाजाची गरज 
वळखून योग्य तें मार्गदर्शन लोकांक केलें. तांच्या फाटल्यान रविंद्रनाथ टागोर, 
भगवानदास, लोकमान्य बाळ गंगाधर टिळक, महात्मा गांधी, सर्वपल्ली राधाकृष्णन 
आनी अरवींद घोष हांच्यासारके व्हड योगी हाणीं भारतीय तत्वगिन्यानाचो रथ फुडें 
ओडीत, भारतीय तत्वगिन्यानांत मोलादीक भर घाली. आधुनीक काळांतल्या कांय 
तत्वचितकांची आनी तांच्या विचारांची थोडे भितर वळख 'अर्विल्ठीं तत्वगिन्यानां' 
ह्या फुडल्या अध्यायांत करुन दिल्या. 

7. अर्वि्लीं तत्वगिन्याना 


मदल्या काळांतलें तत्वगिन्यान आनी पुनरुत्थानाची चळवळ, हे फाटभुंयेचेर 
अर्बिष्ले तत्वगिन्यानी दोन विशय मांडटात. पयलें म्हळ्यार तांकां फाटलें सगळें झाडून 
निवळ नितळ करचे आशिष्ठे. देखीक आधुनीक विज्ञानान, अरिस्टोटलाचें निदान - 
जें हजार वर्सा बयर तगले तें फट म्हूण दाखयलें आनी त्या विज्ञानाच्या कोसळपाक 
लागून तें तत्वगिन्यानलेगीत कोसळूळे. म्हणजे जीं बिज्ञानीक तत्वगिंन्यानां, धमीक 
तत्वां भरवंसो दिंव नजो अशीं आसात, तो मेरेन तांचे विशीं दुबाव विरयत सांगप 
शक्य ना, तीं मानप ना. 


दुसरें म्हळ्यार आधुनीक तत्वचितकांच्या कार्यावळींत यत्न जातालो तो 
दुबावविरयत गिन्यान मेळोवपाक एक पद्धत सोदून काडपाचो. ही आदर्श शिस्तबद्ध 
अशी पद्धत वापरून वादातीत ना अशें गिन्यान मेळोवपाचें - हीच ह्या पद्धतीची मोख 
आशिह्की. जो मेरेन आधुनीक तत्व चिंतकांकडेन फाटभूयेतल्या तत्वचितकांपरस 
चड मोलादीक योगदान करपा सारकें ना तो मेरेन तांच्या तत्वगिन्यानाचेर फकत 
टिका करप, हें व्यर्थ आसा अशें आधुनीक तत्वचितकांक दिसतालें. पद्धतीबगर 
कोणाचें योगदान चड मोलादीक हें थारांवक जांबचेना म्हूण आधुनीक तत्वचितकांनी 
ताचें लक्ष गिन्यान आनी तें मेळोवपाची पद्धत हाचेर केंद्रीत केलें. पूण अशी पद्धत 
सोदपांत तांकां येस आयलेंना. होच विशय आमकां विसाव्या शेकड्यांतल्या 
तत्वचितकांनीय हाताळिल्लो पळोंबक मेळटा. 


फ्रांसीस बेकन : (1561-1626) 
फ्रांसीस बेकन लंडनांत एका सुशिक्षीत घराण्यांत जल्मलो. ताच्या घराण्याचे 
आनी राणी एलिझाबेथाच्या दरबाराचे लागींचे संबंद आशिङ्ले. पिरायेच्या बारा 

क 


१ वर्सा उपरांत तो केंब्रिजच्या ट्रिनिटी महाविद्यालयांत शिकूक गेलो. सोळा वर्सांचो 
. आसतना तो फ्रांसांत इंग्लीश राजदूताच्या कर्मचारी वर्गात आशिल्लो. तो अठरा 
_ वर्सांचो आसतना ताचो बापूय संवसाराक अंतरलो. फ्रांसीस बेकन 1618 वर्सा 
. लॉर्ड चान्सलर जालो. 1621 वर्सा ताचेर लांच घेतिल्ल्याचो आरोप जालो. आपणें 
` कांय भेटवस्तू फिर्याद करपी लोकांकडल्यान स्विकारिल्ल्यो म्हणपाचें ताणें सांगलें. 
` पूण ताचो आपल्या निवाड्याचेर कांयच परिणाम जांवक ना अशें बेकनान सांगले. 
' ताका चान्सलर पदावयल्यान काडून उडोवन कांय दीस बंदखणींतय दवरलो. ताच्या 
भौशीक सेवेच्या दरम्यान, काय काळ ताणें लिखाण केलें. विज्ञानीक म्हणपासारकें 
ताणें कसलेच म्हत्वाचे सोद लायलेनात आनी तत्वगिन्यानी म्हणपासारकीय ताणें 
नोंद जावपासारकीं तत्वांय मांडलीं नांत. 


ताणें फकत बिज्ञानाक तेंको दिलो. बेकन वेव्हारीक सभावाचो आशिल्लो. 
ज्ञान हेंच आमकां बळिश्ट करता' वा ज्ञान हेंच बळ' असो नारो ताणें दिलो. 


मदल्या काळांतल्या तत्वचिंतकांनी निसर्गचेर शेक गाजोवन, मनशाचें 
जिणें सुखी करपाक कांयच केलेंना अशें ताका दिसतालें. ताच्या म्हणण्याप्रमाणे 
विज्ञानाची खरी मोख नवे सोद लावन, निसर्गाक मनशाच्या ताब्यांत दवरून ताका 
बळीश्ट करचो हीच आसूंक जाय. बेकनान अँरिस्टोटलाची तर्कपद्धती न्हयकारली. 
ताणें 'विशिश्टांचो नियाळ करून तांतूतल्यान सर्वमान्य तत्वाचो' निश्कर्श 
काडपाची पद्धत आपणायली. ताका आपणे सोदून काडिल्ल्या पद्धती विशीं इतलो 
आत्मविश्‍वास आशिल्लो कीं जर ही पद्धत विज्ञानिकानी आपणायली तर कांय बर्सानी 
विज्ञानाच्या मळार सोद लावपासारके कांयच उरचेंना, अशें तो मानतालो. 


बेकन गभीरपणान घेवपाचो तत्वगिन्यानी नाशिल्लो. ताणें तसो तत्वगिन्यानाचो 
खोलायेन अभ्यास करूक ना. तत्वां गृहीत धरून विचार मांडपाचे तर्कपूर्ण पद्धतीन 
सिद्धांत मांडपाचे, अदमासान तर्क - वितर्क करून येवजप अशें विज्ञानीक नदरेन ह्या 
सगळ्याचे म्हत्व ताका खबर नाशिष्ठे. पयलींचे सिद्धांत कुशीक काडीत जाल्यारच 
बिज्ञान फळफळटलें असो ताचो निखालस चुकीचो समज आशिल्लो. ताच्या बरपांत 
केपलर, गॅलिलीओ सारक्या बिज्ञानिकांची नोंद नाशिङ्ली. कोपरनिकसाचो सिद्धांत 
ताणें न्हयकारलो. विज्ञानात गणिताचें म्हत्व तो समजलोना. म्हूण ताचें लिखाण 
एक व्हड विज्ञानाची बुन्याद घालपाक थोडें उणें पडलें. 


तोमास होबस्‌ : (1588-1679) 
तोमास होबस्‌ ऑक्सफर्ड विद्यापिठांत ऑरिस्टोटलाचें तर्कशास्त्र आनी 

तत्वगिन्यान शिकलो. ताणें श्रीमंत केवेन्डीश घराण्यांत शिकवणी केली. ह्या 
घराण्याच्या लागींच्या संबंदांक लागून ताका दुसर्‍या देशांत वचून वेगवेगळ्या 


तत्वचिंतकांक भेटपाची संद प्राप्त जाली. 'लेवियाथन' ह्या माथाळ्याचें पुस्तक | 


ताणें बरयलें. होबसान आपणा मुखार एकच मोख दवरलेली. ती म्हणजे निसर्गाचो 
अभ्यास आनी मनीस आनी समाज हाचेर पुनर्विचार. विचारांची काटकसर ही 
विज्ञानाचे नदरेन ताका म्हत्वाची. ह्या संवसारांतल्यो तरांतरांच्यो घडणुको, साद्या 
आनी मुळाव्या तत्वांक संबोदून समजून घेवपाक ताका गॅलिलीओचें म्हणणें एकदम 
मान्य आशिष्टे. कारण गॅलिलीओन, हो निसर्ग, मुळावें भौतीक तत्व आनी ताची 
गती हीं, काल्पनीकपणान विस्कटावन सांगपाचो प्रयत्न केल्लो. 


होबसाच्या सिद्धांताचे दोन खांबे आशिक्ले. एक, सगळें गिन्यान आमकां | 


पंचेंद्रियाच्या मार्फत आयिल्ल्या अणभवान जाता. दोन, गतीमान अशें भौतीक तत्व 
हेंच अंतीम तत्व अशें मानप. हाचोच अर्थ तत्वगिन्यानात फकत भौतीक शास्त्राचेर 
आमी भर दिंवक जाय असो जाता. भौतीक तत्वाक म्हत्व दिलें म्हूण होबस्‌ नास्तीक 
नाशिल्लो. भौतीक तत्व हेंच अंतीम तत्व आशिल्ल्यान देवात्म्याचें मूळ तत्व अती 
सुक्षीम, पारदर्शक अशें आसा. देव आसा अशें आमी म्हणूंक शकतात पूण तो 
कसो आसा हें समजूंक शकनात. म्हूण तत्वगिन्यानांत आनी बिज्ञानांत देवाच्याविशीं 
जाणून घेवपाची गरज ना, अशें म्हूण देवाचो विशय होबसान धमीक विचार 
करप्यांचेर सोडून दिलो. होबस्‌ आपल्या विश्लेशणांत अंतीम तत्वाचे दोन विभाग 
करता. पयलो विभाग निसगीक वस्तूंचो आनी दुसरो कृत्रीम वस्तूंचो. तत्वगिन्यान 
सगळ्या वस्तुमदीं कार्यकारण भावाचो अभ्यास करता. पयले तत्वगिन्यान म्हणजे 
पारंपरीक तत्वमिमांसेची सुवात नवीन तत्वमिमांसेन घेतली. ही नवीन तत्वमिमांसा 
सगळ्या वस्तुंच्या गुणानी आशिल्ल्या सर्वसामान्य तत्वांचो नियाळ तशेंच वस्तूंची 
गती आनी विशाळतायेचो अभ्यास करता. सगळ्या वस्तूंक आनी प्रक्रियांक हें 
कार्यकारणतत्व लागू जाता. वस्तूंची गती आनी विशाळतायेचो अभ्यास खगोल 
शास्त्रांत जाता. मनशाच्या शरिराचें बिज्ञान खूब किचकटीचें आसून, शरिराभितर 
तरेतरेच्यो गती आसतात. भौतीक शास्त्राचो विज्ञानीक , ताऱ्यांची आनी गिऱ्यांची 
गती जाणूंक शकता कारण तांची गती विज्ञानिकांच्या शरिरांतल्या गतीचेर परिणाम 
करता, म्हणून तशे आमी भौतीक जग विज्ञानीक नदरेंतल्यान जाणटात तशेंच 
मनशाचें शरीरलेगीत विज्ञानीक नदरेंतल्यान जाणपाचो प्रयत्न करूंक जाय. तशेंच 
जी पद्धत वापरून आमी भौतीक जग जाणूंक शकतात, तीच पद्धत , तेच नेम वापरून 

' आमी समाज आनी समाजीक प्रक्रियाय जाणूक शकतात. 


निसर्गीक स्थितींतलो मनीस जेन्ना कोणच राज्यकर्तो राज्य करीना, कोणाचोच 

शेक चलना, ते स्थितीक होबस्‌ मनशाची निसर्गीक स्थिती अशें म्हणटा. निसर्गीक 
` स्थितींतल्या मनशांक सगळ्या वस्तूचेर, एकमेकांच्या शरिराचेर लेगीत समान 
हक्क आसता. एकामेकांक मदत करपाचो गूण मनशांत निसरगीक रितीन नासता. 
तेन्ना निसर्गीक स्थितींतलो मनीस ह्या संवसारात तग मारपाखातीर कितेय करूक 
शकता. म्हणजेच भिराकूळ परिस्थिती निर्माण जाता. ताकालागून होबस्‌ निसर्गीक 
स्थितींत मनशाचें जिणें थोड्या काळापुरते आनी जनावरांसारकें आशिल्ल्याचो 
निश्कर्श काडटा. 


समाजांत प्रत्येक मनशाचें जीवन सुरळीत जावचे खातीर मनशा मनशांमदीं 
समजिकाय आसूंक जाय. समाज घड़पाक होबसाच्या विचाराप्रमाण, ही समाजीक 
समजिकाय कारण आसा. ही समजिकाय रूसोन स्पश्ट केल्ल्या, समाजीक 
समजिकाये परस वेगळी आशिङ्ली. रूसोच्या सिद्धातातली समजिकाय नागरीक 
आनी शेक चलोवपी हांच्यामदीं जाल्ली, तर होबसाच्या विचाराप्रमाण ही समजिकाय 
मनशा मनशामदीं आशिल्की. 


होबसान खुबशो नवीन कल्पना मांडल्यो. अर्विक्लो काळ सुरू जातकच 
पयले फावट एकाच भौतीक तत्वाच्या आदाराचेर, समाज, मनीस, निसर्ग हे 
विशीं विस्कटावन सांगपाचो ताणें यत्न केलो. विसाव्या शेकड्यांतलेगीत ताच्या 
विचारांनी थोड्या तत्वचिंतकांक प्रभावीत केलें. खास करून राज्य शास्त्रातल्या 
अभ्यासकांक ताचे समाज, मनीस आनी शासन हाच्या विशींचे विचार खूबच 
मोलादीक थारले. 


रेने देकार्त : (1596-1650) 

देकार्ताक अर्बिल्ल्या तत्वगिन्यानाचो जनक अशें मानतात. तो जल्मलो तो 
काळ आधुनिकतेचे नदरेन खूबच मोलादीक आशिल्लो. कोपरनिकसाचें लिखाण 
प्रसिद्ध जावन पन्नास वर्सा जाल्लीं आनी शेक्सपियरान आपल्या लिखाणाची तेंगशी 
गांठिल्ली. तोमास होबस्‌ आनी रेने देकार्ताची भेट जाल्ली. देकार्ताच्या मरणा उपरांत 
चाळीस वर्सानी न्यूटनाचें लिखाण प्रसिद्ध जालें. 

देकार्ताचो जल्म खानदानी घराण्यांत जालो. ताचें शिकप “ला फ्लेश” 
हांगांच्या नामनेच्या जेजूईट महाविद्यालयांत जाल्ठे. खुबश्यो पोरण्यो भासो तो 

जाणा आशिल्लो. त्याशिवाय तो एक नामनेचो गणितज्ञ आशिल्लो. ताणेंच मांडलेल्या 
भूमितीशास्त्राखातीर ताणें नामना जोडली. नोव्हेंब्राच्या 10 तारखेर 1619 ह्या 
वर्सा कडाक्याच्या शिंयांक लागून तो घराभायर सरलोना. त्यादिसा ताणें अतिशय 
खोलायेन तत्बगिन्यानाचेर चिंतन केलें. त्या विद्वत्तापूर्ण चिंतनाचो परिणाम ताका 
तीन खेरीत अशीं सपनां पडपांत जालो. सपनांत ताका ताच्या जिवीताच्या 
ध्येयाचो साक्षात्कार जालो. ह्या साक्षात्कारांतल्यान ताका मार्गदर्शन मेळूळें आनी 
तेप्रमाण ताणें, रहस्यमय सैम समजून घेंबक एक नवें, गणिती विचारांचेर आदारीत 
अशे तरेचें तत्वगिन्यान मांडपाचो निश्चेव केलो. ताणें आपल्या लिखाणांतल्यान 
तत्वगिन्यानांक खूबच मोलादीक योगदान दिलें. 
देकार्तान बरयिल्ल्या कांय पुस्तकांची वळेरी : 
1. 1620 ह्या वर्साच्या शेबटाक ताचें - "Ruler for the direction of 
the Mind" - हें पुस्तक बरोबन पूर्ण जालें. 
2. सोळाशे तेत्तीस (1633) वर्सा "(_8 ०१५९" - हें भौतिकशास्तरावेलें 
पुस्तक ताणें बरयलें. 


3. सोळाशे सात्तीसांत (1637) ताणें - "Discourse on the method 
of Rightly conducting one's reason and seeking the 


truth in the sciences" हें पुस्तक प्रसिद्ध केलें. 
4. सोळाशे एकेचाळीसांत (1641) ताची सगळ्यांत बरी कलाकृती - 
“Meditation on first philos0PhY" प्रसिद्ध जाली. 
5. सोळाशे चोवेचाळीसांत (1644) ताणें - "Principles of phi losophy" 
प्रसिद्ध केलें. 
6. सोळाशे एकोणपन्नासांत (1649) ताची निमाणी कृती - "Passions of 
the 501" ताणें प्रसिद्ध केली. 
ही वळेरी पळयतकच ताचें मोटेंपण निर्विवाद लक्षांत येता. सोळाशे 
एकोणपन्नासांत ताका स्विडनची राणी क्रिस्टीना हिणें आपल्याक खाजगी शिकवणी 
दिंबक आपयलो. ताका वचपाची व्हड उमेद नाशिल्ली, पूण तो तिका शिकोबंक 
स्विडनांत गेलो. तिचे शिकोबणेचो वेळ फांतोडेर पांच बरांचेर आशिल्लो. देकार्ताक 
ताच्या नाजूक भलायकेक लागून सदांच उसरां उठपाची संवय आशिल्ली. हांगा ताका 
बेगीन उठचें पडूंक लागलें आनी ताची भलायकी सामकी इबाडली . ताका शेवटाक 

` न्यूमोनिया जालो आनी फ्रेब्रेराचे 11 तारखेर 1650 वर्सा ताका मरण आयलें. 


युरोपाच्या पुनरूत्थानाच्या काळार कितलेशेच विद्वान जशे त्या काळांत 
आशिल्ल्या त्या गिन्यानाच्या अवस्थेबाबत असमाधानी आशिल्ले, तसोच देकार्त 
ताच्या काळावयल्या गिन्यानाच्या स्थितींविशीं असमाधानी आशिल्लो. फकत 
गणिताची स्थिती बरी आशिल्ठी. ताका दिसताले, गणिताची ही स्थिती, गणितांत जी 
पद्धत आपणायल्या ताचेर आदारीत आसा. गणिती सिद्धांत दुबावविरयत आसतात 
आनी मनशाच्या अणभवाचेर आदारीत नासतात. ताकालागून ते डळमळीत 
नासतात. ते सर्वमान्य आसतात. आनी गणिताच्या क्षेत्रात विरोधी सिद्धांत नासतात, 
जाकालागून ह्या क्षेत्रांत संघर्श जायना. म्हूण गणिताच्या क्षेत्रात झपाट्यान उदरगत 
जाता. जर तत्वगिन्यानी सिद्धातामदलो संघर्श वाटावन ताची उदरगत जांवक जाय 
तर ह्या क्षेत्रांत लेगीत, गणितात आपणायल्या तीच पद्धत आपणावक जाय. 


देकार्ताचे पद्धतीप्रमाण आमी फकत दुबावविरयतच कल्पना स्वीकार करूंक 
जाय. म्हणजेच दुभावीत कल्पनांक तत्वगिन्यानांत स्थान दिवप ना. तशेंच कल्पीत 
आनी निजाच्या नाशिल्ल्या कल्पनांक ताणें म्हत्व दिलें ना. अशे तरेन ताणें 
ज्याचेसंबंदी दुबाव घेवपाक जागो आसता, तें निजाचें सत्‌ न्हय अशें थारायलें. 
देखीक, देकार्ताच्या म्हणण्याप्रमाण आमच्या शरिराच्या अस्तित्वासंबंदी दुबाव 
घेंबक जागो आसा. शरिराचो धर्म फकत भौतीक नदरेंतल्यान, शरिराची वाड 
जावपांत आसा, तर मन ताच्या चितनाक लागून उदरगत घडोबन हाडटा. शरीर 
मनाच्या ताब्यांत आसता. मनाचो गूण वा धर्म सतत चितन, याद करप, इच्छा करप, 
इच्छा - शक्ती आसप, कल्पीत विचार करप हो आसा. शरिराच्या अस्तित्वासंबंदी 
दुबाब घेता तेन्ना, तर्काचे नदरेन आमी आमचोच विचार खोडून काडिनात, पूण 
जर आमी 'हांब अस्तित्वात ना. , अशें म्हळे तर मात आमी आमचोच विचार 
खोडून काडटात आनी विरुद्धार्थी विधानां करतात अशे जातलें. म्हणजेच जो 
मनीस वा मन “हांव अस्तित्वांत ना” हें विधान करता, तें करचेखातीर ताच्या 
मनाचे अस्तित्व आसचें पडटा. विधान करपाक, मनाचें अस्तित्व ग्राह्य धरिल्ल्यान 
आमी तें न्हयकारूक शकनात. म्हणजेच आमचें अस्तित्व, अर्थांत मनाचें अस्तित्व 
हें दुबावविरयत आसा. अशें तरेन स्वताचें अस्तित्व सिद्ध केले उपरांत देकार्तान 
देवाचेंय अस्तिव सिद्ध करपाचो यत्न केलो. तेखातीर ताणें खूब युक्तीवाद केले. 


मन म्हणजे स्वताचे आनी देवाचें अस्तित्व, ताच्या मनांक पटपासारक्या 
युक्तिबादांतल्यान सिद्ध करपाचो प्रयत्न केले उपरांत ताणें भौतीक जगाच्या सत्‌- 

असत्‌ प्रश्‍नाचेर लक्ष केंद्रीत केलें. आमचीं पंचेद्रियां आमकां अणभवांतल्यान 
भौतीक जगाची कल्पना दितात. पूण पंचेंद्रियानी दिलले हे अणभव आमी सत्‌ मानचे 
कीं असत्‌? कारण खूब फाबट हे अणभव फकत जग कशें दिसता हाची माहिती 
दितात पूण दिसता तशेंच तें खरेपणी आसा हाचो निर्वाळो दिनात. तत्वगिन्यानांत 
इंद्रियांची तांक फकत दाखोवपापुरतीच आसता हें सिद्ध करपाक बुद्धिवादी 
तत्वचिंतक, दोरी जिवाण्याभशेन वा जिवाणें दोरयेभशेन दिसपाचो भास हें आनी 
अशीं कितलींशींच उदाहरणां दिता. ल्हान बडी जेन्ना उदकांन भरिल्ल्या काचेच्या 
ग्लासांत घालतात तेन्ना ती मदींच बागवल्ल्यासारकी दिसता. पूण खरेपणी ती 
बागवल्ली नासता. जें कितें खरेपणी आसा आनी जें कितें आमकां आमचीं पचेंद्रिया 
दाखयतात, हांच्यामदीं असो कितलोय घुस्पागोंदळ जालो तरी देकार्त हें भौतीक 
जग सत्‌ मानता, जें देवान निर्माण केलां आनी प्रत्येक खिणांत तें देवाचेर अवलंबून 
आसा. अशे तरेन देकार्तान गॅलिलीओच्या विज्ञानाप्रमाण, जग हें सत्‌ आसा आनी 
गणिती नियम ताका लागू जातात म्हणपाचें मान्य केलें. पंचेंद्रियां आमकां हें जग 
दाखयतात तर विज्ञानीक नदरेन तर्कबिचारांचेर आदारिक्ली पद्धत वा सांचे भौतीक 
जगाचे सविस्तर वर्णन करून समजायतात 


भौतीक जगाक सत्‌ मानतकच देकार्त भौतीक शरीर आनी अभौतीक मन 
हांच्या संबंदांचेर बरयता. वयर बरयिछ्लेप्रमाण शरीर हें भौतीक रुपांत वाडत वता, 
तशेंच मनाची रुपकारतत्वांत, अभौतीक रुपांत आसून लेगीत उदरगत जाता. शरीर 
आनी मन वेगवेगळे पद्धतीन काम करतात आनी तांचे गूण एकामेकांविरुद्ध आसात. 
देखीक, मन चिंतन करता तर शरीर यंत्राप्रमाण काम करता. ह्या दोनायचो “मनीस” 
हे नदरेन कितें संबंद आसा? मनशांत भितर विरुद्धार्थी गुणांचे मन आनी शरीर 
कशें काम करता? देकार्ताच्या विचाराप्रमाण, शरिरांत जे बदल घड़टात ताका मन 
कारण आसता आनी मनांत जे विचार येतात, प्रक्रिया जातात, ताका शरीर कारण 
आसता. देखीक जेन्नापांयांक कांटो लागता तेन्ना आमकां दुखता. दुखीचो अणभव 
मानसीक आसता, आनी मनांत जेन्ना तरेतरेचे विचार येतात तेन्नाच एक लेखक 
ते बरयता. मन-शरीर दोनय एकामेकांचेर प्रभाव घालतात, एकांमेकांचेर परिणाम 
करतात. पूण तीं आमच्या शरिरांत परिणाम करपाक खंय आनी कशीं मेळटात? 
वा तांचो एकामेकांकडेन कसो संबंद येता.? हाची जाप दिवपाक देकार्तान देवाचो 
संदर्भ दिवन, जेन्ना जेन्ना तांचो संबंद येंवक जाय आसता, तेन्ना तेन्ना देव तसो प्रसंग 


निर्माण करता आशें म्हळें. पूण हे जापेचेर खूब टिका जाळी आसा. 
sss ll) 

देकार्ताच्या देव, मन आनी शरीर ह्या तिनय तत्वांच्या संबंदांचेर, तशेंच मन 
आनी शरीर, हीं दोनय तत्वां मान्य करपाचेर खूब टिका जाली. पूण प्लेटोउपरांत 
बर्‍याच काळानंतर, देकार्तान, मन आनी शरीर हांच्या संबंदांचो प्रस्न, परत एक 
 फावट अर्विल्ल्या तत्वगिन्यानांत मांडून, हो प्रश्‍न सोपेपणी सुटपाचो ना, हें दाखोवन 
' दिलें. ह्या प्रश्‍नाचेर, सगळेकडेन संवबसारांत आजमेरेन, एकविसाव्या शेकड्यांत 
लेगीत जोरदार चर्चा, वाद - विवाद, तर्क - वितर्क चालूच आसात. 


' बेनेदीत स्पिनोजा (1632-1677) 
स्पिनोजाचो आवय बापूय पुर्तगेज आशिल्लीं. पूण तीं ज्यू समाजांत रावतालीं. 
तांचेर क्रिस्ती धर्म स्विकारपाक जबरद्रस्ती जाल्ल्यान तीं स्पेन आनी पुर्तगालच्यान 
पळून येवन हॉलंड ह्या देशांत राबलीं. बेनेदीत स्पिनोजाचें मूळ नांव 'बरूच 
स्पिनोजा' अशें आशिष्ठे. भुरगेपणांत बेनेदीताची विद्वत्ता पळोवन ताणी ताका 'रब्बी' 
म्हणजे ज्यू धर्मात पाद्री करपाचो थारायले. बेनेदीत ताच्या पुर्तुगीज समाजाकडल्यान 
पुर्तगेज आनी स्पॅनीश भासो, तर तीं रावतालीं त्या देशाची डच भास, शाळेंत हेब्रिव 
आनी लॅटीन भास अशो कितल्योशोच भासो शिकलो. शिक्षणान ताच्यांत खूब 
बदल घड़ोवन हाडलो. पारंपरीक रूढीवादी ज्यू धर्माच्यो शिमो हुपून तो पयस 
पावलो. बावीस वर्सांचो आसतना ताणें आपलें बरूच हें नांव बदलून बेनेदीत 
अशें केलें. ताणें आत्म्याच्या अमरत्वाचेर दुबाव परगटायलो. दिसानदीस ज्यू 
लोक ताचेर बेजार जांवक लागले. ताणी ताका समजावपाचे यत्न केलो आनी 
स्पिनोजान आपले विचार बदलचे म्हूण लांच लेगीत दिवपाची तयारी दाखयली. 
पूण तांकां कांयच येस आयलेना. निमाणें 27 जुलै 1656 ह्या दिसा, चोवीस वर्साचे 
पिरायेचेर स्पिनोजाक तांच्या समाजांतल्यान भायर घालो. बेनेदीत सुक्षीम-दर्शक 
यंत्राची आनी दूर-दर्शक यंत्राची भिंगां तयार करूंक जाणा आशिल्लो. फुडाराक 
तोच धंदो ताणे आपणायलो. तेचबरोबर ताणें आपलें तत्वगिन्यानाचेर लिखाणय 
चालू दबरिछ्छे. ल्हवू ल्हवू ताची नामना जायत गेली. हायडलबर्गच्या विद्यापीठांत 
तत्वगिन्यानाच्या प्रोफेसराच्या पदाचो मान ताणें स्विकारचो अशी विद्यापीठान 
ताका विनंती केल्ली. पूण स्पिनोजान ती न्हयकारली. ताका ताचे विचार मांडपाक 
स्वातंत्र्य जाय आशिल्ले. ताचे हयातींत ताणें दोन पुस्तकां उजवाडायलीं. तांची 
नावां अशीं - "Principles of Cartesion Philosophy" आनी "Theologico- 
Politico Treaties." ताची सगळ्यांत बरी कलाकृती "६!१॥०७" ताच्या मरणा 
उपरांत ताच्या इश्टांनी उजवाडायलीं. हारशांचीं भिंगां करतां करतां, कंवच्यांच्या 

धुल्लाच्या कणांक लागून, ताका पयलींपासून आशिल्ल्या क्षयरोगान भयंकर रूप 
धारण केलें आनी ताका मरण आयलें. 


बेनेदीत स्पिनोजाक देकार्ताचीं खुबशीं पुस्तकां वाचूंक मेळूळीं. देकार्तान मांडिल्ठे 
खूबशे विचार ताका मानवताले. देकार्ताभशेन स्पिनोजाकय गणिताची खूब आवड 
आशिल्ली. ताच्या "€(॥॥05" ह्या पुस्तकांत ताणें तर्कपूर्ण गणिती सांचो वापरून 
आपलीं विधानां युक्तीवादाच्या रुपांत बरयल्यांत. 


स्पिनोजा विज्ञानवादी तसोच प्रकृतीवादी आशिल्लो. गिन्यानाच्या क्षेत्रांत 
येवजण्याचेर वा मतांचेर आदारीत गिन्यान खोटें आसता तर आमचे विचार शक्तीचेर 
भर दिवन मेळयि्लें गिन्यान उंचल्या पांबड्यावेलं आसता, अशें ताणें मानलें. 
ताच्याय फुडें वचून तो अर्तबुद्धीन जाल्ले गिन्यान सगळ्यात उचल्या पांबड्यार 
दवरता. आमची बुद्द संबसारांतल्या वस्तुंमदीं आशिल्ले संबंद आमकां समजायता. 
सगळ्यो घटना एकामेकाकडेन संबंदीत आसतात. त्यो आमी निसगीक नियम लावन 
समजून घेंबक जाय. देव हो सगळ्यांत व्हड गणितज्ञ आसा आनी ते प्रमाणे निसर्ग 
गणिताच्या नियमानुसार आमी समजूंक शकतात. देव, निसर्ग आनी अंतीम तत्व 
हीं तिनय एकच आसात, अशें स्पिनोजा म्हणटा. स्पिनोजा अद्वैतवादी आशिल्लो. 
स्पिनोजा आपल्या तत्वगिन्यानांत मन आनी शरीर हांचो संबंद - एकाच नाण्याच्यो 
दोन बाजू आशिल्ल्याभशेन दाखयता. म्हणजे मन आनी शरीर हे अंतीम तत्वाचे दोन 
गूण. ज॑य भौतीक तत्व आसता थंय अभौतीक मन लेगीत आसता. तीं एकाबरोबर 
एकाच थरार आसतात. तीं समांतर रेशेंत चलतात. पूण तांचो एकामेकांचेर परिणाम 
जायना. एक भौतीक घडणूक दुसरे भौतिकी घडणूकेचें कारण जांव येता आनी एक 
मानसीक घटना दुसरे मानसीक घटनेचे कारण जांब येता. पूण एक भौतीक घटना, 
मानसीक घटनेचे कारण जांवक शकना, अशें स्पिनोजाचें मत आशिल्ले. 


स्पिनोजा देवाक खूब मानतालो. ताका लागून लोक ताका देवाची नशा चडिल्लो 
मनीस म्हणटाले. स्पिनोजाच्या मताप्रमाण देवांत, राग, द्रेश, मत्सर, प्रेम, इच्छा अशे 
कसलेच विकार नासतात. आमी जेन्ना नवस करतात आनी काम जालें म्हणटकीच 
देवाक अमुकच पावयतलीं म्हणटात तेन्ना आमकां दिसता, देव आमचें आयकता 
आनी तेप्रमाण घडयता. पूण स्पिनोजाच्या तत्वगिन्यांनाप्रमाण देव ह्या सगळ्या 
गोश्टींपरस कितलोसोच उंचल्या पांबड्यार आसा. नेमक्या ह्याच ताच्या विचारांक 
लागून थोड्यांनी ताका नास्तीक थारायलो पूण तो सर्वेश्वरवादी, अद्वैतबादी 
आशिल्लो. भारतीय तत्वगिन्यानांत शंकराचार्य लेगीत अद्वैतवादी आशिल्लो. ब्रह्म, 

' हे एकमेव सत आनी बाकीचे सगळें असत म्हणपी शंकराचार्यांक भौतीक जगाचें 
' अस्तित्व न्हंयकारचें पडलें. स्पिनोजान भौतीक जग आनी अंतीम तत्व एकच आसा 
अशें मानलें पूण तांचो सुमेळ घालपाक ताचें तत्वगिन्यान उणें पडलें. 


'गॉटफ्रिड लेबनिज (1646-1776) 
लेबनिजाचो बापूय 'लिपझीग विश्‍शवविद्यालयांत' नीतिशास्त्राचो प्राध्यापक 
आशिल्लो. ल्हानपणातच लेबनिजाची हुशारकाय झळकताली. ल्हानपणातच ग्रीक 
आनी रोमन भासांतले पुर्विल्ठे ग्रंथ तो वांचूक शिकिल्लो. वयाच्या पंदराव्या वर्सा ताणें 
लिपझीग विश्वविद्यालयात प्रवेश घेतलो आनी वयाच्या सतराव्या वर्सा तो पदवीधर 
जालो. थोड़ो काळ ताणें 'जेना' हांगासर गणिताचे शिक्षण घेतकच कायद्याची 
पदवी घेवपाक तो परत लिपझीग विश्‍वविद्यालयांत आयलो. पूण ताका कायद्याच्या 
क्षेत्रात उचली पदवी दिवपाक लिपझीग विश्‍वविद्यालयातले शैक्षणीक अधिकारी, 
प्राध्यापक आनी भुरग्यांचे एका समितीन ताच्या वयाचें कारण दिवन नकार 
दिलो. मागीर तो 'आल्तोदोर्फ' विशवविद्यालयांत दाखल जालो आनी वयाच्या 
एकविसाव्या वर्सा ह्या विश्वविद्यालयान ताका कायद्याच्या अभ्यासक्रमांत उचली 
पदवी दिली. ह्याच विश्वविद्यालयात प्राध्यापकाचे नोकरेचो प्रस्ताव ताचेमुखार 
मांडलो पूण शासकीय सेवा करपाचो आनी राजदूत जावपाचें सपन बाळगिल्ल्यान 
ताणें हो प्रस्ताव न्हयकारलो. एक राजदूत ह्या नात्यान तो पुराय युरोपांत भोंबलो 
तशेंच मोठ्या आनी विद्वान लोकांकडेन ताच्यो वळखी जाल्यो. पेरिसांत ताची 
वळख देकार्ताचो व्हड अनुयायी “निकोलस मेलब्रांच' हाचेकडेन जाली. तर 
लंडनात रॉबर्ट बॉयल आनी एक नामनेचो रसायन शास्त्रज्ञ आनी रॉयल सोसायटीचो 
सेक्रेटरी हेनरी ओल्डनबर्ग हांचेकडेन ताची वळख जाली. ताका ताणें आपणें तयार 
केल्ले गणीत करपाचें ल्हान उपकरण, जें बेरीज, वजाबाकी, गुणाकार, भागाकार, 
करूक वापरू येता अशें (८8।८५।३07) दाखयलें. मागीर तो ह्या उपकरणांच्या 
निर्मितीक लागून रॉयल सोसायटीचो सभासद जालो. हॉलंडांत गेलो तेन्ना ताची 
स्पिनोजाकडेनय वळख जाली. ।nfini!€5/8| केलक्यूलसाच्या सोदा बाबत 
ताचो न्यूटनाकडेन वाद जालो. लेबनिजाक पुराय आयुश्यात कुशल विचारवंत म्हूण 
मेळिल्ली नामना ताच्या निमाण्या काळांत खूबच कमी जाली. 


लेबनिजाचो आत्मकण वाद 
लेबनिजाचे नदरेन देकार्ताचो अतीभौतीक शास्त्रीय सिद्धांत तशेंच स्पिनोजाचें 
अंतीम तत्वाचे तत्वगिन्यान तर्कपूर्ण नाशिष्ठे. ह्या कारणाक लागून ताची मोख 

एक असो अतीभौतीक शास्त्रीय सिद्धांत बिकसीत करपाचो र 
सिद्धांताबरवीं धर्म आनी विज्ञान हांचो सुमेळ सादूं येता. लेबनिजाच्या बिचारा 
ह्या संवसारांतल्यो वस्तू भौतीक पदार्थांचे निर्जीव बांटे नासून भितरल्यान 
क्रियाशील अशा गतीचे केंद्रबिंदू आसतात. अशे तरेन क्रियाशील 
गतीच्या केंद्रबिंदूक लेबनीज आत्मकण अशें नांव दिता. निखळ भौतीक 
मुळाबें तत्व आसूंकच शकना, कारण ताचे गणतेपेले वांटे करू येतात. 
जर खरेपणी भौतीक पदार्थांचो अभ्यास मुळावीं तत्वां समजूंक आसतात, तर 
मुळावीं तत्वां बांटे करूंक येनात अशींच आसूंक जाय, अशें ताचें मत आसलें 
वैज्ञानीक जगांत गतीमान भौतीक पदार्थांचे कण हें अंतीम तत्व नासून 
अशे गतीचे केंद्रबिंदू जे अतीभौतीक आनी सत्‌ आसात, हें अंतीम तत्व 
आसा. भौतीक कणाभशेन तांकां आवाठ ना आनी गणितातल्या सिद्धांतांभशेन ते 
फकत सिद्धांत रुपी नासून, सगळ्यांक मान्य अशे वास्तव आसात. अंतीम तत्व 
हें गतींचे गणिती मांडणीचो अखंड स्त्रोत आसा. ह्या ताच्या विचारांत आधुनीक 
भौतीक शास्तराचो सिद्धांत गती आनी भौतीक तत्व एकमेकांत बदलून एकमेकाचे रुप 
घेंबक शकता, हो सिद्धांत लिपिल्लो आसा, हाचो अणभव येता. आशे हे लेबनिजाचे 
खूबशे विचार आमच्या भौतीक शास्त्रांत उपयोगी पडपासारके आशिल्ठे. 


लेबनिजाचें अतीभौतिकशास्त्र आत्मकणांचेर आधारीत आसा. ह्या 
आत्मकणांचो अणभव प्रत्येक मनीस आपलें मन आनी विचारशक्तीचेर भर दिवन 
जाणूंक शकता. आमच्या मनाक जरी खूबशे पैलू आसले तरी ते सगळे निमाणे 
एकसंघ मनान अणभविछ्ले आसतात. आत्मकणांचें मुखेल काम हो संवसार 
जाणून घेवप हें आसा. जो आत्मकण चडांतचड जाणून घेवपाचो प्रयत्न करता, 
तो सदांच क्रियाशील आसता. आनी ताची उदरगत जायत रावता. हाचेउलट 
ज्या आत्मकणांत जाणून घेवची तांक कमी आसता वा अजिबात नासता, तो 
अधोगतीक पावता. दोन आत्मकण एकमेकांक प्रभावीत करूंक शकनात , कारण 
प्रत्येक आत्मकण पूर्ण आशिल्ल्यान तो सगळेवटेन बंद आसता. ताका जनेल 
नाशिल्ल्यान ताच्या भायल्या आत्मकणांचो ताचेर परिणाम जायना. भौतीक नदरेन 
सगळे आत्मकण सारकेच आसतात. पूण तांचे जाळले उदरगतीप्रमाण तांकां वेगवेगळे 
वरजे प्राप्त जातात. सगळे आत्मकण देवाची निर्मिती आशिल्ल्यान सगळ्यांत उच्च 
आत्मकण हो ईश्वर आसता. ह्या संवसारांत जें कितें घडटा ते आपआपल्या तांकी 


प्रमाण प्रत्येक आत्मकण जाणून घेंवक सोदता. म्हणजे संवसारांतल्यो घडणुको हे 

आत्मक त्मकण प्रतिबिंबीत करतात. जे आत्मकण खंयचेय घड़णूकेच्या सामके लागीं 
' आसतात ते ह्या घडणूकांचें ठळक प्रतिबींब दाखयतात तर घडणुकीपासून पयस 
आशिल्ले आत्मकण हे घडणुकीचें पुसट आनी अस्पश्ट अशें प्रतिबींब दाखयतात. 
सगळ्या आत्मकणांत संवसारांतल्या सगळ्या घडणुकांचें प्रतिबींब दाखोवपाची तांक 
आसता. पूण ह्या तांकीचो दर्जो वेगवेगळो आसता. आत्मकणांच्या संवसारांतल्यो 
'घडणुको प्रतिबिंबीत करपांत समन्वय आसता. हो समन्वय पयलीं पासूनच आसतां. 
वेगळ्या शब्दांत सांगचे जाल्यार हो समन्वय पुर्वस्थापीत आसता. म्हणजे जेन्ना 
'देवान हो संवसार रचलो तेन्ना ताणें प्रत्येक आत्मकणाचो सभाव उपजतच समन्वय 
'सादपी असो केलो. आमच्या शारिरीक आत्मकणांत आनी मनाच्या आत्मकणांत 
"हो समन्वय बेस बरो दिसून येता, अशी लेबनिजाची विचारसरणी आसली. 


अंतरीक्ष आनी काळ 
जर आमचें मन वा आत्मकण एक अदृश्य रुपांतली, आवाठ नाशिल्ली शक्ती 
आसा तर आमी आवाठ आशिल्ल्या वस्तूंचो अणभव कसो घेंबक शकतात? 
ह्या प्रश्‍नाचे उत्तर दिवपाक लेबनीज इद्रधोणूचो संदर्भ दिता. जेन्ना आमी इंद्रधोणू 
पळयतात तेन्ना तें आमकां सप्तरंगी रुद पट्ट्याच्या रुपांत आकाशांत स्थिरावले 
दिसता. पूण आमी खरेपणीं जाणात की हें इंद्र्धोणू एक खरी एकसंघ वस्त न्हय. 
उदकाचे थेंब आनी सूर्याच्या किरणानी तयार केल्लो तो एक आभास देखावो आसता. 
तेच भशेन जेन्ना एकेच तरेच्या आत्मकणांची पुनरावृत्ती जाल्ल्याचें अणभव येता 
तेन्ना आमकां वस्तूंच्या आवाजांचो अणभव येता. अंतरीक्ष आनी काळाक आमच्या 
अणभवांव्यतिरीक्त आपलें स्वतंत्र आस्तित्व ना. अंतरीक्ष आनी काळाची कल्पना 
आमचें मन आमकां अणभव येवपाच्या प्रक्रियेत निर्माण करता. म्हणजेच काळ 
आनी अंतरीक्ष हे सापेक्ष आसा असो सिद्धांत ताणें आलबर्ट आईस्टायनाच्या लागीं 
लागीं देडशें वर्सापयली मांडिल्लो. ह्याच सिद्धांताक लागून आईस्टायनांक एका व्हड 
बिज्ञानिकाचो मान फावो जालो. काळ आनी अंतरिक्षाच्या सापेक्षतेन विसाव्या 
शेकड्यांत विज्ञानान क्रांती घडोवन हाडली. जो सिद्धांत विसाव्या शेंकड्यांत 
शास्त्रज्ञानी सिद्ध केलो तो सिद्धांत सतराव्या शतकांत जल्मल्ल्या लेबनिजाक खबर 
आशिल्लो पूण तो तें सिद्ध करूक पावलोना. 


लेबनिजान आपल्या तत्वगिन्यांनांत देव, आत्मो, सृश्टी, बिज्ञान हांची सांगड 
घालपाचो यत्न केल्लो. म्हूण ताणें आत्मकणाचो सिद्धांत मांडलो. ह्या सिद्धांतात 
स्पिनोजाचो विज्ञानबाद आनी गणिताक मान आशिल्लो तर देकार्ताचो द्वैतवाद आनी 

नास्तिकपण आशिल्ले. 

लेबनीज सतराव्या शतकांतलो एक व्हड विज्ञानवादी तत्वगिन्यानी आशिल्लो 
हातूंत इल्लोय दुबाव ना. 
प्रयोगवाद 
जॉन लॉक (1632-1704) 

जॉन लॉक हाणें ऑक्सफर्ड विश्वविद्यालयांत तत्वगिन्यान, प्राकृतीक विज्ञान 
आनी वैजकीय शास्त्राचो अभ्यास केल्लो. देकार्तान तत्वगिन्यानांचेर बरयिल्लीं पुस्तकां 
वाचून तो तत्वगिन्यानाकडेन आकर्शीत जालो. “अर्ल ऑफ शाफ्टसूबरी' हाचो तो 
व्यक्तिगत दोतोर आनी सल्लागार आशिल्लो. 


इंग्लंडांत खूपशीं दशकां संसद आनी राजशाही हांच्यांत सत्तेखातीर चढाओढ | 
चलताली. लॉक राजेशाही विरुद्ध आशि्लो. Treaties government; 
आनी 'An essay concerning Human understanding’ अशीं 


दोन म्हत्वाची पुस्तकां ताणें बरयलीं. ह्या दोन पुस्तकांशिवाय ताणे '।.९£६९ | 
concerning toleration’; ‘Some thoughts concerning 


education’ and ‘The reasonableness of christianity’ अशींय 
आनीक कांय पुस्तकां बरयलीं. जॉन लॉकाक प्रयोगवादाचो जनक मानतात. 


लॉकाचो प्रयोगवाद 

अठराव्या शेंकड्याचे सुर्वेक लॉकाच्या 'An essay concerning 
human understanding’ ह्या पुस्तकान गिन्यानाचे दृश्टीन पर्जळीत काळ 
निर्माण करपाक मदत जाली. गिन्यानाच्या संदर्भांत ताणें अतिशय म्हत्वाचे योगदान 
दिलें. ताच्या मताप्रमाण मनशाच्या बुन्यादी तांकीचें सगळ्यांत पयलीं निरिक्षण | 
करूंक जाय. अशा निरीक्षणानंतरच मनशांक कसलेंय गिन्यान जांवक शकता हाचो 
विचार जांवक जाय. संवसारांतल्या सगळ्या प्रस्नांक मनशाकडेन जाप नासली 
अशें मानप जरी निर्शेवणेचें आसलें तरी आमचे तांकीचे भायर वचून जेन्ना आमी 
जापो दिवपाचो यत्न करतात तेन्ना तें निरर्थक थरता, हाचीय जाणविकाय आमकां 
ह्या विचारांतल्यान जाता. 


मनशाची बुन्यादी तांक ताका ह्या संवसारांत गिन्यानाच्या दुश्टीन खंयमेरेन 
पार्वोवक शकता होच ताचो मुखेल विशय आशिल्लो. ताका प्रायोगीक आनी 


वास्तववादी जियेवपांत चड रूच आशिल्ली. तशेंच ह्या काळांत जे तरेन विज्ञान 

. प्रगती करताले, तें पळोवन वैज्ञानीक दृश्टीकोनांतल्यान ताणें आपलें तत्वगिन्यान 
' मांडपाचो प्रयत्न केलो. 


त्या काळांत विज्ञानवादी तत्वगिन्यानी, मनशाच्या मनात जल्मतांच कांय 
' कल्पना आसतात अशा मताचे ते आशिल्ठे. देखीक देवाची कल्पना, नीतिविशयक 
` कल्पना आनी तर्कशास्त्राचे सिद्धांत. जॉन लॉक ह्या कल्पनांच्या सिद्धांतांचो विरोधक 
' आशिह्ो. तो ह्या सिद्धांतांचेर टिका करतना अशे प्रस्न विचारता. 


जर आमकां बर्‍या वायटाचीं मुळांतच कल्पना आसता तर भुरगेपणांत आमी 
' चुकीचे (वागप, उलोवप) कित्याक करतात? पिशे जाल्ल्या लोकांक ह्या जल्मातच 
` कल्पनांचो कसो विसर पडटा? ल्हान भुरगीं खेळतना तर्कशास्त्राचे सिद्धांत म्हणि्ठे 
बा गुणगुणिल्ले कोणे आयकल्या व्हय? 
देवाची कल्पना ही सर्वसामान्य आसली तरी ती आनीक खूबश्या कारणांक 
लागून सर्वमान्य जाल्ली आसू येता. अशे तरेन लॉकान जल्मताच कल्पनाचो सिद्धांत 
न्हयकारलो. आमी जल्मतात तेन्ना आमच्या मनात कांयच नासता. तें एक नवे कोरे 
पाट्येभशेन आसता. एक धवो कागद जाचेर कांयच बरयिल्लें ना वा एक काळखी 
कोठी, अशा स्वरूपाचे आसता तर आमकां गिन्यान कशें मेळटा? लॉक हाची 
जाप 'अणभवांतल्यान गिन्यान मेळटा' अशी दिता. अणभव जेन्ना कोरे पाटयेचेर 
संस्कार करतात, तेन्ना आमकां गिन्यान मेळटा. मनाची रिकामी कोठी विचारांच्या 
अणूनी भरूक मदत करता. लॉकाच्या मताप्रमाण त'चे मनाचे भौतीक शास्त्र आनी 
न्यूटनाच्या भौतिकशास्त्राचो सरळ सबंध आसा. 


हो संवसार भौतीक अणूपासून तयार जाला. नादाचे, स्वादाचे, वासाचे, अश्या 
प्रकारच्या अणूंची आमच्या पंचेंद्रियांकडेन देवाण घेवाण जाता. हाचो परिणाम 
म्हणून आमच्या मनांत ह्या वस्तूंच्यो मुळाव्यो सादयो कल्पना निर्माण जातात. ह्यो 
मुळाव्यो कल्पना सत्‌ आसतात. कारण आमची पंचेंद्रियां, जशे गूण वस्तूत आसतात 
तशेंच आमकां अणभव दितात अशें लॉक म्हणटा. आमचें मन एक लेगीत सादी 
मुळावी कल्पना स्वता निर्माण करूंक शकना. म्हणजेच मनाच्यापरस पंचेद्रिंयां चड 
क्रियाशील आसतात आनी तीं कितें मनांक दितात तें मनान मानून घेवचें पडटा. 
लॉक आमच्या मनापरस, वास्तववादी संवसाराक आनी शरीर जें पचेद्रियामार्फत 
आमकां अणभवांतल्यान गिन्यान दिता, हांकां खूबच म्हत्व दिता. पूण मुळाव्या 
कल्पनाचें मिश्रण करून येवजण्याचे प्रक्रियेंतल्यान आमचें मन दुसऱयो समीश्र 
कल्पना तयार करूंक शकता. देखीक, उपकार, सुंदरकाय, विशव अशो लॉकाच्या 

मताप्रमाण तीन तरांनी मुळाव्यो कल्पना एकठांय येतात. पयल्या प्रकारांत तरेतरेच्यो 
मुळाव्यो, साद्यो कल्पना जोडून संमीश्र कल्पना तयार जातात. जशे सफरचंदाचे 
कल्पनेंत आमी तांबड्या, केसरी रंगाची, वांटकुळेपणाची, गोडसाणेची कल्पना 
करतात. दुसऱ्या प्रकारांत आमी जेन्ना एका कल्पनेची दुसर्‍या कल्पनेबरोबर तुळा 
करतात तेन्ना दोन वा ते परस चड कल्पना एकठांय येतात. देखीक घोव बायलेच्या, 
बापूय पुताच्या बयाची तुळा करप. तिसऱ्या प्रकारांत खूबशा कल्पनांतल्यान 
सारांश काडले उपरांत सर्वसाधारण जातीची कल्पना तयार जाता. देखीक जेन्ना 
आमी खूबशीं पुस्तकां पळयतात तेन्ना ते उपरांत पुस्तकां दोळ्यामुखार नासून 


लेगीत आमकां पुस्तक म्हणचे कितें तें कळटा, असो लॉक निश्कर्श काडटा. लॉक | 


वास्तववादी विचारवंत आशिल्ल्यान ताणें ह्या भौतीक जगाचें अस्तित्व केन्नाच 


न्हयकारलें ना. पूण आमचें गिन्यान मनांत कल्पनेच्या रूपांत आशिल्ल्यान, ह्या 


कल्पनांचो भौतीक जगाकडेन संबंद आयलेबगर, गिन्यांनाक अधिश्ठान मेळना. 
ही आडखळ पयस करूंक लॉक वस्तूंत आशिल्ल्या गुणामदीं फरक करता. ताच्या 
म्हणण्याप्रमाण थोडे गूण वस्तूंचे मुळावे निजाचे गूण आसतात तर थोडे गूण निजाचे 
नासतात. आमी वस्तू पळयतात तेन्ना त्यो वस्तू अशो दिसतात जशे कितें हे गूण 
तांच्यांत आसात, पूण खरेपणी, वास्तवांत हे गूण तांच्यांत नासतात. मनांत निर्माण 
जाल्ल्यो मुळाव्यो कल्पना आनी मुळावे वा वस्तूंतले निजाचे गूण जे खरेपणीं 
संवसारांत अस्तित्वांत आसतात, हाचो ताळमेळ जाता अशें लॉक म्हणटा. तर जे 
भायलेचाराचे गूण आसतात ते खरे न्हय म्हणपाचें लॉक मानता. लॉकान केल्ल्या 
निजाच्या आनी भायलेचाराच्या गुणांमदलो फरक बिशप जॉर्ज बर्कले न्हयकारता. 
बर्कलेच्या मताप्रमाण सगळे गूण सारकेच आसून भायल्यान दिसपी गुणांक जे 
निकश लॉक लायता ते निजाच्या गुणांक लेगीत लांब येतात. 


लॉकाचो प्रतिनिधीक वास्तववाद : 

संवसारांतले खंयचेय गजालीचो वा वस्तूंचो अणभव घेतले उपरांतच आमकां 
तांचें गिन्यान जाता. ह्या दृश्टिकोनाक प्रयोगवाद वा प्रतिनिधीक वास्तववाद अशें 
म्हणूं येता. कल्पनांमदले संबंद, तांचें जुळप वा ना जुळप हांतुतल्यान आमकां 
गिन्यान मेळटा. हेंच वेगळ्या शब्दांत सांगचें जाल्यार आमकां गिन्यान मेळोवपाचे 


प्रक्रियेत आमी वेगवेगळ्यो कल्पना बरोबरीन वचपी आसात, वा ना हाचें निरिक्षण 
करतात. 


लोकाच्या चिंतनाप्रमाणे गिन्यान तीन तरांच्या दर्ज्यांत आसूं येता. पयल्या 

' कारांत आनी सगळ्यांत उचल्या पांबड्यावेल्या गिन्यानांत दोन कल्पनांमदले 
[बंद एकदम कळून येतात. म्हणजे हो संबंद कळून येबपाक आनी खंयच्याच 
'ल्पनेचो वापर जायना. अशें गिन्यान सूर्य प्रकाशा इतलें तेजस्वी आनी दुबावविरयत 
प्रासता. आमच्या अस्तित्वाचे गिन्यान अशा दर्ज्यांचे आसा, ह्या गिन्यानांक लॉक 
अंतर्बुद्धीन जाल्ले गिन्यान' अशें म्हणटा. 

जेन्ना दोन कल्पनां मदले संबंद जाणा जावपाक आमकां तिसरे कल्पनेची 
परध्यस्थी जाय पडटा आनी तांतुतल्यान जें गिन्यान जाता तें लॉक दुसर्‍या पांवड्यार 
इवरता. भूमितींत वा तर्कशास्त्रांत जेन्ना कितेंय सिद्ध करूंक सिद्धांत मांडतात तेन्ना 
प्रगळीं विधानां तर्कपूर्ण पद्धतीन मांडतात आनी तांचो एकमेकांचो संबंद दाखयतात. 
अशा गिन्यानांक तो प्रत्यक्ष विधानां दाखोबन मेळिछ्छे गिन्यान अशें म्हणटा. शाबुदूद 
गिन्यान हे इद्रियनोधांतल्यान जावपी गिन्यान जें लॉक तिसर्‍या पांवड्यार दवरता. हें 
गिन्यान पयल्या दोन पांवड्यावेल्या गिन्यानांपरस कमी खातरेचें आसता. अशें जरी 
मानिल्लें तरी प्रयोगवादी लॉक भायल्या जगांतल्या वस्तूंच्या अस्तित्वाची गवाय 
दिता, कारण ताच्या मताप्रमाण प्रत्येक गजालीची पूर्ण खात्री आमकां दिसपट्ट्या 
जगांत अशक्य आसा. आमकां आमचे जिणेंत येस मेळोंवक हे खात्रेची गरज ना. 
तशें पळोंबक गेल्यार प्रायोगीक विज्ञानलेगीत आमकां वस्तूंविशीं पूर्ण खात्री दिता 
म्हणपाचें दुबावार्चे आसा. देखीक जशे भांगर आमी पळयतात तशे ताचे गूण, 
ताचो विशीश्ट रंग, वजन, वितळप, ह्या गुणांमदी आपआपसांत कसले गरजेचे 
संबंद आसात जाका लागून हे गूण सदांच बरोबर आसतात? ह्या गुणांमदलें आनी 
त्रिकोणांतल्या तीन कोनांमदले संबंद वेगवेगळ्या तरेचे आसतात. दोन कोनावयल्यान 
आमी तिसऱया कोनाविशीं उलोंबक शकतात. पूण भांगराच्या दोन गुणांबयल्यान 
आमी तिसऱ्या गुणांबिशीं उलोंबक शकनात. लॉकांचें अतिभौतीकशास्त्र ताच्या 
गिन्यानाच्या सिद्धाता भितरच समाविछ्लें आसा. 


गिन्यानाचो विशय आमकां परत एक फावट तरेतरेच्या कल्पनामदीं व्हरता. वयर 
बरयिङ्लेप्रमाण लॉक साद्यो कल्पना आनी संमीश्र कल्पना हांचेमदी फरक करता. 
साद्या कल्पनांपसून संमीश्र कल्पना कशो येतात हेय आमकां कळटा. एक सादी 
कल्पना जेन्ना आमी परतून-परतून वापरतात, देखीक आंकडे. एक हो आंकड़ो 
पांच फावटी म्हणलो जाल्यार ताची बेरीज पांच जाता, तशेंच पन्नास फावटीं म्हणले 
जाल्यार ताची बेरीज पन्नास जाता. मुळावी कल्पना एकच आसा पूण तांचो परतून 
- परतून वापर करतकच आमकां पांच वा पन्नास आंकडो मेळटा. खूबशो साद्यो 

कल्पना एकठांय हाडटकच, संमीश्र कल्पना तयार जातात, जशी व 
उपकाराची कल्पना. हेचभशेन लॉक आनीक एक संमीश्र कल्पना मांडटा, 
म्हळ्यार वस्तूत्वाची कल्पना. ह्या वस्तूत्वाची लॉक किमान तीन भशेन विस्कटाव 
करता, वस्तूत्वाचो एक अर्थ - खंयचीय वस्त जी स्वतंत्रपणान अस्तित्वांत आसता. 
(भौतीक वा अतिभौतीक), दुसऱ्या अर्थान वस्तूत्व ही एक संमीश्र कल्पना, आनी 
तिसऱ्या अर्थान वस्तूत्व म्हळ्यार आमकां गिन्यान ना जावपासारकें अधिश्ठान, 
जें वस्तूंच्या गुणांक एकठांय धरून दवरता. लॉकाचीं ही वस्तूत्वाची फोडणीशी 
मात्शी किचकडीची आसा हांतूत दुबाव ना. 

लॉकाच्या तत्वचिंतनाप्रमाण जशें भौतीक वस्तूंचे अस्तित्व आमी | 
तशेंच अध्यात्मीक क्षेत्रांतल्या मन, आत्मो हांचेंय अस्तित्व मानपाक कांयच हरकत. 
ना. विचार करप, इत्सा करप, संवेदनशिलता दाखोवप वा जाणप ह्यो सगळ्यो 
मनाच्यो प्रक्रिया आमीं न्हयकारूंक शकनात आनी ह्यो प्रक्रिया कांयच बुन्याद वा. 
अधिश्ठान नासतना जांवकय पावना म्हूण ह्या प्रक्रियांचे मूळ हें सदांकाळ नित्य रूपी 
आत्मो हेंच आसूंक जाय, अशें लॉक म्हणटा. एकेवटेन प्रयोगवाद मांडून आनी 
दुसरेबटेन निर्विकार वस्तुत्वाचें अस्तित्व मान्य करून लॉक आपल्या तत्वगिन्यानांत 
परस्पर विरोधी विचार मांडटा. अणभवांतल्यान गिन्यान मेळटा म्हणपी लॉक देवाचें 
अस्तित्व मान्य करता. देव ही एक फकत आमच्या मनांतली कल्पना नासून ती एक 
स्वतंत्र अस्तित्व आशिल्ली आसामी आसा अशें म्हणटा. आमचें जीवन हें मृतप्राय 
आनी सुदूद नाशिल्ल्या भौतिकांतल्यान निर्माण जालां अशें मानप भौच कठीण. 
ताचेपरस आमी आमचें जीवन आनी मन विद्वत्तापूर्ण गुणांनी भरिल्ल्या मनशाची 
निर्मणी आसा अशें मानूक जाय. 

पयलीं लॉकान आपूण नीतिशास्त्राची एक स्वतंत्र वेवस्था उबारतलों म्हणपाचें 
थारायिछ्छे पूण देवाचें अस्तित्व आनी ताची शिममेर नाशिल्ली तांक ताचें कल्याणकारी. 
रुप तशेंच शाणेपण हांचेर विचार करून मनशान देवाचे हुकूम मानप योग्य थरतलें 
अशें ताका दिसले. देव सगळें पळयता आनी मागीर न्याय करता. देवान मनशाच्या 
हिता बरोबर समाजीक हितय जोडलां. देवान मनशाक विचारशक्त दिवन बरें - 
वायट हातूत फरक करपाची तांक दिल्या. निमाणें मनशाचो अणभव, विचारशक्त 
आनी दैवी अणभव हीं तिनय एकठांय येवन नीतिशास्तराची बुन्याद तयार जाता असो 


विचार लॉक मांडटा. लॉकान राज्यशास्त्रांतय म्हत्वाचे विचार मांडले. उद्बोधन 
क्षेत्रात लॉकाचें योगदान भोव मोलादीक थारलें. 

बिशप बर्कले (1685-1753) 

बिशप बर्कले 12 मार्च 1625 ह्या वर्सा जल्मलो. पंदराव्या वर्सा तो डब्लीन 
हांगा ट्रिनिटी कॉलेजांतं शिकूक गेलो. 1710 वर्सा ताणें पाद्रीपणाची दिक्षा घेतली. 
1734 वर्सा ताची क्लॉयनाचो' बिशप म्हूण नेमणूक जाली. 14 जानेवारी 1753 
ह्या वर्सा ताका मरण आयलें. बर्कलेन शिक्षण क्षेत्रांत एक मोटो शैक्षणीक प्रकल्प 
उबारपाचो हावेस बाळगिल्लो. पूण ताच्या विचाराप्रमाण सगळें घडलेंना, तरी लेगीत 
ताच्या विचारांचो अमेरिकेच्या शिक्षणसंस्थेचेर बरोच प्रभाव पडलो. अमेरिकेंत 
बर्कलेच्या यादस्तीक कॅलिफोर्निया राज्यांत 'बर्कले विशवविद्यापीठ' स्थापन 
केलें. बर्कलेचें तत्वगिन्यान म्हळ्यार प्रयोगवाद आनी विज्ञानवाद हाचें मिश्रण : 
नास्तीकवाद, भौतीकवाद, सन्देह॑वाद, अनिश्वरवाद हे जे ख्रिश्‍चन धर्माचे नदरेन 
नश्टेपणाचे आशिल्ले, ते मुळांसकट हुमटावन ख्रिश्‍चन धर्माचें रक्षण करपाचें ही 
बर्कलेच्या तत्वगिन्यानाची एकमेव मोख आशिल्ठी. लॉकाचो गिन्यानाचो सिद्धांत 
सन्देहवादाचें पाळमूळ आसा म्हणपाचें तो मानतालो. दुसरेवटेन ताणें भौतीकवाद 
आपणायलो जाल्यार ताची सरळ परिणती नास्तिकवादांत जाता हेंय ताणें दाखोवन 
दिलें. बर्कलेक खबर आशिष्टे, न्यूटन विज्ञानीक लेगीत देवाचें अस्तित्व मानतालो. 
पूण प्रत्यक्षांत न्यूट्नाच्या यांत्रिकी जगांत विज्ञानाची जशी जशी उदरगत जाताली, 
तशी तशी देवाचें अस्तित्व आनी संकल्पना धुकळून धुकळून संबसाराच्या 
भायर पडटा काय किते असो भ॑य ताका दिसतालो. बर्कले हरशीं विज्ञानाचो 
विरोधक नाशिछ्लो. पूण बिज्ञान जेन्ना आमच्या अणभवापेल्या अतिभौतिकांत 
घोसोळ करूक लागलें तेन्ना ताणें आमच्या गिन्यानांत विज्ञानाची सुवात आनी 
देवाचें कार्य ह्या दोनांयमदीं सुमेळ घडोवन हाडपाचो निश्चेव केलो. सुरवेक ताणें 
लॉकाच्या वस्तूत्वांच्या सिद्धांताचेर खूप टिका केली. ताच्या म्हणण्याप्रमाण जेन्ना 
ह्या वस्तूत्वाचे आमकां खंयच्याच इंद्रियांतर्फ गिन्यान जायना तेन्ना आमी ताचें 
अस्तित्व मानुंकूच शकनात. एकेवटेन लॉकान घालून दिल्ल्या प्रयोगबादाचो तो 
आनीक एक पांबडो चडटा तर दुसरेबटेन बर्कले मनशाचें मन, आत्मो सर्वश्रेश्ठ 
मानून बुद्धीवाद आपणायता. 

बर्कले स्वता आपणालें तत्वगिन्यान सामान्य मनशाच्या चितनावरी आसा 
अशें मानतालो. जें कितें आमकां प्रयोगांतल्यान वा अणभवांतल्यान गिन्यान 
जाता तेंच खरें गिन्यान अशें तो मानी. पूण लॉकान जसो प्रयोगवाद मांडिल्लो, त्या 
प्रयोगवादापासून मोडून घेवन, बर्कलेन तो आपल्या तत्वचितनाचे दृश्टीन जाय 

तसो घुंवडायलो. 

आमच्या इंद्रियांपसून आमकां भायल्या संवसारांतल्या भौतीक वस्तू - व्यबहार 
प्रक्रिया हांचो अणभव मेळटा. पूण आमचीं इंद्रियां हे अणभव आमचे मुखार 
आमच्या मनांतल्या कल्पनांप्रमाण मांडटात. कल्पनांचें अस्तित्व फकत आमच्या 
मनांतच आसता म्हणजेच भौतीक पदार्थांक फकत कल्पनांच्या रुपांत आमच्या 
मनांत अस्तित्व आसता. भौतीक तत्व स्वतंत्र पणान खरेंच अस्तित्वात आसा 
अशें मानपाक पुरावो ना. तशें आशिल्ले जाल्यार आमच्या इंद्रियांक वा मनाक 
ताचो अणभव येतलो आशिल्लो. म्हणजेच जेन्ना खंयचीय वस्तू अस्तित्वांत आसा 
अशें आमी म्हणटात तेन्ना आमच्या मनाचें अस्तित्व मानप ही प्राथमीक गरज 
आसता. वस्तूंचें अस्तित्व अणभवपाक मनाची गरज, हेंच वेगळ्या उतरांनी मांडचें 
जाल्यार ह्या संवसाराचें अस्तित्व आमच्या मनाचेर अवलंबून आसा. बर्कलेच्या 
ह्या बुद्धिवादाचेर खूब टिका जाली. निर्मनुश्य अशा ठिकाणाचे अस्तित्व अविनाशी 
आत्मो अथवा देव हांच्या मनांत कल्पनारुपांत आसता. हाचो अर्थ खुपशा 
चिंतकांनी बर्कले ह्या भौतीक संवसाराचें अस्तित्व मानिना, असो लायलो. पूण 
बर्कलेन स्पश्टीकरण दिले प्रमाण भौतीक वस्तू संवेदनशील गुणांपासून घडयि्ली 
आसा. म्हणजेच गुणांचें अस्तित्व आमच्या संवेदनशिलतेचेर आधारीत आसता. 
ह्या दृष्टीकोनांतल्यान पळयता तेन्ना बर्कले भौतीक संवसारांचें अस्तित्व न्हयकारिना 
हें समजता. 


सुर्वेक बरयलां तेप्रमाण बर्कलेची मोख आमच्या गिन्यानांत वा जीवनांत देवाची 
सुवात राखपाची आशिह्की. देवाचें अस्तित्व मानपाक ताणें कल्पनांचो आधार घेवन 
युक्तीवाद केलो. आमच्या मनांतल्यो कल्पना कशो तयार जातात आसतल्यो, हाची 
जाप आमी एके कल्पनेपासून दुसरी तयार जाता, अशी दिली जाल्यार तें चुकीचे 
थारतलें. कारण कल्पना निशक्रीय आनी गती नाशिल्यो आसतात. देखीक, जेन्ना 
आमी लिंबू पळयतात तेन्ना लिंबाची हळदुवसाण, लिंबाच्या आंबटसाणेचें कारण 
न्हंय. जर लिंबांतलें 'वस्तूत्व' आमच्या अणभवांत आंबटसाण निर्माण करता म्हळें 
तर आमी लॉकाच्या प्रतिनिधीक वास्तववादाक तेंको दितात. हांतल्यान वाट काडूक 
बर्कले आपल्या तत्वगिन्यानांत रुपकार नाशिल्ल्या गतीमान , क्रियाशील तत्वाची 
म्हणजे देवाचो आसपाव करता. आमच्या मनांतल्यो कल्पना आमी निर्माण केल्ल्यो 
नासतात. तर तांच्या अस्तित्वाक देवच जबाबदार आसता. ह्या युक्तीवादांत जरी 
दोश आसले तरी तो देवाच्या अस्तित्वाचो विचार करपाक प्रवृत्त करता. 

डेव्हीड ह्यूम : (1711-1776) 
प्रयोगवादाचो कट्टो पुरस्कर्तो म्हणून डेव्हीड ह्यूमाची तुस्त करतात. ताणें 


' एडीनबर्ग विश्वविद्यापिठात गणीत, विज्ञान, तत्वगिन्यान तशेंच ग्रीक आनी रोमन 
` भाशेंतल्या पुर्विल्ल्या ग्रंथांचो अभ्यास केलो. त्याच्या घरच्यांक ताणें कायद्याचें 


शिक्षण घेवचें अशें दिसतालें पूण ताका तत्वगिन्यान खूपच आवडटालें. ताच्या 
मनांत प्रसिद्धीचीय इत्सा आशिल्ली. ताणें इंग्लीश भाशेंत "A Treaties of 
Human nature." ह्या माथ्याळ्याचें पुस्तक बरयलें. ताका दिसतालें हें पुस्तक 
उजवाडायले उपरांत तो एक लेखक म्हणून खूबच नावाजतो जातलो. पूण तशें 
कांय घडलें ना. मागीर ताणें ह्या पुस्तकाच्या पयल्या दोन भागांचे लोकप्रीय आनी 
रसरशीत भाशेंत रुपांतर करून उजवांडायलें. तेन्ना ताका थोडीभोव प्रसिद्धी मेळूळी. 
उपरांत 1751 ह्या वर्सा ताणें ह्या पुस्तकाचो तिसरो वांटोय उजवाडायलो. 1754 
ते 1762 ह्या काळांत ताणे इग्लंडाचो इतिहास स खंडांनी बरोवन उजवाडायलो . 
हे बरपावळीक ताका प्रसिद्धी मेळूळी. आनी तो गिरेस्त जालो. 1763 वर्सा तो 
इग्लंडाच्या राजदुताच्या हाताखाला वाबुरपी म्हूण पेरिसाक गेलो. थय ताची एक 
मोटो तत्वचितक म्हूण तुस्त जाली. 


1776 वर्सा ताका एडीनबर्ग हांगा मरण आयले. आमकां जें कितें दिश्टी पडटा 
वा आमी पळयतात ताचें विश्लेशण करून ह्यूम आपणालें तत्वगिन्यान मांडटा. 
लॉकाचो वस्तुत्वाचो सिद्धांत आनी बर्कलेचो अतीभौतीक तत्व सिद्ध करपाचो 
प्रयत्न, हांचो तो येतीश्ठ समाचार घेता, आनी प्रयोगवादाक तेंको दिवन, ताका 
तेंगशी गाठूक मदत करता. इद्रियांमार्फत जी जाणविकाय जाता, ताका 'प्रत्यक्ष' 
अशेय म्हणटात. जेन्ना खयचीय वस्त आमच्या नदरेच्या आवाठांत येता तेन्ना आमचो 
त्या बस्तूचो मुळावो अणभव आमच्या मनाचेर संस्कार करता. ह्या संस्कारांपासून 
फुडें आमच्या मनांत कल्पना निर्माण जाता. संस्कार कल्पनांपरस चड रसरशीत 
आसता. साद्या मुळाव्या संस्कारांपासून साद्यो कल्पना तर संमीश्र संस्कारांपासून 
संमीश्र कल्पना निर्माण जातात. साद्या मुळाव्या संस्कारांचे अनुपस्थितींत साद्यो 
कल्पना निर्माण जावप अशक्य आसा अशे ह्यूम म्हणटा. तर तरेतरेच्यो साद्यो कल्पना 
निर्माण जाल्ल्यो आसल्यार तांच्यापासून संमीश्र कल्पना आमचे येवजणेप्रमाणे 
आमी करूक शकतात. 


आमच्या मनांत निर्माण जाल्ल्यो कल्पना एकमुळ्यो उरनात. त्यो एकठांय येवन 
एकामेकांबरोबर वचपी आसतात. दोन वा दोनापरस चड कल्पनांमदलें सारकेंपण, 

दोन वा दोनापरस चड कल्पनांमदलें लागसारपण आनी कल्पनामदलो कार्यकारण 
संबंद तांका एकठांय हाडटा. 

मनशाची विचारशक्त दोन वेगवेगळ्या क्षेत्रांचो अणभव घेता. एक कल्पनांमदलो 
संबंद आनी दुसरो वास्तवांतल्यो घडणुको. दोन आनी दोन मेळून चार जातात हें 
कळपाक, भायल्या जगांत वचून निरिक्षण वा प्रयोग करपाची गरज ना. तें निजाचें 
सत जावन आसा. भूमितीशास्त्र, बीजगणीत, गणीत. हीं सगळीं ह्या क्षेत्रांत येतात. 
पूण वास्तवांतल्या घडणुकांचे तशें नासता. 


सूर्य फाल्यां उदेतलो हाची 99.99% खात्री आसून लेगीत वास्तवात तशेंच 
घडटलें म्हणपाक आमकां फाल्यांच्या दिसाची वाट पळोवची पडटा. भूमितीशास्तराचे 
सिद्धांत विचारशक्ती प्रमाण शंभर टक्के खरे आसले तरी तांचो जेन्ना वास्तवांत उपेग 
करतात तेन्ना तें सिद्ध जालें म्हणपाक निमाण्या खिणांमेरेन वाट पळोवची पडटा. 
एकेवटेन आमचे अणभव आसतात. आमचे विचारशक्तिचो उपेग करून आमी हे 
अणभव समजूक सोदतात. पूण हें प्रयोगवादी गिन्यान खात्रीचे नासता तर दुसरे वटेन 
सिद्धांत आसतात जे निजाचे सत्‌ आसतात पूण भौतीक संवसारांतल्या घडणुकांकडेन 
तांचो संबंद आयले बगर तांचे म्हत्व कळना. 

देव, चमत्कार, मन, आत्मो, वस्तूत्व हें सगळें न्हयकारून ह्यूम प्रयोगवाद 
फुडें करता. अणभवांतल्यान आमच्या मनांचेर हांचे संबंदी कसलेच मुळावे संस्कार 
जायनात जाल्यार आमी तांचें अस्तित्व कशें मानूं येता? ह्यूमाच्या मताप्रमाण हो 
संवसार वा ह्या संवसारांतल्यो प्रक्रिया देवाचें अस्तित्व सिद्ध करूंक पावनात. कारण 
तांच्यांत देवाचें अस्तित्व सिद्ध करपाची तांक ना. आमच्या संवसाराच्या गिन्यानांचेर 
आधारीत देवाचें अस्तित्व मानप म्हणजे नुकसानीचो व्यवहार जातलो अशें ताका 
दिसता. तशेंच, आमी जेन्ना आमच्या स्वत्वासंबंदी वा अतिभौतीकासंबंधी विचार 
करतात तेन्ना आमी आमचे भितर नदर मारतात, तेन्ना आमकां फकत आमच्या 
मनातल्या कल्पनांचेंच अस्तित्व कळटा. ताचेफुडें आमकां कांयच हाताक 
लागना. पुरावे आयले तरी ते जें कितें सिद्ध करूक वापरतात, तें सिद्ध करपाची 
तांक ताच्यांत ना. प्रयोगांतल्यान आमकां जें गिन्यान मेळटा, तेंच आपणावपाचें. 
ताचे पेल्यान वचून ह्यूम विचार करपाचो ताळटा. देव, मन, आत्मो, वस्तूत्व हें 
न्हयकारिल्ल्यान ताची प्रखर संदेहवादी म्हणून वळख जाली आनी तेचबरोबर ताचेर 
भयंकर टिकाय जाली. संदेहवाद. आपणायिल्ल्यान ताका उंचल्या पदांचेर उदक 
सोड़चें पडलें. 

` इमान्युएल काण्ट : (1724-1804) 
इमान्युएल काण्ट 22 एप्रिल 1724 वर्सा कोनिसबर्ग हांगा जल्मलो. ताचे 
` आवय बापूय खूब धर्मीक वृत्तीचे आशिल्ले. ताकालागून ताचें भुरगेपण धमीक 
` वातावरणांत गेलें. तो कोनिसबर्गातूच शिकलो आनी कोनिसबर्ग विश्वविद्यापिठांत 
प्राध्यापक जालो. ताणें तर्कशास्त्र, नीतिशास्त्र, सौंदर्यशास्त्र, धर्माचें तत्वगिन्यान, 
गणीत, भौतीकशास्त्र, भूगोल, मानववंश शास्त्र अशे विशय शिकयले. ताच्या पुराय 
जिवितांत तो फकत एकदोनदांच कोनिसबर्गांतल्यान भायर गेला आसुंये. ताच्या 
खाजगी आयुश्यात तो खूबच शिस्तप्रीय आशिल्लो. पूण ताच्या बरोबरच्या लोकांच्या 
म्हणण्यानुसार ताचीं व्याख्यानां खूब विनोदी आसतालीं. तत्वगिन्यानाच्या क्षेत्रांत 
ताणे अतिशय क्रांतीकारी अशे सिद्धांत मांडून आमुलाग्र बदल घडोवन हाडलो . 
ताणे सगळे बरवप जर्मन भाशेंतल्यान केलें. ताच्या तत्व विचारांक लागून ताची 
किर्त जगभर फांकली. अठराव्या शतकांतलो आनी उद्बोधनपर युगांतलो काण्ट 
एक दृश्टो तत्वगिन्यानी जावन आसा. ताणें बरयिल्ल्या पुस्तकांची वळेरी अशी 


आसा. 
The critique of pure Reason - 1781 
The critique of practical Reason - 1788 
The critique of judgement - 1790 
Prolegomena to any future metaphysics - 1783 
fundamental principles of the metaphysics of morals - 1785 


Eternal peace (short essay) 1795 


प्रयोगवादाक तेंको दिंवक ह्यूमान मांडिछ्ले युक्तीवाद, कान्टाच्या वाचनात 
आयले. उपरांत, कान्ट आपूण स्वता कट्टरपंथी न्हिदेंतल्यान जागो जाल्ल्याचें 
मानता. ह्यूमाच्या तत्वविचारांपरस कितलेशेच पांबड़े वयर चडून ताणें विज्ञानवाद 
आनी प्रयोगवाद हे दोनय एकमेकांक पुरक आसात म्हणपाचें वळखलें आनी ह्या 
दोनायचो सुमेळ घालपाचो ताणें आपल्या तत्वगिन्यानात यत्न केलो. ताणें आपल्या 
तत्वगिन्यानाची कोपरनिकसाच्या क्रांतीकडेन सर केली. 


काण्टाचो तत्वगिन्यानाचो सिद्धांत 

निजाचे सत आशिल्ले आमच्या कल्पनामदले संबंद आनी भौतीक जगाचे 
अणभवांतल्यान मेळिल्ठें गिन्यान हांचो मेळ घालप ह्यूमाक कशेंच जमलेंना. 
काण्ट होच प्रश्‍न आपल्या गिन्यानाच्या सिद्धांतांत मांडटा. गणीत आनी न्यूटनाचें 


संवसारीक तत्वगिन्यान : इतिहास आनी वळख 133 


भौतीकशास्त्र आमकां दुबावविरयत गिन्यान दिता. तशेंच सामकें मुळावें आनी 
बुन्यादी गिन्यान हें निजाचें सत्‌, सर्वव्यापी आनी दुबावविरयत आसता हेय काण्ट 
मानता. प्रयोगवादाक तेंको दिवपी तत्वचिंतक, तर्कशास्त्रीय विधानांवरवीं भौतीक 
संवसारांचे गिन्यान दिंवक शकनात, अशें म्हणपी आशिल्ले. काण्ट तांचें तत्वचितन 
म्हत्वपूर्ण मानता. तशेंच विज्ञानवादी तत्वचिंतक गिन्यान हें सर्वव्यापी आनी निजाचें 
सत्‌ आसूंक जाय अशें म्हणटात. काण्ट तांचेंय तत्वगिन्यान म्हत्वपूर्ण मानता. 
विज्ञानवादी मनांक आनी विचारशक्तीक, तर प्रयोगवादी शरिराक आनी पंचेंद्रियांक 
म्हत्व दिता. विज्ञानवाद्यांकडेन नियमांचो सांगाडो आसा, तर प्रयोगवाद्यांकडेन 
भौतीक जग आसा. आमकां खरेपणी गिन्यान मेळटलें जाल्यार ह्या दोनांयचीय 
सांगड घालप गरजेचें आसा. प्रयोगवाद्यांचें भौतीक संवसारासंबंदी गिन्यानै 
खात्रीचें नाशिल्ल्यान तें कुड्डे आसता. कारण हें गिन्यान, केन्ना खरें आनी केन्ना 
फट हें कळपाची तांक आमच्या पंचेंद्रियांक नासता. ती तांक फकत मनाक आनी 
विचारशक्तीक आसता. विज्ञानवाद्यांचीं निजाचीं सत्‌ आशिल्लीं तत्वां रिती आसतात. 
कारण तांतूंत भरपाचें सामान भौतीक जगांत आसता. हें वळखले उपरांत काण्टान, 
ह्या दोनय विचारधारांक लागीं हाडपी तत्वगिन्यान मांडलें. आमी आमचे विचार वा 
गिन्यान विधान मांडून करतात. प्रयोगवादी विधानां अणभवांचेर आधारीत आसतात 
तर विज्ञानवादी विधानां आमचे विचार - शक्तीचेर. प्रयोगवादी विधानां केन्नाय 
खरीं - केन्नाय फट आसतात तर विज्ञानवादी विधानां खात्रीपूर्ण आसल्यारलेगीत 
नवें गिन्यान दिनात. ह्या दोनय तरेच्या विधानांचो मेळ घालून काण्टान खात्रीपूर्ण 
पूण अणभवांचेर आधारीत आशिल्ल्या विधानांची तिसरी तरा निर्माण केली. 


अणभवापेली पहत : 

प्रयोगवादी आनी विज्ञानवादी विधानांमदीं मेळ घालून खात्रीपूर्ण पूण 
अणभवाचेर आधारीत आशिह्कीं विधानां तयार करपाक काण्ट जी पद्धत आपणायता 
ती बुद्धीच्या आनी अणभवांच्या सीमारेशे भायर आसा. हे पद्धतींत मन खुबच 
म्हत्वाचे पात्र आसा. आमच्या मनांत प्रत्यक्ष रितीन कसल्याच वस्तूचे अस्तित्व 
नासून लेगीत ती अमुकच अंतरिक्षांत, अमुकच काळांत आसा म्हणपाचें आमचें 
मन जाणटा. काण्टाच्या तत्वचितनाप्रमाण आमचें मन अंतरीक्ष आनी काळाची 
कल्पना वापरून संवसारांतली प्रत्येक वस्तू अमूक वेळार अमूक जाग्यार मांडटा. जें 
कितें घडटा तें अंतरीक्ष आनी काळाभितरच घड़टा . आतां, मागीर, येदोळ, फाल्यां, 


फुडाराक, भूतकाळांत हीं सगळीं उतरां काळाचीं वेगवेगळीं रुपा दाखयतात. बयर न 

सकल, हांगा, थंय, मेजापोंदा, कदेलाचेर ही उतरां अंतरिक्षाचें म्हत्व सांगतात. 
पूण काळ आनी अंतरीक्ष हीं भौतीक नासून अभोतीक आसात. इंद्रियांकडल्यान 
भौतीक जगाची जी माहिती मेळटा ती काळ आनी अंतरीक्ष हांच्या साच्यांतल्यान 
फुडें मनाच्या वर्गणाप्रमाण आमचें मन मांडटा. काळ मनाचो भितरलो सांचो. 
अंतरीक्ष हो सांचो मननिर्मीत आसा. तरीय भौतीक जगांतल्या वस्तूंच्या अस्तित्वाक 
अर्थपूर्ण करपाक मन ताचो उपेग मनाभायल्या जगांत करता. काण्ट आमच्या मनांत 
बारा वर्गणां आशिल्ल्याचें मानता. हीं बारा वर्गणां तो वेगवेगळ्या विधानांच्या 
रुपांत मांडटा. 


पूण हीं बारा वर्गणां मननिर्मीत आशिल्ल्यान तीं वापरून आमकां मनाचें 
गिन्यान जावप केन्नाच शक्‍य ना. म्हणून काण्ट मनशाचें अभौतीक तत्व अज्ञेय 
आसा आशें म्हणटा. तशेंच भौतीक जगांतल्या वस्तूंचे वस्तूत्व लेगीत आज्ञेय 
आसा. आमची इंद्रियां फकत तांचे गूण पळयतात. ह्या गुणांच्या अधिश्ठानामेरेन 
आमचीं इं्रियां केन्नाच पावप शक्य ना म्हूण वस्तूचे अभौतीक वस्तूसार लेगीत 
आज्ञेय आसा. ह्यूमाच्या संदेहवादांत मन, अभौतीक तत्व, देव, हांका भायरायिल्लीं. 
काण्टान अतिशय दूरदर्शीपणान भौतीक आनी अभौतीक हांच्यांत सूरमेळ घडोवन 
हाडपाचो तोखणाय करपासारको यत्न केलो. ताणें प्रयोगवाद आनी विज्ञानवाद 
हीं दोनय तत्वचितनां एककल्ली आसात म्हणपाचें दाखोबन दिलें. तशेंच उचेल्या 
पांबड्यावेलें खात्रीपूर्ण गिन्यान जावपाक दोनय तत्वां तितलींच म्हत्वाची आसात 
म्हणपाचेय स्पश्ट केलें. 


कान्टाचें नीतिशास्त्र 

काण्ट आपल्या "Th €पtique ० ए५r९ २९३5०1" ह्या पुस्तकांत सैद्धांतीक 
बिचार-शक्तीची विस्कटावणी करता. "Fundamental principles of the 
Metaphysics of Morals" आनी "The Critique of Practical Reason" 
ह्या पुस्तकांनी वेव्हारीक विचारशक्तीचें कार्य समजावन सांगता. ताची मोख हांगा 
वेन्हारीक विचारशक्त अणभवपूर्ण तत्वाच्या गिन्यानाचेर आधारीत आसा अशें 
दाखोवन दिवपाची आसा. 

हें अणभवपूर्व तत्व सगळ्या मनशांमदीं आज्ञार्थ स्वरूपांचे आशिल्ल्या कारणान 
तें मनशाक नेमानुसार वागूंक लायता. हें आज्ञार्थ तत्व निश्चयात्मक आसूंक जार. 
म्हणजे प्रत्येक मनशान आपल्यो दोनय विचारशक्ती-सैद्धांतीक आनी वेव्हारीक 
विचारशक्त वापरून स्वतः खातीर एक निश्चयात्मक आज्ञार्थ थारांवक जाय 

जो अणभवपूर्ण गिन्यानांचेर आधारीत आशिल्ल्यान सर्वमान्य आसतलो. अशें 
जाल्ल्यान मनशाच्या वागण्याक सर्वसादारण नेम लावन तें नियाळूक मेळटलें. हें 
निश्चयात्मक आज्ञार्थ, जण एकल्यान स्वतःच थारावन - स्वतःच्या वर्तनाक - 
स्वतःच लावन स्वतःचें वर्तन नियाळूंक जाय अशें काण्ट आपल्या नीतिशास्त्रांत 
म्हणटा. प्रत्येक विचारवंत मनीस हो उत्तम संकल्प वा इत्सा करपी आनी आपलो 
सभाव बरीं कामा करून परजळावपी आसता. उत्तमांतलो उत्तम असो आपलो सभाव 
जावचो म्हणून तो यत्न करीतच आसता. ह्या संदर्भात काण्ट तीन नेम सांगता. 
पयल्या नेमाप्रमाण आमचें वर्तन अशें आसपाक जाय की जें कर्म आमी करतात तें 
सर्वमान्य जावन फुडाराक तें एक आदर्श नेम जांवक जाय. उतर दिवन पाळप ना, 
आत्महत्या करप, ब्रह्मचारी रावप - असलीं कर्मा करूंक जायना. 


कारण जर लोकांनी आमच्या कर्माचे अनुकरण केलें तर फुडाराक ताचे 
परिणाम बरे जावचे नात. देखीक उतर दिवन पाळप ना. प्रत्येक मनीस उतर 
दितलो पूण पाळचोना. शेवटाक जर आमकां पाळपाचेंच ना तर उतर दिवप 
तरी कित्याक? जर उतर दिलेंचना तर पाळपाचो नेम मोडप कसो? म्हणजे 
आमचें खंय तरी चुकता. अशीं कांय उदाहरणां दिवन काण्ट पयलो नेम 
समजावन सांगता. 


दुसऱ्या नेमाप्रमाण आमी दुसर्‍या मनशांचो सदांच आदर करून ताका मनीस” 
म्हणून पळोंवक जाय. जण एकल्यान दुसऱयाक साधन म्हणून वापरचें न्हय आनी 
स्वतः आपणाकय दुसऱ्या मनशांक साधन म्हणून वापरूक दिवचें न्हय. पूण ह्या 
नेमांक अपवाद आसूंक शकतात. देखीक संत मनीस जेन्ना समाजाचे उदरगतीखातीर 
आपली जीण ओंपता तेन्ना ताचे मुखार समाज-उदरगतीचें ध्येय आसता आनी 
स्वताचे जिणेचें साधन वापरून तो हें ध्येय साध्य करूंक सोदता. प्रत्यक्ष जिणेंत 
हो नेम पाळपाक खूबच कठीण वतलें कारण चांटे पावलाक आमकां दुसर्‍या 
मनशाची गरज लागता, 


तिसरो नेम सरळ निश्चयात्मक आज्ञार्थाचेर आधारीन आसा. एकदां 
निश्चयात्मक आज्ञार्थ थारायले उपरांत आमी स्वत:खातीर घालून घेतिल्ले नेम 
पाळपाची आमची नैतीक जबाबदारी आसता. निश्चयात्मक आज्ञार्थ अणभवपूर्ण 
गिन्यानांचेर आधारीत आशिल्ल्यान तो सर्वव्यापक असो आसता. 


हाकालागून प्रत्येक मनशान घालून घेति्ले नेम सर्व सादारण आसतले. म्हणजे 


आमकां सामान्यपणान खंयचेंय कर्म चूक काय बरोबर हें थारांबक मेळटा. अशें 

_ चड मतभेद उरचेनात अशें काण्टाक दिसता. काण्टाचें नीतिशास्त्र नेमाच्या 
संदर्भात पळयलें जाल्यार खूबच औपचारीक दिसता. शरीर हें मनाच्या ताब्यांत 
उरता आनी मन हें सर्वश्रेश्ठ आसा अशे म्हूण काण्टान मनाक शरीरापरस चड म्हत्व 
` दिलां. फकत नेमाचो सांगाडो आमकां जगूक शिकयना तर ते नेम लावन तांचो अर्थ 
` समजूंक तशींच आमचीं कर्मा वा वर्तन आसचें पडटा. म्हणजेच मन आनी शरीर 
. हांका एकेच पातळेर दवरूक जाय. काण्टाच्या नीतिशास्त्राच्या सिद्धांतांत देवाची 
' कल्पना आत्म्याचे अमरत्व आनी नीतिस्वातंत्र्य ह्यो तिनय प्राथमीक गरजो आसात. | 
' तत्वचितकाच्या विचाराप्रमाण काण्टाच्या तत्वगिन्यानान घडोवन हाडिल्ली क्रांती, 
' तत्वगिन्यानाच्या क्षेत्रांत उजू दिका दाखोवपी थारली. काण्टान तत्वगिन्यानाच्या 
' मळार दुर्लक्ष करू नजो अशें योगदान दिलें. 


जर्मन विज्ञानवाद 

काण्टान मोख दवरिष्लेप्रमाण मन आनी शरीर, भौतीक आनी अतिभौतीक 
हांच्यांत सांगड घालपाचो खूब गभिरतायेन प्रयत्न केल्लो, पूण ह्या दोनायच्या 
संबंदाचो प्रस्न सुटावो करपांत तो यशस्वी जालो ना. एकेवटेन सगळ्या मळार 
विज्ञानाची प्रगती चालूच आशिल्ली आनी भौतीकवादाक चालना मेळिल्ली. 
हाकालागून तत्वगिन्यानाच्या मळार खूब उलथापालथ जाछ्ली. अशे परिस्थितींत 
काण्टाच्या तत्वगिन्यानाचो आदर्श मुखार दवरून कांय जर्मन तत्वचितकांनी 
विज्ञानवादाक तेंको दिलो. ह्या तत्वचिंतकाचेर जरी काण्टाच्या तत्वगिन्यानाचो 
प्रभाव आशिल्लो तरी काण्टान मांडिल्ल्या गिन्याना संदर्भातले सगळ्याच मतांकडेन 
ते सहमत आशिछ्लेच अशें न्हय. ह्या विज्ञानवादी तत्वचिंतकांच्या विचाराप्रमाण खरो 
संवसार वैज्ञानीक विश्लेशणात्मक दुश्टीकोनांतल्यान आमकां केन्नाच कळपाचो 
ना. अंतीम तत्व हें अध्यात्मीक आनी अतिभौतीक आसून तेंच आमकां मनशाच्या 
मनांतल्यो इत्सा, ताच्या वर्तनांत, कलेंत वा धर्मीक वृत्तीन तो कसो कार्यरत आसता 
तें समजांवक शकता. 


योहान गॉटलीब फिश्टे (1762-1814) 

मनशाक जर ताच्या वर्तनाखातीर जबाबदार धरपाक जाय तर ताणें केल्टे 
बर्तन ताचे खोशयेंतल्यान वा इत्सेप्रमाण आसूंक जाय. इत्सेप्रमाण वागतलो 
जाल्यार आमकां स्वातंत्र्य आसूंक जाय. अशे तरेचें मत मांडून काण्टान मनशाचें 
स्वातंत्र्य गृहीत धरून नीतिशास्त्राचो विचार केल्लो. पूण ह्या स्वातंत्र्याक फिश्टेन 
अन्यन्यसादारण म्हत्व दिवन फकत नीतिशास्तरापुरतेंच न्हय तर आमच्या गिन्यानाच्या 

सगळ्या दृष्टीकोनांतल्यान तें सर्वकश केलें. काण्टान मांडिल्ल्या मनाच्या न 
वर्णनाच्या सिद्धांतांत बदल करून फिश्टेन आमकां खूबशा वटांनी गिन्यान 
जांवक शकता म्हणपाचें मत मांडलें. हो संवसार जण एकल्याक भावता तसो 
ताचो अर्थ लायता. फिश्टेच्या विचारांप्रमाण अणभवाच्या अधिश्‍्ठानाच्या 
दोन तरेन विचार करू येता. 


फिश्टेच्या लिखाणाच्या उत्तरार्धांत, तो हो संवसार वैश्वीक मनापासून निर्माण. 
जाला, अशें मानता. देव हो अव्यक्तिवाचक आसून तो एक वैचारीक नैतीक आज्ञार्थ 
आसा, ताची उत्क्राती जायत आसा. आमचें चित्‌ ज्याप्रमाणे स्वत्वाची वळख करून 
घेंबक सोदता त्याप्रमाण हो वैचारीक नैतीक आज्ञार्थलेगीत स्वत्वाची जाणीव करुंक | 
सोदता. तशें पळोंबक गेल्यार मनशाची इत्सा आनी चित्‌ ही ताचीच परगटावणी | 
आसा. हो संवसार निर्जीव नासून अध्यात्मीक नदरेंतल्यान तो काळ - अंतरीक्ष | 
हातुंतली क्रियाशील मांडणी आसा, ज्यातूंत आमचोय सहभाग आसता. आमच्या | 
नैतीक अणभवांत ह्या वैचारीक नैतीक आज्ञार्थाचो आमकां दिश्टावो जाता. 


शिलींग - (1775-1854) 

शिलींग फिश्टेचो शिश्य आनी हेगलाचो विद्यालयांतलो वांगडी आशिल्लो. 
ताच्या मताप्रमाण कलेची निर्मिती आनी सौंदर्याचो आस्वाद घेवपा संबंदीत 
अंतर्ज्ञानातल्यांन अंतीम तत्वाचो दिश्टावो जाता. शिलींगाच्या विचारानुसार, 
अंतीम तत्व हें दुबावविरयत, सगळ्यांक आपल्या भितर सामावून घेवपी स्व- 
निर्मीत एकिकरणाचें तत्व जावन आसा. आमी निसर्गाक जाणूंक शकतात. कारण 
निसर्गात आनी आमच्यांत एकच आत्मो वाबुरता. जशे एक भुरगेंल्हानाचें व्हड 
जाता आनी ताच्यांत आशिल्ले तांकीप्रमाण तें बाडत वता तसोच हो संवसार 
ताच्यांत आशिल्ले तांकीक लागून एकेक पांवडो चडत, स्वत्वाची वळख करून 
घेंवक आपणाक उक्तायत वता. सौंदर्याच्या अणभवांत अंतीम तत्वाची दोनय रुपां 
शाबुद्दीर आशिल्ल्या आनी नाशिल्ल्या शक्तींचो सुंदर मेळ जाता. आमकां निसर्गात 
हो मेळ ल्हानातल्या ल्हान रेवेंकणांत ते मोट्यांतल्या मोट्या सूर्यमंडळांत पळोंवक 
मेळटा. शिलिंगान कलेक तत्वगिन्यानाचें अधिशठान दिलें, म्हणून जायत्या कवीनी, 
लेखकानी ताचे आभार मानले. 


हेगल : (1770-1831) (जॉर्ज विलियम फ्रेडरीक हेगल ) 
फिश्टे आनी शिलींग हांच्या बिज्ञानवादाचो हेगलाचेर खूपच परिणाम जालो. 
हेगलान The Phenomenology of spirit, science of Logic (तीन खंड) 

. उजवाडायलीं आनी नामना जोडली. निमाणो तो बलीन विद्यापिठात तत्वगिन्यानाचो 
` प्रोफेसर जालो. 


हेगलाच्या बिचारांप्रमाणे तत्वगिन्यानाचें काम हो संवसार आनी ह्या संवसाराचे 

` आमकां आशिल्ले अणभव, हातुंतल्यान हें जग जशे आसा तशें जाणून घेवप हें 

' आसा. भौतीक जगाची वयली चलणुकच न्हय तर भितरल्यान तें कशे आसा तेय 

आमकां जाणून घेंवक जाय. जगाचे निर्मितीचो हेतू जाणून घेवप, समजप आनी 
ताचो अभ्यास करप ही लेगीत तत्वगिन्यानाची मोख आसा. 


जसोजसो तत्वगिन्यानी ह्या संवसाराचो गंभीरतायेन विचार करता तसोतसो 
तत्वगिन्यानाचो पांवडो वाडत वता. हो सबंद संवसार म्हणजेच परमतत्व जावन 
आसा. मन आनी भौतीक तत्व हीं दोन वेगवेगळीं तत्वां नासून परमतत्वाच्या 
आत्मप्रकाशाच्या प्रवाहाची तीं दोन अभिन्न रुपां आसात. मनांक भौतिकाची गरज 
आसा आनी भौतीक मनोमय आसा. म्हणजे वास्तवीक मनोमय आसा' आनी 
'मनोमय वास्तवीक आसा'. अंतिम तत्व स्थीर नासून गतीशील आसा. म्हणून 
प्रत्येक खिणांत बदल जायतच रावता. हो बदलाचो प्रवाह म्हणजेच विकासाची धारा 
जावन आसा. विरोधी तत्वांमदीं झगडें चालूच आसता. आनी ह्या झगड्यांतल्यान 
सकयल्या पांवड्यार अस्पश्ट आशिल्ली गजाल उचल्या पांबड्यार स्पश्ट जाता. 


जेन्ना खंयचीय एक गजाल आमचेमुखार येता तेन्ना ताचे विरोधी आशिल्ठी 
गजालय आमच्या सामकार येता. ह्या दोनींमदीं ओढाताण जावन तांतुंतल्यान 
दोनीचो समन्वय सादून तिसरी गजाल निर्माण जाता. 


देखीक हेराक्लायटसान अंतीम तत्व सदांच बदलत रावपी आसा अशें म्हणिष्ठे. 
फाटल्यान आयिल्ल्या पारमेनायडसान हें तत्व स्थीर आशिल्ल्याचे म्हणिछ्ले. तर 
परमाणुवाद्यांनी अंतीम तत्व स्थीर आनी बदलपी आसा अशे मानलें. 


हेगलाचो सर्वेश्‍बरवाद स्पिनोजाच्या सर्वेशवरवादापरसय चड क्रांतीकारी 
आसा. हो संवसार म्हणजे एक लगाम नाशिल्लो, पिसाबल्लो प्रबाह नासून तो 
एक नेमाप्रमाण जावपी आनी उदरगत सादपी प्रवाह आसा. हातूंत आमकां जरी 
द्रैताचो अणभव येता - जसो सत्‌ आनी आभास, मन आनी शरीर, भौतीक आनी 
अभौतीक तरीपूण भितरल्यान हें एकच तत्व आसा. वैशवीक विवेकबूद्ध आमचें 
शरीर निर्माण करून तातूंत आत्मो जावन रावता आनी सदांकाळ आपल्याक 

शरिरापासून वेगळो समजता. 


हेगलाच्या आनी बर्कलेच्या विज्ञानवादांत थोडें सारकेपण आसा. 
मनांक आनी चित्ताक भौतीक तत्वापरस उंचल्या पांवड्यार दवरलें. ् 
बिज्ञानवाद तर्कशास्त्राचेर आधारीत आसा. आनी तो 'फुडार' थारावपी असो आसा. 
हेगला उपरांत शोपेंनहावर नित्रो, कार्ल मार्क्स अशे तत्वचितक जावन गेले. कार्ल 
मार्क्साच्या भौतीकवादान ताका कम्युनिझमाचो जनक केलो. 


भौतीक वादाचेर आधारीत एक व्हड चळवळ ताणें उबारली. पुंजीवादी, श्रीमंत | 
आनी गरीब कामगार हांच्यामदल्या दरंद्रांचो सिद्धांत मांडून तांतूतल्यान कामगारांक 
सत्ता मेळूक जाय म्हणपाचे विचार ताणें मांडले. विसाव्या शतकांत आल्फ्रेड नॉर्थ 
व्हाइटहेड, बॅटूड रसेल, विलियम जेम्स, बर्गसों, लुडविग विटगनस्टाईन हाणीं 
अत्याधुनीक युगांत आपलीं तत्वगिन्यानां मांडलीं. 


भारतीय तत्वगिन्यान 
अर्वाचीन आनी अतिअर्वाचीन 


वेदान्त तत्वगिन्यानाच्या उपरांत आधुनीक भारतीय तत्वगिन्यानांत लेगीत 
मुळावी भारतीय विचारधारा, स्वामी विवेकानंद, महात्मा गांधी, रविंद्रनाथ टागोर, 
दयानंद सरस्वती, श्री अरवींद, सर्वपल्ली राधाकृष्णन हांच्यासारक्या तत्वचिंतकांनी 
अखंड चालू दवरली. तांच्या तत्वगिन्यानांत ताणीं स्वत्व, निसर्ग , विश्‍व, समाजीक 
जीण, राजनिती अशा विशयांचेर चिंतन केलें. भारतीय तत्वगिन्यानाची मोख, 
अंतीम तत्व म्हणजे मोक्ष हीच आशिल्ल्यान वयर उल्लेखिल्ल्या आधुनीक भारतीय 
तत्वचितकांनी तांच्या तत्वगिन्यानांत व्हड' आनी “सुक्षीम' हांच्यांत तादात्म्य 
दाखोबपी चिंतनशील विचार मांडले. 

राजाराम मोहन रॉयानी आपल्या क्रांतीवादी विचारांनी भारतीय विचारवंतांक 
जागे केले. रॉयांच्या प्रयत्नाक लागून एकोणिसाव्या शेकड्यांत भारतीय समाजांत 
थोडेभोव बदल शक्‍य जाले. हे बदल घडोवन हाडपाचे चळवळींत केशवचंद्र सेन, 
दयानंद सरस्वती, अनी बेझंट, रामकृष्ण परमहंस हांचो मोलादीक वांटो आसा. 


दयानंद सरस्वती | 

दयानंद सरस्वती आपल्या तत्वगिन्यानांत बुद्धीवाद आनी वास्तववाद 
आपणायतात. सत्यार्थ प्रकाश' हो तांचो ग्रंथ बुद्धिवादाक तेंको दिल्ल्याची गवाय 
दिता. ताचे गिन्यानासंबंदीं सिद्धांत वास्तववादाचेर आदारीत आसात. गिन्यान प्राप् 

| करून घेवपी स्वत्वाबगर गिन्यान शक्य ना. जें कितें गिन्यान प्राप्त जाता तें गिन्यानी 
व्यक्तीपासून स्वतंत्र आसता. पंचेंद्रिंयांच्या माध्यमांतल्यान स्वत्वाक गिन्यान प्राप्त 
जाता. जें गिन्यान प्राप्त जाला, तें खरें काय फट हें जाणून घेवपाक दयानंद सरस्वती 
पांच तरेन तें कसाक लावन पळोंव येता अशें म्हणटात, त्यो तरा अश्यो : 


1) देवाचे गूण, कार्य, स्वरूप आनी वेद हांची शिकवण आनी प्राप्त जाल्टे 
गिन्यान बरोबरीन वचूक जाय. 


` 2) _ गिन्यान हें संबसारीक निर्मितीचे नेम आनी प्रगतीप्रमाण आसूंक जाय. 

' 3) तें आप्त आसूंक जाय - म्हणजे आमकां जी शिकवण मेळल्या 
तांच्याप्रमाण आसूक जाय. 

4) तें शुद्ध आनी आमच्या अंतरात्म्याच्या आवाजाच्या बरोबरीन आसूंक 
जाय. 


5) ताचो आठ गिन्यानांच्या स्त्रोतांतल्यान कस लांवक मेळूंक जाय. दयानंद 
सरस्वती गिन्यानाचे आठ स्त्रोत मानता - प्रत्यक्ष, अनुमान, उपमान, शब्द, 
ऐतीह्य (Tradition), अर्थपत्ती (Presumption), सभव (Subsumption) 
आनी अभाव (non-existence) 


दयानंद सरस्वती देवाचें अस्तित्व मानतात. देव एकच आशिल्ल्याचें मत 
ताणीं मांडलें. प्रकृती, जीव आनी परमात्मा हीं तिनय चिरंतन आसात. आत्म्याक 
मुक्ती मेळचेखातीर दयानंद सरस्वती देवाची प्रार्थना, श्रद्धा, साधन चतुश्ट्य आनी 
योगसाधना अशे मार्ग सुचयतात. 


बाळ गगाधर टिळक : (1856-1920) 

भारताचे सुटकेझुजांत मोलादीक योगदान दिवपी लोकमान्य टिळक एक 
विद्वान गुरू तशेंच राजनितीक नेतो आशिल्ले. ब्रिटीश राजवटीचे विरुद्ध आवाज 
उठयल्याबद्दल टिळकांक खूब फावट कैदेची शिक्षा भोगची पडिल्ली. टिळकानी 
केसरी. हे नेमाळे सुरू केलें आनी इंग्रज राजवटी विरुद्ध लिखाण प्रसिद्ध केलें. ताणीं 
प्राचीन वेदांचेर संशोधन करून 'ओरीयन' हें पुस्तक उजवाडायलें. ह्या पुस्तकांच्या 
उपरांत "The Artic Home in te ५8085", हें पुस्तक, टिळकांनी 1903 वर्सा 
प्रकाशीत केलें. मंडालेचे बंदखणींत आसतना, पांच म्हयन्याभितर (2 नोव्हेंबर 
1910 ते 30 मार्च] 911 )टिळकांनी 'गीता-रहस्य' ह्या अतिशय मौल्यवान ग्रंथाची 
निर्मिती केली. 1918 ह्या वर्सा टिळक काँग्रेसीच्या दिल्लींत जाल्ल्या, अधिवेशनात 

भारतीय काँग्रेसचे अध्यक्ष म्हूण निवडून आयले. मलेरियाची लागण जावन 1 
आँगस्ट 1920 ह्या दिसा बाळ गंगाधर टिळक ह्या संवसाराक अंतरले. 


टिळकांक शंकराचार्यांची अद्वैत वेदांताची शिकवण सगळे परीन मान्य 
आशिल्ली. आत्मो आनी ब्रह्म हांचें तादात्म्य, आत्मो हेंच ब्रह्म, आमच्या अज्ञानाक 
“माया” अविद्या हेंच कारण आसा - अशी थोडेभितर अद्वैत वेदांताची वळख 
करून घेंव येता. पूण शंकराचार्य ज्ञानमार्ग आपणावन मुक्तीचो मार्ग दाखयतात, 
तर टिळक आपल्या तत्वचिंतनांत ज्ञान आनी कर्म हांची सांगड घालूंक सोदतात. 
टिळक कर्मकांडाचे कट्टर पुरस्कर्ते आशिह्ले.. “जीवन - मुक्ती' जाल्ल्या मनशान 
लेगीत आपलीं ह्या संवसारांतलीं कर्म कर्तव्यां पार पाडूंक जाय अशें मत टिळकान 
माडलें. 
रविंद्रनाथ टागोर : (1861-1941) 

देवेंद्रनाथ टागोराचें, रविंद्रनाथ हें चौदाबें भुरगें आशिष्ठे. वयाच्या आठव्या 
वर्सा रविद्रनाथांनी आपली पयली कविता बरयली. भुरगेपणातच तांचेर ब्राहमो 
समाजाचे शिकवणीचो प्रभाव पडिल्लो. 1873 वर्सा तांची आवय सोंपतकच ताणीं 
शाळेंत वचपाचें सामकेंच बंद केलें. 1877 वर्सा तांच्या भावान ज्योतींद्रान भारती 
नांवाचें मासीक सुरू केछ्लें आनी ह्या मासिकांत रविन्द्रनाथांच्यो खूबशो कविता, 
लेख, नियाळ, प्रकाशीत जाताले. 1914 वर्सा “गीतांजली? ह्या काव्याखातीर 
तांकां नोबेल पुरस्कार फावो जालो. रविंद्रनाथांनी साहित्यीक आनी शिक्षणीक 
कारणाखातीर इंग्लंड, अमेरिका, जपान ह्या देशांची भोंवडीय केली. ताणीं 
शांतीनिकेतनांत आपलें मन रमयलें. 22 डिसेंबर 1918 वर्सा शांतीनिकेतनांक विश्‍व 
विद्यालयाचो दर्जा मेळूळो. 1925 वर्सा रविंद्रनाथांनी, डॉ. सर्वपल्ली राधाकृष्णन 
आनी सागांत्याच्या सांगणेवेल्यान अखिल भारतीय तत्वज्ञान परिशदेचें अध्यक्षपद 
स्विकारलें. ह्यावेळार केल्ल्या भाशणांत ताणीं काव्य आनी तत्वगिन्यानां मदल्या 
अतूट संबंदाची विस्कटावणी केली. 


रविंद्रनाथांक उपनिषदांची वळख तांच्या बापायन खूबच ल्हान पिरायेचेर करून 
दिल्ली. उपनिषदांतल्या परा ब्रह्म' आनी “अपरा ब्रह्म' हांचेमदल्या, अपरा ब्रह्मांत 
रविन्द्रनाथ चड रंगले. अपरा ब्रह्म म्हणजेच हो निसर्ग, हें विशव जाका इशावास्य, 
छांदोग्य, शवेतश्वतारा ह्या उपनिषदांत खूब महत्व दिलां. रविंद्रनाथ अंतीम तत्वाची 
एक महामानवाच्या कल्पनेकडेन तुळा करतात. ह्या तत्वांत सगळ्या जिद्रांचे सिमीत 
आत्मे तशेंच भौतीक घटकांचो आसपाव जाता. हे जिवात्मे आनी भौतीक घटक 

` ताचे भाग आसात. जें असिमीत आसा, तें आपलो असिमीत सभाव सोडल्याबगर. 
सिमीत रुप धारण करता. जशें काव्य आनी ताचें गायन एकात्म आसा तशें 
 असिमीत आनी सिमीत एकात्म आसा. शंकराचार्यांच्या 'मायावादाचे' तत्वगिन्यानी 
` बिस्कटावणेंतले गूढ अर्थ रविन्द्रनाथांक मान्य नाशि्ले. तरीलेगीत ह्या संवसाराची 
_ विस्कटावणी करपांत मायावादाचें म्हत्व ताणी न्हयकारलें ना. 


' स्वामी विवेकानंद : (1863-1902) 
विवेकानंदांचे खरें नांव नरेंद्रनाथ दत्त अशें आशिष्ठे. विवेकानंद हे श्री रामकृष्ण 
` परमहंसाचे शिश्य आशिष्ठे. विवेकानंदांनी तत्वगिन्यानाबरोबर समाजसेवेखातीर 
आपलें आयुश्य ओपलें. श्री रामकृष्ण परमहंसानी विवेकानंदांक अद्वैत वेदांताची 
' शिकवण दिली. विवेकानंद अद्वैत विचारधारेचो सिद्धांत तीन वाक्यांनी मांडटात 
- ब्रह्म हें एकमेव सत्य आसा. हो संसार असत्‌ आसा आनी जिवात्मो आनी 
' परमात्मो हे वेगवेगळे न्हय. ज्ञान आनी कर्म हाचेमदल्या संबंदांची फोडणीशी 
करतना विवेकानंद म्हणटात, शंकराचार्यांनी कर्ममार्ग, हो अप्रत्यक्षरीत्या ज्ञान प्राप्त 
करून घेवपाक आनी मनाचे शुद्धीकरण करपाक मदत करता अशे विचार मांडले. 
` विवेकानंद शंकराचार्यांच्या ह्या मताकडेन आपूण सहमत आसा हें मान्य करून, 
फुडें म्हणटात, अध्यात्मीक क्षेत्रांत भौतीक संवसारांत केल्ल्या कर्माचो कांयच 
आदार आसना. 


अद्वैत साधनेची मोख प्रत्येक मनशान आपलो भितर कितें चल्लां हें जाणून 
घेवप ही आसता. हाचो अर्थ असो. आमी आमच्या भोंवतणच्या जगाविशीं 
अनास्था दाखवप असो न्हय. म्हणजे स्वत्व जाणून घेवप हाचो अचूक अर्थ 
आमकां कळूंक जाय. स्वामी विवेकानंद स्वत्वाची व्याख्या करतना, आमचेभितर 
आशिछ्ली, एकवटिल्ली ((॥॥(8॥४) चेतना जी सगळ्या मनशांमदी आसता, 
एकवटि्ले चेतनेचो जेन्ना आमकां साक्षात्कार जाता, तेन्ना मनशांमदीं, जिवांमदीं 
भेद उरना अशें म्हणटात. दुसऱ्याचे बरेपण म्हणजेच स्वताचें बरेपण, हाचो बोध 
त्या मनशाक जाता. स्वामी विवेकानंद जेन्ना पॉल ड्यूसनांक मेळूंक गेल्ठे तेन्ना 
तांचेमदीं जाल्ल्या उलोवण्यांत पॉल ड्यूसन हाणी जेज़ू क्रिस्तान म्हणिल्ल्याप्रमाण 
शेजाऱ्यांकडेन बरेपण आसचें हाची विस्कटावणी नव्या टेस्टामेंटांत सोदची सोडून 
उपनिषदांत सोदूक जाय, अशें मत मांडले. कारण एकवरिल्ले चेतनेचो साक्षात्कार 
जाल्ल्या मनशाक आपूण आनी शेजारी हातूंत भेद जाणवना. स्वामी विवेकानंदानी 
अट्वैतवादाचो प्रचार केलो. कांय अद्वैतवादी तत्वचितकांनी मांडिल्ली 'सर्वमुक्ती' ही 

संकल्पनाय तांकां आवडली. सर्वमुक्ती संकल्पनेप्रमाण जो मेरेन संवसारांतल्या 
सगळ्यांक मुक्ती मेळना तोमेरेन खंयच्याच जिवाक पूर्ण मुक्ती मेळना. एकेवटेन 
स्वत्व जाणून घेवपाक अध्यात्मीक क्षेत्राकडेन ओड आनी दुसरेवटेन समाजसेवेचे 
ब्रत घेतिल्ल्या विवेकानंदांक सर्वमुक्तीची संकल्पना ही दुदांत साखर घाह्लेभशेन 
आशिल्ली. 
मोहनदास करमचंद गांधी (1869-1948) 

रविंद्रनाथ टागोरांनी गांधींक 'महात्मा' अशें संबोदले उपरांत सगळ्या संवसारांत 
तांकां महात्मा गांधी ह्याच नावान वळखूंक लागले. गांधी अद्वैतवाद मानता. 
सगळ्या जिवांतलें एकात्म तत्वलेगीत ताणीं मानलें. आत्मो आनी परमात्म्याचे 
तादात्म्य हेंच सत आसा जे प्रमाणें सूर्य एकच आसा पूण ताचीं किरणां वेगवेगळ्या 
मोहणांतल्यान पर्ततात, म्हळ्यार तांचो स्त्रोत एकच आसा. तेचप्रमाण अंतीम 
तत्व, परमात्मा एकच आसा, जरी शरिराक लागून आमकां वेगळेपण जाणवता. 
देव हो सगळ्या गिन्यानाचो आनी चैतन्याचो स्त्रोत आसा आनी देवाचें अस्तित्व 
हें एकच सत आसा. अनित्य आनी बदलत उरपी हें जग, नित्य अस्तित्वांत उरपी, 
चिरंतन अशा अंतीम तत्वाचेर आदारीत आसा आनी हें चिरंतन तत्वच निर्मिती, 
संहार आनी पुर्ननिर्मितीचें काम करता. गांधींचे हें तत्वचितन परंपरागत अद्वैतवादाक 
तेंको दिक्लेबरी आसा. पूण डॉ. धीरेन्द्रमोहन दत्त हांच्या म्हणण्याप्रमाण गांधीन 
शंकराचार्यांची निर्गूण ब्रह्माची कल्पना मानलीना. महात्मा गांधीचें तत्वगिन्यान 
अद्वैती म्हणचेपरस आस्तीक म्हणूंक जाय, अशें मत डॉ. धीरेंद्रमोहन दत्त उक्तायता. : 
सगळे धर्म सारकेच आसात आनी सगळ्याच धर्माक दोश आसात. खंयचो धर्म 
मानप हाचे प्रत्येकाक स्वातंत्र्य आसा अशें गांधींचे स्पश्ट मत आशिल्ले. 


श्री अरविंद : (1872-1950) 

श्री अरविंदाचें शिक्षण पुराय वेगळे तरेन इंग्लीश संस्कृती आनी चाली रितीच्या 
वातावरणांत इंग्लंडांत जावन लेगीत भारतमातेविशीं आशिल्ल्या प्रेमाचो, तांच्या | 
तत्वचितनांतल्यान दिश्टावो जाता. अलीपूर बंदखणींत आसतना तांकां आयिल्लो 
श्रीकृष्णाच्या अस्तित्वाच्या अद्भूत अणभवान तांचें तत्वचिंतन पावन केलें. तांचे 
तत्वगिन्यानी विचार, ताणीं “आर्य' हें पत्रिकेत प्रकाशीत केले. श्री अरविंदांचो 
"Life Divine" हो ग्रंथ तांची सर्वोत्तम कृती जावन आसा. श्री अरविंदान 
आपल्या असादारण साधनेंतल्यान एक म्हान योगी आशिल्ल्याची प्रचिती जगाक 
दिली. श्री अरविंद जरी अद्वैती आशिल्ले तरी तांच्या अद्वैतांत आनी शंकराचार्यांच्या 

अद्वैत सिद्धांतांत फरक आसा. पाँडीचेरी हांगा श्री अरविंदाचो आश्रम आसा. श्री 
अरविंदांच्या महानिर्वाणा उपरांत आश्रमांतले माताजीन, श्री अरविदाचे यादस्तीक, ' 
“ओऑरोव्हील'' नावांची जागतीक नामना फाव जाल्ली संस्था स्थापन केली, जी 
आजमेरेन कार्यरत आसा. श्री अरविंदाच्या एकात्मयोगाक आश्रमांतल्या मातोश्रींचे 
भरपूर सहकार्य मेळळे. आजमेरेन ह्या आश्रमांत योगी साधकांक आनी हेरांक योग्य 
मार्गदर्शन चालू आसा. 


श्री. अरविंदाच्या तत्वचितनांत उत्क्रांतीवादाक खूब म्हत्व दिलां. पश्चिमी 
उत्क्रांतीवाद मनशाची उत्क्रांती माकडापासून जाल्ल्याचें मानतात. एकोणीसाव्या 
शेकड्यांत उत्क्रांतीबाद हो चर्चेचो मुखेल विशय आशिल्लो. भौतीक तत्वांतल्यान 
जीवन निर्माण जालें. जिवांत मागीर मन निर्माण जालें अशें उत्क्रांतीवादाच्या 
तत्वगिन्यानांत मांडलां. पूण कमी तांकीच्या भौतिकांतल्यान चड तांकीचें जीवन 
आनी मन कशें निर्माण जांवक शकता? श्री. अरविंदांच्या तत्वचितनाप्रमाणे 
उत्क्रांतीचे मूळ भौतीक नासून अभौतीक तत्वच आसा. 


हें सत + चित + आनंद तत्व सकयल भौतीकांत देंबपाचें थारायता. तें भौतीक 
तत्वांत घुसपून घेता आनी आसा तशे भौतिकातल्यान आपली उदरगत सादीत 
मुळाव्या स्वरुपांत येता. पूण हें अंतीम तत्व सकयल भौतिकांत कित्याक घुसपून 
घेता? हाची जाप दितना श्री अरविंद, ही देवाची लीला आशिल्ल्याचें सांगतात. 

जेन्ना हें तत्व परतीच्या प्रवासाक सुरूवात करता तेन्ना तें भौतिकांतल्यान 
पांवड्या पांवड्यानी आपली उदरगत सादता. पयल्या पांवड्यार तें जीवनाच्या 
निर्मितींतल्यान तकली वयर काडटा. मागीर मनाची निर्मिती - सामान्य मन, सामान्य 
मनापरस मात्शे उच्चकोटीचें मन, उपरांत अंतर्ज्ञानी मन, उपरांत उद्बोधनपर मन, 
आनी निमाणें सत्चित्‌आनद स्वरुपी मन असो ताचो प्रवास जाता. 


डॉ. सर्वपल्ली राधाकृष्णन : (1888-1975) 

राधाकृष्णन हाणीं शिक्षण क्षेत्रांतले तज्ञ, तत्वगिन्यानाचे प्राध्यापक तशेंच पूर्व 
आनी पश्चिम हांका जोडपाचें काम केक्लेखातीर नामना जोडिल्ली. 

राधाकृष्णनाक रशियेत भारताचो राजदूत जावपाचो, उपरांत भारताचो उप- 
राष्ट्रपती आनी निमाणे राष्ट्रपती जावपाचो भौमान फावो जालो. तांकां गांधींचो आनी 
रविंद्रनाथ टागोरांचो सांगात आनी सहवास लाभिछ्लो. 


राधाकृष्णन हांणीं शंकराचार्याचें अद्रैतं तत्वगिन्यान आपणायलें. तांच्या 

म्हणण्याप्रमाण शंकराचार्य आनी तांचे गुरु गौडपाद हांच्या तत्वगिन्यानांत फरक 
आसा. शंकराचार्यांच्या तत्वगिन्यानांत ब्रह्म हें एकमेव सत जरी आसलें तरी हें जग 
सापेक्ष नदरेंतल्यान सत्‌ आसा. पूण गौडपाद हांचें तत्वचिंतन व्यक्ती सापेक्षतेचेर खूब 
भर दिता. वयर बरयिल्ठे प्रमाण डॉ. राधाकृष्णन शंकराचार्यांच्या अद्वैतवादाचे कट्टर 
पुरस्कर्ते आशिल्ले. जिवात्मो आनी परमात्मो एकच आसा. ह्याच जल्मांत मनशान 
कठोर तप करून, परिश्रम घेवन जीवनमूक्त जांव येता, अशे तांचें मत आसलें. 


भारतीय तत्वगिन्यानाक संवसारीक तत्वगिन्यानांमदीं मानाचें स्थान 
मेळोवन दिवपाक डॉ. राधाकृष्णनान खूब कश्ट घेतले. तत्वगिन्यानांत धर्माचो 
आसपाव केल्ल्यान एका तेंपार भारतीय तत्वगिन्यान “धर्माचें तत्वगिन्यान' ह्या 
माथाळ्यासकयल शिकयताले. डॉ. राधाकृष्णनान भारतीय तत्वगिन्यानाचेर दोन 
खंडानी बरोवप केलें. आनी भारतीय तत्वगिन्यान पाश्चात्य तत्वगिन्यानां इतलेंच 
न्हय तर तेय परस श्रेश्ठ आसा म्हणपाचें संवसाराक पटोवन दिलें. 


डॉ. राधाकृष्णन हे आस्तिक आशिल्ले. तत्वगिन्यान फकत विचारांपुरतेंच न्हय 
तर प्रत्येक मनशाक तें आचरणांत हाडप कशें शक्‍य जातलें, हें जाणून घेवपाक ते - 
खूबच उत्सूक आशिल्ले. अध्यात्माचे म्हत्व पटोवन दिवपाक ताणीं तीन मुळाव्या 
्रंथांचेर उपनिषद्‌, भगवद्गीता आनी ब्रह्मसूत्र हांचेर भाश्य बरयलें आनी तें "1118 
Philosophy of spiritual |f€" हो माथाळो दिवन प्रसिद्ध केलें. 


अर्बिल्लें चिनी तत्वगिन्यान 
अर्विल्लो काळ : (1912 ते आतांमेरेन) 


ह्या काळांत तीन खेरीत गोश्टी घडल्यो. पयले फावट, 1912 वर्सा, चिनांत 
लोकसत्ताक राजवट आयले उप्रांत, जॉन डिवे आनी बट्रांड रसेल हाणीं 1919 
आनी 1920 ह्या वर्सा खासा व्याख्यानां दिंवक पेकींग विशवविद्यापिठांत आयले. 
हाकालागून चिनी शिकप्यांमदीं तर्कशास्त्रांत नवी रूच निर्माण जाली. 

दुसरी गजाल म्हळ्यार चीन देशांतली विज्ञानीक वास्तवाची जाग दवरून 
जियेवपाची पद्धत आनी संस्कृतीक परिस्थिती, मार्क्साचे विचारसरणेक खूबच 
पोशक आशिल्ली. म्हणून आमकां चीन देशांत मार्क्साच्या कम्यूनिझमान घट 
पाळामुळां रिगयिह्ीं दिश्टी पडटात. 


तिसरें, कनफुशियसाचे विचारसरणेन पश्चिमी तत्वगिन्यानांत उकतेपण हाडलें. 
ह्या उक्तेपणान, चीन देशांत बदल घडोंबक हातभार लायलो. 

` फुंग - यू - लेन (1895-1990) 

पेकींग आनी कोलंबिया विश्‍व विद्यापिठांत शिक्षण घेतले उपरांत फुंग- 
यू-लेनान पेनसिल्वानिया आनी हवाई विश्‍्वविद्यापिठांत शिकयलें. नव - 
कनफुशियसवादाच्या बुद्धिवादी विचारांकडेन तो सहमत आशिल्लो. ताणें “चिनी 
तत्वगिन्यानाचो इतिहास' अशा माथाळ्याचें पुस्तक बरयलें. अजून मेरेन चिनांत 
कनफुशियसाच्या तत्वांक व्हड मान आसा आनी ताणें मांडिल्लें विचार हजारांनी 
वर्सा उपरांत लेगीत लोकांक प्रभावीत करीत आसात. 


अर्विल्ल्या काळांतलें जपानी तत्वगिन्यान 

1868 वर्सा मेयजीची पुर्नस्थापना जाली आनी त्या वर्सापासून जपानाचो 
अर्विक्लो काळ सुरू जालो. ह्या काळांत जपान देशांन पश्चिमी देशांकडेन वेव्हारीक 
संबंद स्थापन केले. अशे जाल्ल्यान जपानांत पारंपरीक सरंजामशायेचो, एकूण 
राहणीमान आनी जपानी समाजाचेर आशिल्लो प्रभाव धील पडलो. हाकालागून 
आमकां आज जपानांत प्रत्येक क्षेत्रांत पश्चिमी तत्वां, पद्धती पळोंवक मेळटात. 


दुसऱया जागतीक महायुद्धाउपरांत जपानी तत्वगिन्यानांत खूबच बदल जाल्ले 
दिश्टी पडटात. पयलें, मार्क्साचें तत्वगिन्यान हांगा खूबच प्रबळ जाल्ठें आसा. 
दुसरे सुवातेर, विश्लेशणात्मक तत्वगिन्यान जें “लॉजीकल पॉझिटीवीजमाचेर' 
आनी भाशेच्या तत्वगिन्यानाचेर भर दिता, तें जपानी लोकांचो आवडीचो विशय 
जालो. तिसरें, विज्ञानासंबंदी तत्वगिन्यानी विचार मांडपाक ते खूब उत्सूक जाले. 
चवथे, पुरविले ग्रीक तत्वगिन्यान, तत्वगिन्यानी मनीस हे नदरेन, मनशाचें कार्य वा 
अस्तित्व, हाचेर चर्चा सुरू जाली. 

अर्विल्ल्या काळांतल्या कांय जपानी तत्वचिंतकांची थोडेभितर 
वळख: 

निशी अमेन : (1829-1897) ह्या तत्वचिंतकाक आधुनीक जपानी 
तत्वगिन्यानाचो जनक अशेंय म्हणटात. 'तेसूगाकू' हें तत्वगिन्यानाखातीर वापरलेलें 
जपानी उतर ताणेंच पयल्या फावट मांडले. | 

केटो हिरोयूकी : (1836-1916) हाणें जर्मन तत्वगिन्यान टोकियो 
विश्वविद्यापिठांत सादर करून तो हे संस्थेचो 1881 सावन 1900 वर्सा मेरेन 
अध्यक्ष आशिल्ठो. 

इनाव अॅनरियो : (1859-1919) हाच्या मताप्रमाण तेंडाय आनी केगॉन, 

हे बौद्ध विचारसरणेच्या शाखांचे तत्वविचार जर्मन तत्वगिन्यानी 'हेगल' हाच्या 


कांय कल्पनांकडेन सारकेपण दाखयतात. 

ओनिशी हाजीमे : (1864-1900) हाणें टिकात्मक विचारांक चड म्हत्व 
दिलें ना. पूण ताणे पश्चिमी तत्वविचार आनी राष्ट्रवादी कल्पनेचेर, जे वटेन लोकांचो 
वाडटो कल आशिल्लो, ताचेर सदांच टिका केली. 

हतानो साइची : (1877-1950) हाणें धर्माविशीं तत्वगिन्यान मांडले. ताचेर 
प्लोटीनस आनी इमान्यूएल काण्टाच्या तत्वगिन्यानाचो खूब प्रभाव पडिल्लो. 

कावाकामी हाजीमे : (1879-1946) हाणें धर्मीक तत्वा आनी मार्क्सीस्ट 
विज्ञान, हांचेमदली तीड निवळांवक खूब प्रयत्न केले. 

मिकी कियोशी : (1897-1945) हाणें स्वतंत्र माक्सींस्ट विचार मांडले. 
ताची मार्क्सीस्ट विचारसरणी मानवतेच्या तत्वाचेर अधारीत आशिङ्ली. ताका दोन 
फावट बंदखणीत घालो आनी निमाणो तो बंदखणींतच सोंपलो . 


निशिदा कितारो : (1870-1945 क्योतो विचारधारा) 


हाणें आधुनीक जपानी तत्वगिन्यानांक व्हड योगदान दिलें. ताच्या शिश्यांनी 
ताच्यो कल्पना जगामुखार मांडचे खातीर 'क्योतो' विचारधारेची स्थापना केली. 
ताच्या मुळाव्या आनी स्वतंत्र बिचारांखातीर ताणें नामना जोडली. ताणें आशिया 
खंडांतले तत्वगिन्यानी विचार - अंतर्ज्ञान सारको कठीण विशयलेगीत - पश्चिमी 
तत्वगिन्यानाचे चौकटींत बसपासारके पश्चिमी पद्धतीन मांडले. निशिदांचो - ^ 
Study of the ७०060" हो ग्रंथ, 1911 वर्सा बरयिठ्ठो, जपानी तत्वगिन्यानांत 
खूब मोलादीक थारला. 


तानावे हाजीमे : (1885-1962) ह्या तत्वचिंतकान क्योतो विचारधारेचे 
प्रतिनिधीत्व केलें. ताका बिज्ञानांत खूब रूच आशिल्ली. नव - कांण्ट तत्वविचार, 
उसेल (|4८९7।), तशेंच निशीदांच्या तत्वगिन्यानाचो, ताचे विचारसरणेचेर 
खूब परिणाम जाछ्लो. इतिहासीक नदरेन विचारांचे अधिश्ठान स्थापन करपाक 
ताणे उपेगांत हाडिल्ली पद्धत "।.०9।० ०† 508965" अथवा "Logic of 
Meditation" हाकालागून ताणें नामना जोडली. 

निशीतानी केयजी : (1900-1990) हो तत्वगिन्यानी क्योतो विचारधारेचो 
आनीक एक पुरस्कर्तो जावन आसा. ताणें बौद्ध विचारसरणेतल्या शुन्यत्वाचेर 
आधारीत निर्मिती करपी शुन्यत्व' अशें हयकारी मत मांडपाचे नदरेन संशोधन 

` केलें. 
बासूजी तेसूरो : (1889-1960) ह्या विचारवंतान आधुनीक जपानी 
` तत्वगिन्यानांक मोलादीक योगदान दिलें. ताका ग्रीक तत्वगिन्यान, नित्शे, 
` तशेंच अस्तित्ववादी केर्कगार्ड हांच्या तत्वगिन्यानांत खूब रूच आशिल्ली. ताचें 
. नीतिशास्त्रांतलें योगदान मानवशास्त्रासंबंदी तत्वगिन्यानी विचारांचेर आधारीत 
आसा. 
७७७ 

8. वेगवेगळ्या तत्वगिन्यानांचो 
तुलनात्मक अभ्यास 


तत्वगिन्यान हें असंख्य विचारधारांनी आनी सिद्धांतांनी भरिल्लें आसा. हें 
तत्वगिन्यानाचें खाशेलेंपण. भौतीक शास्त्रांत जशे सिद्धांताचे पांवडे आसात तशे : 
तत्वगिन्यानांत पांवडे घालूंक येनात. तत्वगिन्यानांतल्या प्रत्येक सिद्धांतात ह्या 
संवसारासंबंदी मतां मांडल्यांत. प्रत्येक सिद्धांताक एक विशिश्ट फाटभूंय आसता. 
ही फाटभूंय तत्वचितनाची पद्धत आनी ताचें ध्येय थारावपाक मदत करता. देखीक 
भारतीय तत्वगिन्यानाक वैदीक विचारांची फाटभूंय आसा. हे फाटभुंयेतल्या 
विचारांचेर प्रतिक्रियेच्या रुपान आमकां तरेकवार विचारधारा आनी पद्धती भारतीय 
तत्वगिन्यानांत पळोंवक मेळटात. ह्यो फाटभुंयो आनी तांचेर जाल्ल्यो प्रतिक्रिया 
तरेतरेच्या तत्वगिन्यानाक, भौतीकवादी, वास्तववादी, बुद्धिवादी, बिज्ञानवादी, 
अतिवास्तववादी, संदेहवादी, अस्तित्ववादी, अद्वैतवादी, द्वैतवादी, उपेक्षावादी 
थारायतात. पाश्चात्य तत्वगिन्यानां नदरेमुखार दवरल्यार, वयर सांगिल्ल्या सगळ्या 
विचारधारांनी, ख्रिस्तपूर्व काळांतल्या ग्रीक तत्वचिंतनांतल्यान आकार घेतला, हांतूत 
इक्लोय दुबाव ना. ह्या ग्रीक तत्वचितकांनी “अंतीम तत्व खंयचें?' आनी जगाची 
उत्पत्ती कशी जाली? ह्या दोन प्रश्‍नांक चड म्हत्व दिलें. सोक्रेटिसान नीतिशास्त्राक 
मनशांच्या गुणांक अग्रस्थान दिलें. मात ताचे उपरांत आयिल्ल्या प्लेटोन आनी 
ऑरिस्टोटलान नीटनेटके तत्वगिन्यान मांडून, विज्ञानवादी, भौतिकवादी, बुद्धिवादी 
तत्वविचार जगामुखार दवरले. पाश्चात्य तत्वगिन्यानांत कांय फरक सोडले जाल्यार 
बुद्धिवाद्यांचो, प्रयोगवाद्यांचो आनी बिज्ञानवाद्यांचो प्रभाव जाणवता. भारतीय 


तत्वगिन्यानांत, नास्तीक गटांत 'चार्वाक' एकमेव भौतीकवादी आसात तर जैन 

' विचारधारा वास्तववादाक तेंको दिता. बौद्ध जरी 'क्षणीकवाद', 'अनात्मवाद' 

 आपणायता, तरी शेवटीं निर्वाणपद (मोक्ष) मेळोवपाची मोख दवरता. न्याय 

` - वैशेषीक, सांख्य - योग, पुर्वमिमांसा ह्यो विचारधारा वास्तववादी आसात, 

` तर शंकराचार्यांनी बुद्धिवादाक आपणायला. रामानूजाचार्य आनी मध्वाचार्यानी 
वास्तववादाक तेंको दिला. 


सगळ्यांत म्हत्वाचें म्हळ्यार पुर्विछे आनी अर्विल्ले पाश्‍चात्य तत्वगिन्यानी धर्म 
आनी देवाची संकल्पना, कुशीक काडून आपले विचार मांडपाचो यत्न करतात. 
हाचेउरफाटें भारतीय तत्वगिन्यानांत, तशेंच चिनी आनी जपानी तत्वगिन्यानांत 
लेगीत, कांय विचारधारांचे अपवाद सोडले जाल्यार, तत्वगिन्यान आनी धर्म 
हांच्यात लड़ाय ना. 


भारतीय तत्वगिन्यानांतले 'आस्तीक' आनी 'नास्तीक' गूट हे वेदांचें 
अधिकृतपण मानप / ना मानप हाचेर अवलंबून आसा. देखीक सांख्य विचारधारा 
देवाचें अस्तित्व मानिना - पूण ती नास्तीक गुटांत ना. कारण ती वेदांचें अधिकृतपण 
मानता. दुसरें म्हत्वाचे कारण म्हळ्यार - भारतीय दर्शनाची मोख मोक्षप्राप्ती” 
आशिल्ल्यान आनी आमच्या तत्वगिन्यानांत ज्ञान - विज्ञान असो फरक जरी 
आसलो तरी निमाणें तत्व, ज्ञानप्राप्ती जाली. म्हणटकच, संसारातल्या सगळ्याचे 
गिन्यान जाता आनी तो मनीस मुक्त जाता, अशें आमी मानतात. तें अंतीम तत्व 
दैबीक शक्तीचे आसा. तत्वाचे गिन्यान आनी मोक्ष ह्या दोन कल्पनांत अतूट संबंद 
आशिल्ल्यान आनी कांय तत्वचितकाप्रमाण ह्या दोनांत तादात्म्य आशिल्ल्यान 
भारतीय तत्वगिन्यानांतले सगळे सिद्धांत, अतिभौतीक शास्त्रीय सिद्धांत, नीतिशास्त्रीय 
सिद्धांत, भौतीक जगाच्या उत्पत्तीविशींचे सिद्धांत, कर्मसिद्धांत, गिन्यान प्राप्त करून 
दिवपी स्त्रोत आनी सिद्धांत, एकामेकांत घुस्पछ्ले आसात. भायल्यान जरी तांच्यांत 
विरोधाभास दिसलो, तरी भितरल्यान म्हणजे खोलायेन तांचो अभ्यास करतकच, 
तांचो मूळ हेतू 'मोक्ष' होच आसा अशे मानचें पडटा. 

पाश्चात्य तत्वगिन्यानांत गिन्यान प्राप्त जावपाचे मार्ग, नीतिशास्त्र, ह्या जगाचें 
अस्तित्व विस्कटावन सांगप, स्वत्वाचे विश्लेशण, समाजीक आनी राजकीय 
सुव्यवस्थेचे सिद्धांत, ताणीं बुद्धिवादाच्या, प्रयोगबादाच्या आदारान मांडल्यात. 
पूण ह्या सिद्धांतांनी ताणीं धर्म आनी तत्वगिन्यान हांचे मिश्रण करूक ना. 

पाश्चात्य तत्वचितकानी तांचे सिद्धांत चडांतचड़ विज्ञानीक गिन्यानाक 
सांगाताक धरून आसतले हाची जतनाय घेतल्या. पूण ताणीं तशें आपल्या 

तत्वचिंतनांत उक्तेपणान जाहीर करूंक ना. हांगा मुद्दाम नोंद करपासारकी गजाल 
म्हळ्यार भारतीय तत्वगिन्यानी परंपरेंत, तत्वगिन्यान, विज्ञान आनी धर्म प्रत्येक 
मनशाचें जिवीत सर्वसादारणपणान प्रभावीत करपी शास्त्रा, आयूर्वेद, संगीत शास्त्र, 
ज्योतीश विज्ञान, आनी खगोलशास्त्र - हांचो उक्तेपणांन उपेग आनी परस्पर संबंद 
हें सगळें एकेच भव्य वेवस्थेंत गुथलां. 

चिनी आनी जपानी तत्वगिन्यानांत लेगीत परंपरेनुसार चलत आयिछ्छे तांचे 
तत्वविचार - ताओ तत्व, ली तत्व, यीन आनी एँग तत्व - आधुनीक तत्वगिन्यानांत 
आसपाव करून घेतल्यांत. सैमाचें आनी समाजाचें म्हत्व, समाजिक जीण, नीतिशास्त्र 
आनी दैवीक शक्ती, हांचो दाट संबंद चिनी आनी जपानी तत्वविचार दाखयतात. 
भारतीय दर्शनांत तसेच चिनी आनी जपांनी तत्वगिन्यानांत कांय सर्वसादारण तत्वां 
मानिल्ल्याचें जाणवता. उतरां वेगवेगळीं आसात पूण तत्वगिन्यानाचो सांचो एकच 
आसा अशें जाणवता. पाश्चात्य तत्वगिन्यानांत विश्लेशणात्मक अभ्यासाचेर चड 
भर दिला तर पूर्वेकडलें तत्वगिन्यान संश्लेशणात्मक आसा. 


इस्लामी तत्वगिन्यानांत कांय कट्टरपंथीय तत्वगिन्यानां आसात तर कांय 
देवाचें अस्तित्व ना मानपी अश्यो दोनय तरा पळोंबक मेळटात. पूण ज्या इस्लामी 
तत्वचिंतकांनी सर्वधर्मसमभावाचो प्रचार केलो तांकां आनी ज्यानी निरीशवरवाद 
आपणायलो तांकां धर्मांध लोकांनी, छळणूक करून, जिवाचे हाल करून 
सोपयल्ल्याची नोंद पुस्तकांनी मेळटा. कांय इस्लामी तत्वचिंतकांनी धर्म, विज्ञान 
आनी तत्वगिन्यान, हांचो सांगड घालपाचो बेस बरो यत्न केला, हें लेगीत तितलेंच 
खरें. 


पाश्चात्य तत्वगिन्यानाच्या इतिहासाचेर नदर मारीत जाल्यार, जोमेरेन नवी 
विचारधारा अस्तित्वांत येना तोमेरेन पयलींची स्थापीत आशिल्ली विचारधाराच 
लोकांक मार्गदर्शन करता अशें आमकां दिसता. पूण भारतीय षड्दर्शनां, सुमार 
फाटीफुडे एकाचवेळार अस्तित्वांत आयलीं. वेगवेगळ्यो विचारधारा, चर्चा , वाद 
- विवाद, तर्कशास्त्रीय आदार घेवन मतां मांडप, दुसऱ्याची मतां खोडून काडप, 
अशें करीत करीत ही परंपरा कांय दर्शनाचे कट्टर समर्थक हांचेमदीं आजय चालू 
आसा. आनी तर्कशास्त्र, तत्वचितनांतले सिद्धांत मांडपाक खुबच मोलादीक 

थारल्या. ही जाणविकाय, पाश्च्यात्य आनी भारतीय तत्वर्चितकांक आशिल्ठी. 

कारण तर्कशास्त्राचो उपेग, ह्या दोनय तत्वगिन्यानी संस्कृतींनी केला. चिनी आनी 


जपानी तत्वगिन्यानांत मात तर्कशास्त्र विकसीत जालें ना. इस्लामीक तत्वगिन्यानांत 

' मात अरिस्टोटलाच्या तर्कशास्त्राचो उल्लेख सांपडटा. 

पाश्चात्य आनी भारतीय तत्वगिन्यानाची तुळा करीत जाल्यार, भारतीय 


_ ततत्वचिंतकांमदीं बायलांनी जें योगदान दिला तें नदरेंत भरता. 


ग्रीक तत्वगिन्यानाच्या इतिहासांत, प्लेटोन आपल्या अकादेमींत चलयांक / 
 बायलांक प्रवेश दिवपाचें व्हडपण दाखयलें अशी नोंद मेळटा. तशेंच पायथागोरसान 
' आपणाल्या मठांत बायलांक शिकपाक मेकळीक दिल्ली. पायथागोरसाच्या विचारांत 
` तशेंच समाजजिणेतल्या वेव्हारांत दादले - बायलांक समान स्थान आशिल्ले. 
` हिपाशिया, हे एके अस्तुरेची पाश्चात्य तत्वगिन्यानी आनी गणितज्ञ म्हणून नोंद 
जाल्या. पुण तिका हाल हाल करून मारून उडयिल्ल्याचीय नोंद आसा. चिनी आनी 
जपानी तत्वगिन्यानांत, बायलांच्या योगदानासंबंदी खयच नोंद ना. वैदीक काळांत 
बायलांक तत्वगिन्यानी स्वरुपाचे चर्चेत, वादविवादात वांटो घेवंक आनी योगदान 
दिवपाक आशिल्ली मेकळीक ही भारतीय संस्कृतीची एक व्हड अभिमानाची गजाल 
म्हणूंक जाय. अपाला, घोषा, लोपामूद्रा, गार्गी, मैत्रेयी, विश्वंभरा हीं आनी अशा 
कितल्याशाच नांवांची भर घालू येता. ह्या ऋषीतुल्य बायलांनी वैदीक काळांत, 
वेदांतल्यो ऋचालेगीत रचल्यो आनी त्यो बायलो अमर जाल्यो. 


निमाणें ह्या तुलनात्मक अभ्यासांत, आमी तत्वगिन्यानाचे हेतू समजून घेवया. 
प्रत्येक तत्वगिन्यानाचो मूळ हेतू गिन्यान प्राप्त करून घेवप होच आसता. पूण ह्या 
गिन्यानाचो उपेग कितें? फुडें वचून आनी कसलो तरी हेतू साध्य करप? काय 
गिन्यानाखातीर गिन्यान मेळोवप ? ह्या प्रस्नांक वेगवेगळ्यो जापो आसू येतात. 
पाश्चात्य तत्वगिन्यान गिन्यानाक चड म्हत्व दिता, वेगवेगळ्यो पद्धती वापरून तें 
कसाक लायतात. आजच्या अत्याधुनीक काळांत युरोपीय नीतिशास्तराचे सिद्धांत, 
वैजकशास्त्र, कायद्याच्या क्षेत्रांत, संगणक क्षेत्रात, उद्योग - व्यापार - धंदो, अशा 
कितल्याशाच क्षेत्रांत, जीं मनशाच्या जिविताचेर परिणाम करतात, तांची कार्यपद्धत 
तपासपाक उपेग करतात. भारतीय तत्वगिन्यानाचो हेतू “अंतीम तत्वाचें' गिन्यान 
म्हळ्यार मोक्षप्राप्ती असो थारायिल्ल्यान, ज्ञानमार्ग - गिन्यान होच मार्ग म्हळ्यार 
गिन्यानाचो उपेग आमचो फुड़लो हेतू साध्य करपाक करूंक जाय होच आसा. ह्या 
अत्याधुनीक काळांत, भारतीय तत्वगिन्यान आनी खास करून वैदीक तत्वचितन, 
मानसीक शांती, शारिरीक आनी मानसीक आरोग्य, जागतीक शांती, संतुलीत 
पर्यावरण, समाजीक व्यवस्था आनी शांतीकाय, तशेंच अर्थीक मळार लेगीत 
मोलादीक मार्गदर्शन करता. कनफुशियसाचें तत्वगिन्यान समाजीक जीण सोनीत 

करपाखातीर आसा तर लाओसूचें तत्वगिन्यान निसर्ग आनी मनीस हांचेमदले 
संबंद राखपाखातीर आसा. चिनी आनी जपानी तत्वगिन्यानांत नीतिशास्त्रीय 
सिद्धांतांक खूब म्हत्व दिलां. तशेंच इस्लामीक तत्वगिन्यानांत लेगीत धर्माक, 
नीतिशास्त्रीय सिद्धांतांक चड म्हत्व दिलां. ह्या तुलनात्मक अभ्यासांत आमकां 
प्रत्येक तत्वचिंतनाचो हेतू मनशांचें सूख, बरेंपण, गिन्यानी उदरगत, समाजीक 
शांतीकाय होच आसा हे जाणवता. प्रत्येक देशांतल्या तत्वचितकानी, आधुनीक 
आनी अत्याधुनीक काळांत, आपल्यो मुळाव्यो परंपरा फुडें व्हेल्यात. तांच्यात 
फावो ते बदल करून पर्थून एक फावट, त्यो संवसारामुखार दवरल्यात. अत्याधुनीक 
काळांत तर कांय तत्वचिंतक, भाशेचो अर्थ लावप आनी फकत तत्वगिन्यानी कीस 
काडप हातुंतच धन्यताय मानतात. 

9. विज्ञान, धर्म आनी तत्वगिन्यार्‌ 


खंयचेय भौतीक वस्तूत बदल घडोवन हाडपाक शक्तीचें अस्तित्व ही मुळावी 
गरज आसता. एकविसाव्या शेकड्यांत विज्ञानिकांनी आमकां, हे शक्तीचीं 
कितलीशींच रुपां दाखोवन दिल्यांत. पूण विज्ञान, धर्म आनी तत्वगिन्यान, हांची 
शक्त वेगळे तरेची आसा. ह्यो तीन शक्ती' आपआपल्या क्षेत्रांत कार्यरत आसतात 
आनी आमंच्या जिवीताचेर परिणाम करीत आसतात. हें दुबाव विरयत. ह्यो तीन 
शक्ती विरुद्धार्थी आशिल्ल्याचें मत, सामान्य मनीस तांच्या दुशीत पूर्वग्रहांक लागून 
मांडटा. प्रत्येक मनशाच्या जिवीतांत, खंयची शक्त चड परिणाम सादता, हें त्या 
मनशाचे बुदबंतकायेचेर अवलंबून आसता. सर्वसादारणपणान ह्या तिनय शक्तींचे 
आमच्या जिवीतांत संतुलन राखप भोव गरजेचें. जेन्ना हे तिनय शक्तींमदीं सुमेळ 
राखप जायना, तेन्ना मनशाची स्वताकडेन, समाजाकडेन, देशाकडेन, संवसाराकडेन 
पळोवपाची नदर - ताणें लायिल्ल्या वक्लांतल्यान जशें ताका जग दिसता - तशी 
आसता. हांगासल्ल्यानच आमच्या मतभेदाच्या जगाचो आरंभ जाला. 


विज्ञान आनी तत्वगिन्यानाची सुरवात जांवक कारण मानवी 'उमळशीक' 
आसा. वास्तवांतल्या संवसाराकडेन मनीस अजापीत जावन पळयता. हे अजापीत 
नदरेनच, ह्या संबसारासंबंदी विज्ञानीक आनी तत्वगिन्यानी चिंतनाची बुन्याद घाल्या. 
हें सगळ्यांक मान्य आसा. 

जेन्ना आमच्या अणभवांची आमकां बिज्ञानीक नदरेंतल्यान विस्कटावणी करूंक 
येना, तेन्ना आमकां हो संसार रहस्यमय कसो दिसता. भौतीक संवसाराचो अणभव, 
हो संवसार एकदम सत्‌ आशिल्ल्याची गवाय दिता, तर दुसरेवटेन संवसारीक 
घडणुकांचो अर्थ लावन विस्कटावणी करपाचो प्रयत्न जाता तेन्ना ताचें रहस्यमय 

रुप जाणवता. संवसाराचें खरें रूप जाणून घेवपाची विज्ञान आनी तत्वगिन्यानार्च 
मोख आसा. हाकाच तत्वगिन्यानांत “निमाणें सत्‌' वा अंतीम तत्व' अशें 
आनी विज्ञानांत लेगीत “निमाणें सत्‌' जाणून घेवपाक सुक्षीम आनी अतिसुक्षीमां 
खर संशोधन चालू आसा. तत्वगिन्यान हें “अंतीम तत्व” तार्कीक कल्पने 
मांडूक सोदता जाल्यार विज्ञानीक, प्रयोगांतल्यान ह्या तत्वाचो सिद्धांत मांडू 
सोदता. तत्वचिंतकांच्या आनी विज्ञानिकांच्या कितल्याशाच पिळग्यांनी 
बौद्धीक तांक वापरून हो प्रस्न सुटावो करपाक जायते प्रयत्न केल्ले आसात. पूण 
हो संवसार अस्तित्वांत हाडपी, चलोवपी तत्व अजुनमेरेन व्हडांतले व्हड, शिममेर 
नाशिङ्ले एक कुवाडें आनी गुपीतच जावन आसा. | | 

हो भौतीक संवसार आमकां सामको लागींचो आशिल्ल्यान खिणाखिणांक | 
आमकां अणभव दिवपी आशिल्ल्यान ह्या भौतीक संवसाराच्या स्वरुपाचेर मनशाचें | 
पयलें चितन जालें. ह्या चिंतनातल्यानच तत्वगिन्यानाच्यो वेगवेगळ्यो शाखा 
अस्तित्वांत आयल्यो हें आमकां ग्रीक तशेंच भारतीय तत्वगिन्यानांत पळोंबक 
मेळटा. 


बारीक निरिक्षण करीत जाल्यार अशें दिसता कीं अंतीम तत्वाच्या संदर्भातल्या 
विस्काटवणेचो आमी आमच्या अणभवांकडेनच सांगड घालूंक सोदतात. अंतीम 
तत्वाचो सोद घेवपाक लागून तत्वर्चितक आपणाले बुद्दीच्या बळार, शिस्तबद्ध, 
तर्कीक कल्पनांत खूबच रमले आनी ताका लागून तें अंतीम तत्व अतिभौतिकाच्या ' 
महाकाय सागरांत स्थिरावलें. 


तत्वगिन्यानांत जें कितें घडलें ताका अनुरुप अशें विज्ञानाच्या मळार लेगीत 
घडलें. विज्ञानिकांनी खूब व्हडांतल्यान अत्यंत सुक्षीमांकडेन? आपलो मोचों 
वळयलो. 


सुक्षिमाकडल्यान आनीक खोलायेन नवीं नवीं उपकेरणां वापरून 
अतिसुक्षीमांकडेन वचत रावल्यार, तांकां एक दीस अंतीम तत्वाचो सोद लागतलो 
अशी तांची धारणा आशिह्ली. पूण आजमेरेन तशें कांय घडूंक ना. आज विज्ञानीक 
सुक्षीमांतल्या जे पातळेचेर संशोधन करतात, थंय सुक्षीमांतल्यान सुक्षीमांचेंच तांकां 
दर्शन जाता. इतलेंच न्हंय तर ह्या अतिसुक्षीमांचो आनी आमच्या चिताचो संबंद 
आसा, अशें मत कांय भौतीक शास्त्रांतल्या विज्ञानिकांनी मांडलां. हाच्याफुडें असो 
कितलो प्रवास आसा, हाचो अदमास कोणाक ना. “पोंदाक'” जें कितें आसा तें 
घुस्पागोंदळाचें आसा हें निश्चीत. अशे तरेन विज्ञानिकांचें सुक्षीम नदरेतल्यान अंतीम 

" | निसटून गेल्ल्याची जाणीव तांकां जाता. विज्ञानीक लेगीत भौतिकांतल्यान 
अतिभौतीकांत पावल्यात. हांगा विज्ञानीक आनी तत्वगिन्यानी वेगवेगळ्या वाटांनी 
तत्वाचो सोद करीत परत एक फावट एकामेकांक मेळटात. 


विज्ञान, धर्म आनी तत्वगिन्यान ह्या त्रिसुत्री गोफांत अजूनमेरेन आमी 
फकत विज्ञान आनी तत्वगिन्यानाची थोडीशी वाटचाल पळयल्या. आतां आमी 
तत्वगिन्यान आनी धर्म तशेंच विज्ञान आनी धर्म हो गिन्यानाचो गोफ कसो 
विणटात तें पळोवया. गिन्यान मेळोवपाचो, स्वेच्छेन कर्म करपाचो आनी भावना 
 अणभवपाचो - आशे तीन पैलू मनशाचे जिणेंत मुळावे आसात. जाणून घेवपाची 
उमळशीक आमकां गिन्यानी करता, तर स्वेच्छेन कर्म करपाची इत्सा स्वातंत्र्याची 
आनी जबाबदारीची कल्पना रुजयता. भावना अणभवप, सुखदुःख व्यक्त करप हें 
मनशांचे जिणेंचे महत्वपूर्ण आंग आसा. धर्म, विज्ञान आनी तत्वगिन्यान ह्यो तिनय 
प्रक्रिया मनशाच्या मुळाव्या तीन पैलूंक अनुरुप अशोच आसतात म्हणून आमी 
धर्माक जिवीतांतल्यान भायरांवक शकना. खंयचोय खेरीत असो धर्म ना मानल्यार 
लेगीत, निधर्मी, धर्मनिरपेक्ष म्हणपी लेगीत भावना अणभवपीच आसतात आनी 
मनीसपणाच्या धर्माची भाशा उलयतात. हाचो एक फायदो म्हळ्यार हे लोक अमूक 
धर्माचे, तमूक देवाक मानपी आनी भजपी नासल्यार लेगीत, ते मनीसपणाच्या 
तत्वाकच भजतात. अशे तरेन हे लोक भावनीक पैलू ज्यो गरजो निर्माण करतात 
त्यो भागोंबक सोदतात. 


तत्वगिन्यान आनी धर्म एकामेकांक पुरक आसात. तत्वगिन्यान आनी बिज्ञान 
धर्मातली अंधश्रद्धा आनी चुकीचे, निरुपयोगी रीतीरिवाज पयसावपाक मदत 
करतात. जे सुबातेर, ज्या वेळार, वा ज्या क्षेत्रांत विज्ञान आनी तत्वगिन्यान मनशाक 
बाट दाखोंवक शकना, थय आमकां फकत देव आनी धर्मच तारूक शकता, असो 
सिद्धांत व्हड व्हड विचारवंतांनी आपल्या अणभवांच्या पुराव्याच्या आदाराचेर 
मांडला. मनशाच्या अणभवांचो आकाराक आशिल्लो साचो सर्वसादारणपणान एक 
सारकोच आसता. फकत हातूंत भरि्ठे “पूरण' वेगवेगळे आसता. संवसारांतल्या 
घडणुकांचो सांचो तोच आसता, पूण त्या घडणूकांचो अणभव घेवपी मनशां, 
जागे, काळ हांतूंत फरक आसता. म्हणून अणभवांचो पुरावो सत्‌ मानचोच पडटा. 
ह्या सताक मनशांच्या भावनीक जिवीतांत उंचलें स्थान आसा. क्रियाशील आनी 
गिन्यानी पैलूं इतलोच, मनशाचो भावनीक पैलू लेगीत म्हत्वाचो आसा. जिवीतांत 
सुखाचो अथवा सत्‌ + चित्‌ + आनंदाचो अणभव विज्ञानीक आनी प्रायोगीक 

सताच्या पेलो आसा. हांगा भावनीक पैलू सगळ्यांत म्हत्वाचो थरता. | 


तत्वगिन्यान आनी धर्म आमकां आमच्या अस्तित्वाचो हेतू वा कारण अशा 
मुळाव्या प्रश्‍नांकडेन वळयता. प्रत्येक धर्मात मनशांनी कशें जियेवचें हाचेर, पवीत्र | 
ग्रंथांत मार्गदर्शन आसता. प्रत्येक धर्म, 'सदगूण' , “जियेवपाचो हेतू वा ध्येय आनी 
“फुडाराचो दिश्टावो' ह्या तीन म्हत्वाच्या प्रस्नांचेर मोलादीक मार्गदर्शन करता. 
भारतीय तत्वगिन्यानांत धर्म आनी तत्वगिन्यान, हांचो अतूट संबंद अशिल्ल्याचो 
दिश्टावो आमकां जाता. भारतीय तत्वगिन्यानांतलें अंतीम तत्व आनी वैदीक 
धर्मांतलें 'ब्रह्म' तत्व म्हळ्यार सत्चीत्‌ आनंद, हांचे तादात्म्य दुबावविरयत आसा. 
चिनी आनी जपानी तशेंच इस्लामी तत्वचितकांनी धर्माचो योग्य असो आदर 
आपल्या तत्वगिन्यानांत केला. फकत पश्चिमी तत्वगिन्यान्यानी बिज्ञानवादाचे 
तांकीर तत्वगिन्सानांत धर्माक स्थान दिंवक ना कारण तांकां देवाचो संदर्भ 
दिल्याशिवाय ह्या संवसाराची विस्कटावणी करपाची आशिल्ली. पूण युरोपांतल्या 
पुनरुत्थानाच्या काळापयलीं, मदल्या काळांत ख्रिस्ती, तत्वचितक - धर्मगुरुनी 
- तत्वगिन्यान आनी धर्म हांचो सांगड घालपाचो खर यत्न केला. 


संस्कृत भाशेंत दोन प्रकारच्या गिन्यानाची - अध्यात्मीक गिन्यान आनी 
धर्मनिरपेक्ष गिन्यान हांची नोंद करूक 'परा' विद्या आनी 'अपरा' विद्या. हीं दोन 
उतरां वापरल्यांत. 'परा विद्या' हें उंच पांबड्यावेलें गिन्यान अशें मानतात तर 
“अपरा विद्या' हें गिन्यान विज्ञानासंबंदी आसा. “परा विद्या' आनी “अपरा विद्या” 
हीं उतरां संवसारापेल्या अतिभौतीक तत्वाचें अस्तित्व आनी ताची महती सांगपाक 
उपेग केल्यात, हेंच दुसऱया शब्दांनी सांगपाचें जाल्यार, गूढ अंतीम तत्वांच्या 
अणभवांतल्यान मेळपी गिन्यान आनी विज्ञानीक गिन्यान हांची तुळा केल्यार, 
भारतीय तत्वगिन्यानांत अध्यात्मीक अणभवांतल्यान मेळिल्ल्या गिन्यानांक 
सगळ्यांत श्रेश्ठ गिन्यान मानतात. धर्मनिरपेक्षगिन्यान मेळोवपाक केल्ल्या 
प्रयत्नाफाटल्यान वेगवेगळे हेतू आसूं येतात, पूण अध्यात्मीक गिन्यानांफाटल्यान 
सगळ्या संवसाराचो एकच हेतू आसा आनी तो म्हळ्यार स्वत्वाचें सुस्वरुप जाणून 
घेवपाचो. हीं दोनय गिन्यानां प्राप्त करून घेवपाचे मार्ग लेगीत वेगवेगळे हेतुंखातीर 
जाल्ले आसात. जर धर्मीक ग्रंथ आनी शाखांनी सांगिल्लेप्रमाण आमचें आचरण 
जालें आनी तरी लेगीत आमकां जे अणभव येंबक जाय आशिल्ठे, ते प्रत्यक्षांत 
आयले नात, तर आमचो धर्मशास्त्रावेलो विशवास उडटलो. हाचे उरफाटें जर 
धर्मीक ग्रंथांत मांडिह्लेप्रमाण खरेंच अध्यात्मीक अणभव येतात हाची खात्री (ज्या 

मनशांक अणभव आयिल्ले आसात आनी ताचें उतर प्रमाण म्हणून मानूं येता.) परत 
परत दिली जाल्यार, अध्यात्मीक अणभवांसंबंदी, दुबाव घेवपाक जागो उरना. 
म्हणजे सिद्धांतरुपान जें मांडला तें प्रत्यक्षांत लेगीत तशेंच घडूक जाय. धर्म आनी 
बिज्ञानांसंबंदी ह्या विस्कटावणेंतल्यान आमकां 'सभाविकपणान' धर्म आनी विज्ञान 
हांच्यांत विरोधाभास ना, अशें दिसून येता. 


कितल्याशाच नामनेच्या विज्ञानिकांनी, आपूण प्रयोगशाळेत काम करतात तेन्ना 
बिज्ञाननिश्ठ आसतात आनी प्रयोगशाळेंतल्यान भायर सरतकच, खाजगी जिवितांत 
देवाचे निस्सीम भक्त आशिल्ल्याचें मनोगत व्यक्त केलां. आधुनीक विज्ञानाचे जनक 
(हांतूत कितल्याशाच क्रिस्ती धर्मगुरुचें योगदान आसा) देवाचें अस्तित्व मानपी 
आशिल्ले. ताणीं विज्ञाननिश्ठं रावनलेगीत देवाची अपरंपार भक्ती केली. तांच्या 
जिवीतांत ताणी धर्म आनी विज्ञान हाचो अतिशय सुंदर सुरमेळ सादलो. योहानस 
केपलर, न्यूटन, गॅलीलीओ अशीं कांय उदाहरणा दिंव येतात. 


बिज्ञान.भौतीक संवसारासंबदी सिद्धांत मांडटा आनी तत्वगिन्यानांतले तशेंच 
धर्मातल्या जायत्या अनुत्तरीत प्रश्‍नाच्यो जापो दिवपाचो यत्न करता. हातूंत 
विज्ञानिकांक शंबर टक्के येस मेळटा अशें आमी म्हणूक फावना. तरी लेगीत 
भौतीक शास्त्र, जीवशास्त्र, ब्रह्मांडाच्या उत्पत्तीचो शास्त्रीय अभ्यास हांचो धर्मीक 
सिद्धांतांचेर लेगीत खूब प्रभाव पडिल्लो आसा. आजलेगीत पश्चिमी देशांत चार्लस्‌ 
डार्विनाच्या उत्क्रातीबादामदीं आनी बायबलांतल्या विश्वाच्या निर्मितीचो सिद्धांत 
हांचेमदीं लडाय चालू आसा. विज्ञान भौतिकाचें निरीक्षण करून नवेनवे निसगीक 
नेम सोदून काडटा, देखीक आइनस्टायनाचो सापेक्षता सिद्धांत. अशा सिद्धांताक 
लागून तत्वगिन्यान, स्थापीत आशिल्ले विज्ञान आनी धर्म हांच्यांत बदल जावप 
सभावीकच आसा. तत्वगिन्यान, धर्म आनी विज्ञान हीं तिनय एकांमेकाक अंतीम 
तत्वाच्या सोदात मदत करपी आसात. सगळें विज्ञान तत्वगिन्यानी सिद्धाताचेर 
आदारीत आसा. ह्या संवसारातल्या प्रत्येक विज्ञानिकाक ताच्या संशोधनाखातीर 
गरज आशिल्ल्या बुन्यादी तत्वगिन्यानाची जाण आसता. पूण विज्ञान म्हळें 
म्हणटकीच ताचें भौतीक क्षेत्रापुरतेंच स्वामीत्व सिमीत दवरप हें चुकीचे. तशेंच 
तत्वगिन्यानाचें म्हत्व फकत वैचारीक पातळेचेरच नासून, तें प्रत्येक विज्ञानीक 
सिद्धांताच्या मुळाक' आसा म्हणपाचेंय मान्य करूंक जाय. तेच प्रमाण मनशाची 
सिमीत बुद्धि, तर्कीक शक्त, निरिक्षण, आनी ह्या ब्रह्मांडासंबंदी आशिल्ले मनशाचें 
अज्ञान आनी जें कितें आमी जाणात तें गिन्यान. ह्या तत्वाच्या मार्गदर्शनांतल्यानच 

जाता ह्यो दोनय गजाली आमी अत्यंत नमळायेन मान्य करूकच जाय. | 


बट्रांड रसेल हो फाकिवंत गणितज्ञ आनी तत्वगिन्यानी, धर्म, तत्वगिन्यान आनी _ 
बिज्ञान हांच्या संबंदाचेर आपल्यो प्रतिक्रिया, पश्चिमी तत्वगिन्यानाचो इतिहास 
ह्या पुस्तकांत व्यक्त करता. रसेलाच्या मताप्रमाण तत्वगिन्यानाची सुवात धर्म 
आनी विज्ञान हांचेमदीं आसा. धर्मात ज्या गोश्टींचें निश्चीत गिन्यान जावप शक्य 
नासता, तेन्ना काल्पनीक तर्क करून सिद्धांत मांडटात. हीच प्रक्रिया तत्वगिन्यांनातय 
घडटा. पूण तत्वगिन्यान बौद्धीक तांकीच्या नेटार ह्या संवसारांतल्या घडणुकांचो 
अर्थ लांवक सोदता आनी हांगा तें विज्ञानिकतेकडेन चड ओड घेता. आमकां 
मेळटा तें भौतिकासंबंदीचे दुबाव विरयत गिन्यान बिज्ञानीक क्षेत्रांतलें आसता तर 
धर्मसिद्धांत हे बदल ना जावपी धर्मीक ग्रंथातले खांबे आसतात. पूण ह्या दोनांयमदीं 
जी सुवात आसा ती तत्वगिन्यानांक फावो जाता. ह्या संवसारासंबंदीचे खुबशे प्रस्न 
जे मनशाच्या कल्पना शक्तींतल्यान आनी उत्सूकतायेंतल्यान निर्माण जातात, त्या 
सगळ्या प्रश्‍नांच्यो जापो विज्ञानिकांकडेन नासतात. दुसरे वटेन धर्म ग्रंथांनी दिल्ल्यो 
निश्चीत जापो लेगीत तश्यो नासतात. एका काळार लोकांनी सत्‌ मानिल्ल्यो पूण 
आतां तांचेविशीं दुबाव उक्तावपाक जागो आसा अश्योय गजाली आसात. मन 
आनी शरीर हीं दोनय वेगवेगळीं तत्वां आसात काय एकाच तत्वाच्यो दोन बाजू 
पैलू आसात? ह्या संवसाराची निर्मिती करपाफाटल्यान कितें तरी हेतू आसा काय 
ना? नीतिसंबंदी तत्वांक खरेंच मोल आसा? मनशान बरें म्हणजे कशें जगूंक जाय 
? ह्या प्रश्‍नाच्यो जापो खंयचेय प्रयोगशाळेत उपलब्ध नात. धर्म ह्या प्रश्‍नांच्यो जापो 
दिवपाचो यत्न करता पूण आधुनीक मनीस हे बाबतींत दुबाव उक्तायता. अशा वेळार 
आमकां फकत तत्वगिन्यानच आदार दिंवक शकता. ना खोडून उडोबपासारको 
पयलो मुदो म्हळ्यार हजारांनी वर्सांच्या इतिहासांत, मनशांक आपणालें आचरण 
थारावपाक, तेदेवेळार अस्तित्वांत आशिल्ल्या सारासार तत्वगिन्यानी सिद्धांतांचें, 
नितिशास्त्राचें आनी बरें - वायट थारावपी संकल्पनांचे मार्गदर्शन प्राप्त जालें आसा. 
इतिहासांतल्या खंयच्याय काळाचो अभ्यास करतात तेन्ना, प्रत्येक काळांतली 
संस्कृती आनी तेदेवेळच्या तत्वगिन्यानी पैलूच्या अभ्यासाशिवाय, तो अभ्यास पूर्ण 
जायना. दुसरो मुद्दो म्हळ्यार तत्वगिन्यान शिंकर्प वा जाणा जावप ही मुळावी गरज 
आसा. आज वेगवेगळ्या क्षेत्रांतल्या बुदंबतांक, खंयचोय एक विशय वा शाखा, 
ह्या संवसाराची, आनी घडपी घडणुकांची विस्कटावणी करूकच शकना, हें मानचें 
पडलें. जीवशास्त्र, वनस्पतीशास्त्र, रसायन शास्त्र, भौतीक शास्त्र , खगोल शास्त्र 

अशीं विज्ञानीक शास्त्रा ह्या संवसाराचें कुडक्या कुडक्यांनी निरीक्षण करतात आनी 
सिद्धांत मांडटात. पूण हो संवसार 'एकसंद आसा, हाचो अणभव आमी घेतात. 
तेन्ना कुडक्या कुडक्यांनी मांडिल्ले सिद्धांत एकसंद संवसाराची विस्कटावणी करपांत 
असमर्थ थारतात. हातूंत अजाप ना. हाचे उरफाटें तत्वगिन्यान ह्या संवसाराचे प्रश्‍न 
वैश्वीक स्तराचेर दवरून तांकां सर्वसादारण नदरेंतल्यान पळयता. धर्म, तत्वगिन्यान 
आनी बिज्ञान ह्या तीन खांब्यांपैकीं एकाच खांब्याक धरून रावून, अंतीम तत्वाचो 
सोद करपांत आमी येसस्वी जातले म्हणपांत आमचें अज्ञानच आमीं उक्ते करतात. 
ह्या संवसाराचो कुडक्या कुडक्यांनी अभ्यास करून मेळयि्छें ज्ञान आनी आमीं जें 
कितें नकळो ताच्या विशींचें अज्ञान हांची तुळा करीत जाल्यार कांटो आज्ञानावटेनच 
अदीक झुकतलो हांतूंत इल्लोय दुबाव ना. होच विचार मनशाक ल्हानपण दिता 
आनी आमी कितले दुबळे आसात तें दाखयता. वैचारीक नदरेंतल्यान कुटो 
जावन, धर्म सांगता तितलेंय मानून घेवप हें मुर्खपणाचे थारता. म्हणून तत्वगिन्यान 
हेंच, धर्म आनी विज्ञान हांतूंत सांगड घालता. धर्मीक ग्रंथांत देवांची स्तुती, तांचीं 
रुपा, अस्तित्व हांचे संबंदी खूब माहिती आसता. क्रिस्ती संत, विज्ञानीक धर्मगुरु 
हांकां "8001९ ० ०7१७" अशें म्हणटात तर देवान निर्माण केल्ल्या निसर्गाक 
"Book of Nature" म्हणजे निसर्गग्रंथांत, जें कितें बरयलां, तांच्यांत सुरमेळ 
घालपाचो प्रयत्न तत्वगिन्यान करता. हे संबंदांत फाकिवंत लेखक, फ्रित्जोफ 
काप्राचो एक सुंदर विचार याद जाता. तो म्हणटा धर्माक विज्ञानाची गरज नासत 
आनी विज्ञानाक धर्माची गरज नासत, पूण मनशाक ह्या दोनांयची गरज आसा. हें 
वळखून तत्वाच्या मार्गदर्शनांतल्यानच पृथ्वीचेर पयलो विशय तत्वगिन्यान होच 
निर्माण जालो. सगळ्यांत पयलीं धर्म, मानवी उत्सुकतायेक निसर्गाचो ग्रंथ समजून 
घेवपाक फाटबळ दिता. ह्या फाटबळांतल्यान तत्वगिन्यान जल्माक आयलें. ताचे 
उपरांत मनशान निसर्गाचे विज्ञानीक विश्लेशण करून ताणे धर्माच्याच मुळार घाव 
घालपा इतलें गिन्यान मेळयलें. हें सगळें घडल्या उपरांत, विज्ञानिकांच्याच संपूर्ण 
विसाव्या शतकातल्या संशोधनांतल्यान, आपूण, धर्म आनी अध्यात्म हांचेकडेन 

लागीं पावल्यात म्हणपाचोय साक्षात्कार कांय व्हड शास्तरज्ञांक जाला. 
11 

तत्वगिन्यानी अर्थाची 
कोंकणी -इंग्लिश उतरांची बळेरी 


आत्मकण - Monad 

पूर्वस्थापीत समन्वय - Pre - established Harmony 
तत्वगिन्यान - Philosophy 

स्वत्व - Self 

काळखी यूग - Dark Age 

सुमेळ i सुरमेळ = Harmony, adjustment 
संस्कृती ~ Civilisation / Culture 

सन्देहवाद -Scepticism 

विज्ञानवाद - Scientific Views 

भौतिकवाद - Materialism 

बुद्धीवाद - Rationalism 

अस्तित्ववाद - Existentialism 

शुन्यवाद - Nothingness 

अद्वैतवाद - Monism 

द्वैतवाद - Dualism 

प्रयोगवाद - Empiricism 
प्रतिनिधीक वास्तववाद - Representative Realism 
अतिभौतीक शास्त्र - MetaPhysics 

नित्य - Eternal 

सैमीक तत्वगिन्यानी - Nature Philosophers 
उत्क्रातीवाद - Evolution 

परिवर्तनवाद - Philosophy of Change 

मुळावें तत्व - अंतीम तत्व - Ultimate Reality 

गूढ - Occult 

विरुद्धांचो संघर्श - Conflict of opposite Principles. 
आत्मो - ऽ०। 

आध्यात्मीक - Sta 

सत्‌ / सत्य - Real / Truth 

कृतीशील अतर्ज्ञान - Creative Intellect 
गती - Motion 

अतरीक्ष - Space 

तत्वमिमांसा - Philosophical analysis 
विश्लेशण - analysis 

सश्लेशण - Synthesis 

प्रत्यक्ष - Perception 

अनुमान - Inference 

तर्कशास्त्र - ०५८ 

भौतिकशास्त्र - Physics 

जीवशास्त्र - Biology 

सुक्षीम - Subtle / Micro 

आण्विकी - atomic 

कर्मसिद्धांत - Theory of Karma 
देखावेपण - Manifestation 

भांगराकाळ - ७०1081 89९ / सुवर्णयूग 
संकल्पना - Concept 

रुपकारतत्व - Principle of form 
भौतिकतत्व - Principal of Matter 
उपेक्षवाद - criticism 

पुनरुत्थान - Renaissance 

पुनर्गठन - २९०४० / पुर्नबांदणी / सुधारवाद 
मानवता वाद - मनिसपणाचें तत्व - Humanism 
कार्यकारणवाद - Causality principle 
अंतर्ज्ञान - Intuition 

नैरात्म्यवाद -|४० 5०५ Theory 

वर्गण - Category 

साद्यो कल्पना - Simple Ideas 

संमिश्र कल्पना - Complex Ideas 

दिश्टावो - Vision 

उद्बोधनपर यूग - Age of enlightenment 
कल्पनाविलास - Imagination 

निश्चयात्मक आज्ञार्थ - Categorical Imperative 
संस्कार - Impressions 

कट्टरपंथीय न्हीद - dogmatic Slumber 

वैश्वीक - ७n५९rऽa। 

स्वनिर्धारण - Self - determinism 

परमतत्व - Absolute Idea 


वस्तुत्वं - Substance (substance not as a Material Thing 
but as a Reality in itself) 

